

تص. ۲۱۸

فَبَشِّرْ عِبَادِ الَّذِينَ يَسْتَبِعُونَ الْقَوْلَ فَيَتَّبِعُونَ أَحْسَنَهُ  
میرے ان بندوں کو خوشخبری سنا دو جو بات سُن کر بہتر کی پیروی کرتے ہیں



# مقالاتِ مرفیہ

————— (المعروف بہ) —————

## ملفوظاتِ شامہ

یعنی حضرت عالم ربانی عارف لاثانی سیدنا و مولانا

قبرہ علم خواجہ سید پیر مہر علی شاہ صاحبِ سزہ حسنی گیلانی کے ملفوظات مبارکہ

————— بایہا —————

حضرت سیدنا پیر غلام محی الدین شاہ صاحبِ غلام علی

————— باہتمام —————

جناب صاحبزادہ غلام معین الدین شاہ صاحبِ سزہ

Vervielfältigungen jeder Art sind untersagt

Handbearbeitung: DMG-Muster M648 - Ausgabe 1-DMG, 1985 -

- Ausgabe 1985 -

Grundlage: Top Karte 1:100000, Blatt Nr. C 5522 Fulda  
Hessisches Landesvermessungsamt


Bearbeiter: Hessisches Landesvermessungsamt

- Ausgabe 1-DMG, 1985 -

Herausgeber: Amt für Militärisches Geowesen

Fortführungsstand:

L 5322	B 1980	L 5322	B 1980
L 5324	B 1980	L 5322	B 1980
EN 1985		EN 1985	
L 5322		L 5322	



تص  
218



مقالہ

المعروف

المعروف

تص. ۲۱۸

فَيَسِّرُ عِبَادَ الَّذِينَ يَسْتَبِعُونَ الْقَوْلَ فَيَتَّبِعُونَ أَحْسَنَهُ  
میرے ان بندوں کو خوش خبری سنا دو جو بات سن کر بہتر کی پیروی کرتے ہیں



# مقالات مفید

————— (المعروف بہ) —————

# ملفوظات شامہ

یعنی حضرت عالم ربانی عارف لاثانی سیدنا و مولانا

فتیہ علم خواجہ سید پیر مہر علی شاہ صاحب سہ سنی گیلانی کے ملفوظات مبارکہ

————— بایہا —————

حضرت سیدنا پیر غلام محی الدین شاہ صاحب مدظلہ العالی

————— باہتمام —————

جناب صاحبزادہ غلام معین الدین شاہ صاحب مدظلہ

53177

(جملے حقوق محفوظ ہیں)

بار \_\_\_\_\_ دوم

تعداد \_\_\_\_\_ دو ہزار

مقام اشاعت \_\_\_\_\_ گولڑہ شریف، ضلع راولپنڈی

مطبع \_\_\_\_\_ نور آرٹ پریس راولپنڈی

ناشر \_\_\_\_\_ قاضی محمد نور عالم

مصر المظفر ۱۳۸۵ھ مطابق جون ۱۹۶۵ء

قیمت تین روپے

# فہرست مضامین

نمبر صفحہ

مضامین

نمبر لفظ

نمبر صفحہ	مضامین	نمبر لفظ
۱	تعارف	
۵	ارباب وحدۃ الوجود کے نزدیک حقیقت عالم کی تشریح	۱
۹	ظہور و بطون کا بیان جعل بسیط و مؤلف کی تشریح نیز اعیان خارجیہ کی خلقت کے چار طریقوں کا بیان	۲
۱۲	حضرت شیخ اکبرؒ کی عبارت اوجد الاشیاء وهو عینہا کے بارے میں وہم کا ازالہ	۳
	حضرت شیخ اکبرؒ اور شیخ الشیوخ حضرت شیخ شہاب الدینؒ سہروردی کی ملاقات اور ایک دوسرے کے بارے میں نظریہ شیخ اکبرؒ کی شان عفو اور کمال کشف	"
	شیخ اکبرؒ حضرت غوث الاعظمؒ کے حکماً فرزند ہیں عجیب واقعہ	"
	سیدنا غوث الاعظمؒ کی شان صداقت بچپن کا حیرت انگیز واقعہ	"
	حضرت شیخ سعدیؒ اور سیدنا غوث الاعظمؒ شیخ الشیوخ کے حق میں سیدنا غوث الاعظمؒ کی دعا اور شفقت۔	"
۱۴	حضرت جنید بغدادی اور حضرت محبوب الہیؒ کے واقعات نیز جریان قلب کی حقیقت	۴
۱۷	ذات بحت اور اسم اللہ کے متعلق چند اہم نکات	۵
۱۸	وحدة الوجود امر خیالی نہیں بلکہ محقق و مثبت ہے	۶
۱۸	حضرت شیخ اکبرؒ پر تعذیب کفار کے بارے میں اعتراض کا جواب	۷
	شہر قصور میں نقشبندی حضرات کی طرف سے چند سوالات بابت وحدة الوجود اور حضرت قبلہ عالم کی طرف سے مسکت جوابات العلم حجاب اکبر کی تشریح	"
	حضرت اعلیٰ تونسویؒ کی خدمت میں نقشبندی بزرگ کا سوال اور آپ کا جواب	"

نمبر ملفوظ	مضامین	صفحہ
۱۱	میاں صاحب کلیام شریف کا واقعہ سلسلہ عالیہ چشتیہ کی خصوصیات کا بیان۔	
۱۲	سماع بامزا میر کے متعلق آپ کا نظریہ۔	
۱۳	قصور میں غیر مقلدین سے مسئلہ وجوب جمعہ فی القران پر مباحثہ کا مفصل تذکرہ۔	۴۵
۱۴	وجودیہ و شہودیہ کے اختلافات کا خلاصہ (چار اہم امور کی تحقیق)۔	۴۹
۱۸	عقیدہ توحید کے تین مراتب۔ حضرت شیخ اکبرؒ کے چند کلمات کی تشریح مجدد	۵۳
	ان کی شان اتباع کا بیان	
۱۹	حضرت شیخ شہاب الدین سہروردی اور حضرت ابن فارض مکیؒ کا واقعہ	۵۴
۲۰	فقراء سلف کی شان کا بیان۔ حضرت میاں میر صاحب لاہوری کا قصہ	۵۶
۲۱	ایک داعی عشق سے دلچسپ گفتگو۔ نیز مجنوں کا ایک اثر آفرین واقعہ۔	۵۷
۲۲	صاحب قسمت و بے نصیب کا بیان۔	
۲۳	حضرت قبلہ عالمؒ کی غریب پروری کی شان۔	۵۸
۲۴	حضرات چشتیہ و نقشبندیہ کے مابین وقت مغرب میں اختلاف اور حضور اعلیٰ کا ارشاد	۵۹
۲۵	متقدمین حضرات نماز کو اول وقت میں ادا فرماتے تھے۔	
۲۶	خواجہ حسن نظامی صاحب کو ایک نصیحت، حضرت مجدد رضی اللہ کی عقیدت دربار غریب سے	
۲۷	تمام عالم میں اسما کا ظہور ہے۔ واقعات کونیہ کے ظہور سے پہلے حضرت اسما میں تنازع ہوتا	۶۱
۲۸	واقعات کونیہ کو قبل از وقوع جاننے والے چند اشخاص کے دلچسپ واقعات	
۲۹	چار اہم کتابیں جن کے پڑھنے سے علم کامل حاصل ہوتا ہے، علاقہ سون کے ایک مجذوب	
۳۰	کا واقعہ۔	
۳۱	حضرت شیخ اکبرؒ کا عالم سرور میں شیخ صدر الدین قونویؒ کو تجلی دائمی ابدی عطا فرمانا۔	۶۲
۳۲	شیخ صدر الدین اور حضرت مولانا رومؒ کا باہمی اتحاد و اخلاص۔	
۳۳	حضرت شیخ الشیوخ شہاب الدین سہروردی کا حضرت شیخ اکبرؒ کے بارے میں نظریہ	
۳۴	اقامت لاہور کے واقعات اور علماء کا استفادہ کے لئے حاضر ہونا وغیرہ	۶۵

- ۲۷ بعض ایسے سوالات کی چند مثالیں جن سے سائل کا مقصد ایک دقیق امر ہوتا ہے ۶۷
- ۲۸ ایک مرید کو پابندی امور شرعیہ کی تلقین اور حضور اعلیٰ سیالوی کی خوش طبعی کا واقعہ ۶۹
- ۲۹ امور شرعیہ کا اہتمام۔ ریش کترانے پر تنبیہ۔ ۷۰
- ۳۰ عارف کے ذکر کی شان نیز حضرت شیخ اکبر کے کشف کا بیان ۷۰
- ۳۱ حضرت سیدنا علیؑ کی وسعت علمی کا ایک واقعہ، بارگاہ مرتضوی میں اظہار عقیدت ۷۱
- ۳۲ حضرت امام تقیؑ کا ایام طفولیت کا واقعہ، مامون الرشید کے سوال کا جواب وغیرہ ۷۳
- ۳۳ حضرت امام حسن علیہ السلام پر ایک شخص کا اعتراض اور آپ کا جواب ۷۴
- ۳۴ حضرت مولانا رومؒ کی شان شیخ صدرالدین قونویؒ کی زبان سے ۷۴
- ۳۵ شیخ عطار صاحب کی ایک روایت شان اہل بیت میں ۷۵
- ۳۶ تقبیل ابہامین کا ثبوت۔ ۷۵
- ۳۷ ایک قوال کے کلام سے مسرور ہونا۔ زنگِ دوئی کی تشریح اور یاد حق کا اہم سبق ۷۵
- ۳۸ وظائف و فضائل خوان حضرات کو تنبیہ ۷۶
- ۳۹ خوشاب کے ایک بے خود مجذوب کا واقعہ ۷۶
- ۴۰ غیر مقلدین کا مشائخ کرام پر اعتراض اور آپ کا تحقیقی جواب۔ اہل اللہ اور شاہدہ حسن و جمال ۷۷
- ۴۱ درود شریف کی برکت کا بیان نیز ایام طفولیت کا ایک واقعہ ۷۸
- ۴۲ چھ سالک کی توجہ من وعن بارگاہ الہی کی طرف ہوتی ہے وہ دنیا کی الفت و عداوت سے بے نیاز ہوتا ہے۔ ۷۹
- ۴۳ دفع مرگی کا عمل ۸۰
- ۴۴ عالم خواب میں آپ کا شعر پڑھنا بعد میں لکھنے کی تلقین فرمانا۔ جامع ملفوظات ۸۰
- مولانا گل فقیر احمد پشاور سی کو خواب کی تعبیر بتلانا اور مصرعہ معشوق و عاشق ہرگز اندوہ ۸۰
- کا مطلب سمجھانا۔ ۸۰
- ۴۵ گناہگاروں پر وسعت رحمت الہی کا بیان حضرت مخدوم جہانیاںؒ کا ایک واقعہ ۸۱



- ۸۲ اہل تشیع و اہل سنت کے اختلافات کے بارے میں مولانا فخر الدین فخر جہان دہلوی کا ارشاد ایک رباعی کی صورت میں۔
- ۸۳ فرقہ خارجیہ کی تاویل فاسد کا بیان۔
- ۸۳ مجلس میں بے سند باتیں کہنے سے منع فرمانا سان حق ترجمان سے مجنوں کا واقعہ بیان کرنا
- ۸۴ فتوحات کبیرہ کے حوالہ سے مجنوں کا ایک شعر سنانا اور اس کی تشریح فرمانا
- ۸۵ وہم دوئی کا آغاز، گولڑہ شریف کے ایک سادھو کا واقعہ، لاعلمی و دیگر لازم بشریہ صفات تنزیل سے ہیں نہ صفات اطلاق سے
- ۸۶ تکلم بالخواطر کی تشریح اور حضور اعلیٰ سیالوی کے واقعات
- ایک کابلی درویش کا واقعہ نیز حضور اعلیٰ کے ماموں جان کی پیشینگوئی
- واقعہ حدیبیہ کے متعلق ایک اشکال و جواب نیز رؤیا الانبیاء وحی کی تشریح
- ۹۰ عبارت فصوص ہو عین صفا، خلاصۃ خاصۃ الخاصۃ کی تشریح اور
- اخص الخواص کی شان کا بیان
- ۹۰ ابدال، نقباء اور جیون کا بیان اور ان کے مراتب کی تشریح
- ۹۲ سورت یسین اور چہل کاف و سورت مزمل شریف کے پڑھنے کا طریقہ
- ۹۲ حضور اعلیٰ کا حالت جذب و شوق میں اشعار پڑھنا
- ۹۴ مقولہ سیدنا علیؑ الفرق بین الحق والباطل مقلد رابع اصابع کی تشریح
- ۹۵ جنگ بلقان کے موقع پر چند دعاؤں کا ورد۔
- ۹۶ دعائے حزب البحر کی ترکیب۔ حضور اعلیٰ کی ایک تحریر مشتمل بر معنی واقسام عبادت و
- مراتب توحید و معانی اسلام و ایمان و قرابت و صدیقیت شہادت و صلاح وغیرہ
- اور جو اس باطنیہ کے افعال و خواص کا بیان۔
- ۱۰۳ ڈاکٹر اقبال کا ایک خط حضرت اعلیٰ کے نام
- حضرت شیخ اکبرؒ کی تفسیر پر مختصر تبصرہ

- ۶۰ اعلاء کلمۃ اللہ کی وجہ تصنیف اور وما اهل اللہ به لغير اللہ سے ایک درس عبرت ۱۰۳
- ۶۱ کعبۃ اللہ کے انوار جلال کا بیان۔ ۱۰۴
- ۶۱ ب حضرت حاجی امداد اللہ صاحب سے مکہ میں ملاقات اور ان کے ایک کشف کا بیان ۱۰۵
- خواب میں حضور علیہ الصلوٰۃ والسلام کا ترمذی مرزا ایت کے متعلق آپ کو ارشاد ۱۰۶
- ۶۲ اولیاء اللہ کی حیات و ممات کی انتیازی شان ایک بندہ خدا کی وفات کا واقعہ ۱۰۶
- ۶۳ باوفا لوگوں سے محبت اور بندگانِ غرض سے اجتناب ۱۰۷
- ۶۴ سماع بامز میر کے متعلق ایک واقعہ، وطیرہ شیخ پر پابندی کی شان ۱۰۸
- ۶۵ حضرت خواجہ محمود صاحب تونسوی اور حضور اعلیٰ کے تعلق قلبی کا ذکر ۱۰۸
- ۶۶ جہلا صوفیہ کے نظریہ انکار عذاب کی تردید اور حضرت شیخ اکبر کے کلام کی تشریح ۱۰۹
- ۶۷ شقاوت کی دو قسموں کا بیان ۱۰۹
- ۶۸ وعدہ و تبلیغ کی اہمیت اور ایک جذباتی مبلغ کو تنبیہ ۱۱۰
- صوقیائے کرام کی شان اتباع، ماکولات و ملبوسات کے بارے میں ارشاد ۱۱۱
- ۶۹ اغراض دنیاوی کے لئے وظائف پڑھنا ایک گونہ نفاق ہے ۱۱۱
- ۷۰ محبت اہل بیت کی تاکید اور ان کے بغض سے اجتناب کی ترغیب اسپر ایک عجیب واقعہ ۱۱۲
- ۷۱ سینہ قطب امور مقدرہ کے لئے کے لئے برترخ ہوتا ہے ۱۱۳
- ۷۲ باہمی اخلاص و الفت کی فضیلت ۱۱۳
- ۷۳ قبور اولیاء کو سجدہ کرنے کی ممانعت، اتباع شریعت کی شان۔ میا صاحب ۱۱۳
- کلیا مئی سے علمی گفتگو، انسان باوجود استہلاک و فنا کے امور شرعیہ سے بے نیاز نہیں ہو سکتا ۱۱۳
- ۷۴ وسوسہ خناسی اور اس کا علاج ۱۱۵
- ۷۵ مال کے عوض فقر خریدنے والے کو حضور اعلیٰ کا جواب با صواب ۱۱۵
- ۷۶ ضرورت شیخ کا بیان اور عارف شیرازی کے شعر کی تشریح ۱۱۶

صفحہ	مضامین	نمبر صفحات
۱۱۶	تکفیر اہل اسلام سے اجتناب اور صوفیاء کرام کا مسلک	۷۷
۱۱۸	فضائل اہلبیت کا بیان، امام حسن اور ایک یہودی کا واقعہ نیز حب علی کی تشریح	۷۸
۱۱۹	ایک امام صاحب کو نصیحت اور لوگوں کی ایذا پر صبر کی تلقین	۷۹
۱۲۰	وباء طاعون کے دوران لوگوں کو مفید مشورہ دینا اور مصیبت زدگان سے ہمدردی فرمانا	۸۰
۱۲۱	ایک تاجر کے طالب کو حضور اعلیٰ کا ارشاد، ذکر الہی درویش کے لئے اکیر و تسخیر ہے	۸۱
۱۲۱	مصیبت زدگان طاعون پر بعض علماء کا فتوے کفر اور حضور اعلیٰ کا جواب۔	۸۲
۱۲۲	خروج بقصد فرار اور خروج بقصد علاج کا فرق۔ قرآن و حدیث سے ثبوت	۸۳
۱۲۲	بزرگان خدا کا ایثار اور اس ضمن میں خواجہ غریب نواز اجمیریؒ کا ایک ایمان افروز واقعہ	۸۳
۱۲۳	معجزہ و کرامت کا بیان، سالک کا اسماء الہی سے متصف ہونا وغیرہ	۸۴
۱۲۳	سیدنا غوث الاعظمؒ کی شان کا بیان، آپ کے بدن مبارک کو وہ لطافت حاصل ہے جو دوسروں کے ارواح کو حاصل ہے	۸۵
۱۲۵	حبیب خدا کے وطن سے محبت۔ دو عربوں کی خاطر مدارات	۸۶
۱۲۵	چارہ پند سود مند (خواجہ بزرگؒ کے عرس کے موقع پر)	۸۷
۱۲۶	نیز ایک کابل فقیر کو وظیفہ بتلانا، اسماء و صفات الہی توفیقی ہیں	۸۸
۱۲۶	ذوق و مواجید کو زبان سے بیان نہیں کیا جا سکتا۔ بلکہ یہ روح کے مسائل ہیں	۸۸
۱۲۷	عرس پاکپٹن شریف کے موقع پر بچکی کا غرض ہونا اور قصور میں محفل سماع سے غرضے کا زائل ہونا	۸۹
۱۲۸	سماع کے بارے میں معتدل مسلک	۹۰
۱۲۹	تعمیم و ادب رسول علیہ السلام کی اہمیت اور استغاثہ کا بیان۔ مولوی عبدالحق	۹۱
۱۳۰	صاحب جامع ملفوظات کی طرف سے استغاثہ کے ثبوت پر حوالہ جات	۹۲
۱۳۰	درویشی مخالفت نفس کا نام ہے میاں فضل الدین صاحب کلیاؒ کے دو عجیب واقعے	۹۲
۱۳۱	افغانستانی حکیم صاحب سے دانہ بادام و دانہ گندم کے بارے میں دلچسپ گفتگو	۹۳

صفحہ	مضامین	نمبر ملفوظ
۱۳۲	ارتباط مزاج اور کشتش قلبی کا راز	۹۴
۱۳۲	مسیبات عشر میں عوام کی غلطی کی اصلاح	۹۵
۱۳۲	ایک تحصیلدار صاحب اور تھکانیدار صاحب کو نصیحت	۹۶
۱۳۲	قصائد خوالوں کو تنبیہ	۹۷
۱۳۲	حضرت امیر خسرو کی شاعری کی مقبولیت کی وجہ	۹۸
۱۳۲	ذکر جہر قواعد و شرائط کے مطابق ہو تو مؤثر ہے	۹۹
۱۳۵	ذوق دہلوی کے ایک شاگرد کا حضور کی خدمت میں حاضر ہونا۔ اور آپ سے دو شعر سن کر آپ کی مدح میں چند اشعار بطور ترضین لکھنا۔	۱۰۰
۱۳۶	حضرت بامیزید لیسطامی کا واقعہ و حضرت شیخ اکبر کا نظریہ	۱۰۱
۱۳۷	ایک نجومی برہمن سے گفتگو۔ منجانبہ پیشینگوئیوں کے بارے میں آپ کا نظریہ	۱۰۲
۱۳۸	حضور اعلیٰ نے اپنے دنیاوی امور کے بارے میں کبھی دعا نہیں کی	۱۰۳
۱۳۸	توکل کی تلقین وغیرہ	۱۰۴
۱۳۹	سفر و سیاحت کے زمانے کا واقعہ ایک کیمیاگر کو جواب باصواب	۱۰۵
۱۳۹	حضور اعلیٰ سیالوی سے عقیدت و محبت	۱۰۶
۱۴۰	شرائط جمعہ کے بارہ میں غیر مقلدین کا اعتراض اور اس کا جواب	۱۰۷
۱۴۱	عملیات میں مشغول ہونا اپنے گلے پر چھری پھیرنا ہے۔ کلام الہی محض رضائے الہی کے لئے پڑھنی چاہیے۔	۱۰۸
۱۴۱	ترجمہ قرآن شریف کے دوران قواعد صرفیہ کا اجراء اور لفظ مواخر کی تحقیق صرفی	۱۰۹
۱۴۲	چند اوراد و تعویذ برائے جملہ امراض	۱۱۰
۱۴۳	مسئلہ سماع موتے مدلل و محقق رنگ میں	۱۱۱
۱۴۴	مسئلہ حیات برزخی انبیاء و شہداء، ندا غائبانہ وغیرہ	۱۱۲

صفحہ	مضامین	نمبر طغوظ
۱۴۶	خواجہ علاؤ الدین صابری کلیر شریف کی شانِ جلال	۱۱۳
۱۴۶	آداب شیخ کا بیان - اسی ضمن میں حضرت خواجہ اللہ بخش صاحب تونسوی کا واقعہ	۱۱۴
۱۴۷	حکومت و اقتدار امتحان الہی ہے	۱۱۵
۱۴۸	خواجہ نیاز احمد صاحب بریلوی کے ایک شعر کی عارفانہ تشریح اور جامعیت	۱۱۶
	انسان کا معنی	
۱۴۹	مسئلہ توحید و جود کے وہی ہونے اور ذکر حقیقی کا بیان	۱۱۷
۱۵۰	رابعہ عدویہ کا واقعہ - اہل اللہ کی شان بے نیازی کا بیان	۱۱۸
۱۵۱	ایک بزرگ زادہ کو زریں نصائح	۱۱۹
۱۵۱	اولیاء کرام کا معراج روحانی اور حضرت بایزید بسطامی کا واقعہ	۱۲۰
۱۵۲	مسئلہ رفع سبایہ (۱۲) کرامات اولیاء (۳) آمین با پھر وغیرہ کے بارے میں	۱۲۱
	سوال کا جواب	
۱۵۲	ذکر پاسبان نفاس اور اس کے اثرات	۱۲۲
۱۵۳	محبت اہل بیت کا تذکرہ - شان اعتدال کی جھلک	۱۲۳
	ذکر واقعات صحیحہ کہ بلا امر مستحسن ہے	//
۱۵۴	بزرگان سلف کی شان، حضرت بایزید بسطامی اور ایک مجوسی کا قصہ	۱۲۴
۱۵۵	موجودہ دور میں تعلقات دنیوی کی حیثیت اور حقیقت توکل کا بیان	۱۲۵
۱۵۵	حضرت علی حیدر صاحب اور خواجہ محمود صاحب تونسوی کا تذکرہ اور	۱۲۶
	حضور اعلیٰؐ کی ایک جوابی غزل	
۱۵۶	مشائخِ چشت کی دائمی برکات کا بیان	۱۲۷
۱۵۷	طریقہ دعوت و تبلیغ اس ضمن میں حضور اعلیٰؐ کا اہم واقعہ	۱۲۸
۱۵۹	تردید روشنی جدید (NEW LIGHT) فن خدا دانی کے لئے مربی کی اہمیت	۱۲۹
۱۶۱	حضرت عارف جامی کی شان اور بعض نقشبندی حضرات کے ایک دعویٰ کی تردید	۱۳۰

صفحہ	مضامین	نمبر ملفوظ
۱۴۲	عمدہ ترین مسلک (اتباع نبوی اور اسوہ حسنہ ہے	۱۳۱
۱۴۳	موجودہ دور کے متعصب مقلدین اور متبعان سلاسل کی تنگ نظری	۱۳۲
	کی تردید اور سلاسل کی اہمیت	
۱۴۴	صوفی کے لئے علم ظاہری کی ضرورت	۱۳۳
۱۴۴	حضرت قبلہ شمس العارفینؒ کا نظریہ سماع کے بارے میں	۱۳۴
۱۴۴	توحید و جودیت و شہودیت کا ذکر اور حضور اعلیٰ کی کسر نفسی	۱۳۵
۱۴۵	عشق مجاز کے بارے میں محققانہ نظریہ	۱۳۶
۱۴۶	حضور اعلیٰ کی حالتِ مرض کا ایک واقعہ	۱۳۷
۱۴۷	اسرارِ توحید کی اشتہارات و اختیارات میں اشاعت کی ممانعت	۱۳۸
۱۴۸	بلند سمیٹی اور صبر کی تلقین	۱۳۹
۱۴۸	مرزا قادیانی کی پیشینگوئی کا حکیمانہ جواب	۱۴۰
۱۴۸	سیدنا غوث الاعظمؒ کے ارشاد "قدمی ہدہ علی رقبۃ کل ولی" کی تشریح	۱۴۱
۱۴۹	حضرت شاہ عبدالحقؒ محدث دہلوی کا ایک عجیب واقعہ	۱۴۲
۱۵۰	حضور اعلیٰؐ کی عادت مبارکہ دربارہ حاضر سیال شریف	۱۴۳
۱۵۰	شاہ ولی اللہ دہلوی، حضرت شیخ اکبر صاحب و امام رازی صاحب	۱۴۴
	کے بارے میں آپ کا نظریہ	
۱۵۱	حضرت خواجہ اللہ بخش صاحب تونسوی کا ذکر خیر	۱۴۵
۱۵۱	حضرت شمس العارفینؒ سیالوی کے لطف و کرم کا بیان اس ضمن میں	۱۴۶
	حضرت حاجی امداد اللہ صاحب کا واقعہ	
۱۵۲	سیدنا غوث الاعظمؒ کے ارشاد "خفا بکراً لم یفقد علی ساحلہ الانبیاء	۱۴۷
	کی محققانہ تشریح	
۱۵۳	حضرت سیدنا غلام محی الدین مدظلہ العالی کی تقریب شادی کا تذکرہ اور اس	۱۴۸

- موقعہ پر آپ کے ارشادات کریمہ حقیقی خوشی کا بیان اور رسوم جاہلانہ کی تردید وغیرہ
- ۱۴۵ کتاب شجرۃ الکون کے بارے میں حضور اعلیٰ کی رائے۔ کتاب کی عبارت مع ترجمہ
- ۱۴۸ مسئلہ خلافت و امامت اور فدک کی تحقیق اس سلسلہ میں حضرت کا ایک اہم مکتوب فارسی مع ترجمہ اردو۔
- ۱۵۱ حضرت شیخ المشائخ گنج شکر کا ایک مکتوب گرامی حضرت خواجہ نظام الدین اولیاء کے نام مشتمل بہ پند و نصائح۔ نیز انہار معارف و اسرار کے متعلق حضرت کا مسلک
- ۱۵۲ وظائف و اوراد کے اثر میں تاخیر سے شاکر کو تلقین صبر
- ۱۵۳ طریقہ ذکر و حقیقت فقر
- ۱۵۴ درود کبریت احرار میں ایک لفظ کی درستی
- ۱۵۶ بد عقیدہ لوگوں کی لسانی اور قلمی جنگ کفار کی جنگ سے زیادہ نقصان دہ ہے
- ۱۵۷ تردید مذاہب باطلہ میں آپ کا مسلک
- ۱۵۸ دو عرب سیاحوں کا واقعہ
- ۱۵۸ کشف نومی کا بیان
- ۱۵۹ ذکر قلبی کی حقیقت اور اہل سلوک کو اہم نصیحت
- ۱۶۰ حضرت خواجہ محبوب الہی کا واقعہ اور بموقعہ عرس ازدحام خلق کا تذکرہ
- ۱۶۱ کمالات اہل بیت کے وہی ہونے کا بیان امام حسین علیہ السلام کا تذکرہ اور آپ کے رجزیہ اشعار
- ۱۶۲ شان اہل بیت کا تذکرہ اور فرزوقی شاعر کا عجیب واقعہ
- ۱۶۳ سب صحابہ کی تردید مسلک معتدل کی تلقین۔ کمالات سیدنا علیؑ و ائمہ اہلبیت و عترت کی فضیلت کا مدلل بیان
- ۱۶۴ لعن یزید کے متعلق حضور اعلیٰ کا مسلک

صفحہ	مضامین	نمبر ملفوظ
۲۰۱	یاد الہی کا ثمرہ، اغراض و نبوی کے لئے سورہ یوسف پڑھنے والوں کو تنبیہ	۱۶۵
۲۰۱	بموقعہ شادی حضرت قبلہ بابو جی مدظلہ العالی، قبلہ دیوان صاحب پاکستان و خواجہ محمود صاحب تونسوی کی آمد پر اظہار مسرت۔	۱۶۶
۲۰۲	مسئلہ حضور روح محمدی، جواز استغاثہ، مسئلہ سماع موتی اور بحق فلاں کہنے کے متعلق تحقیق	۱۶۷
۲۰۳	تصرف و کرامات اولیاء کی حقیقت و فوائد تو سل بمقبولانِ خدا	۱۶۸
۲۰۵	بعض بزرگوں کے جنازہ پر پندوں کا دیکھا جانا، حضرت رئیس العاشقین شیخ ابن فارض کا ذکر۔	۱۶۹
۲۰۶	توحید کے متعلق اخص الخواص کے عقیدہ کا بیان۔ نیز روایت الہی کے بارے میں حضرت شیخ اکبر کے مسلک کی تشریح	۱۷۰
۲۰۹	حضرت شیخ کے خاتم الولاہیت ہونے کا مطلب اور اس پر ایک اشکال کا جواب	۱۷۱
۲۱۰	کلمہ طیبہ کی فسادیت اور اعمال کا منجمد ہونا	۱۷۲
۲۱۰	ایک بوڑھے ضعیف العمر کو نصیحت و وصیت	۱۷۳
۲۱۱	بہشت کے مدارج و منازل کے متعلق شیخ اکبر کی تحقیق مقلدین علما اور عرفا کے منازل کا فرق	۱۷۴
۲۱۲	اشارہ بوقت التعمیات کے متعلق حضرت کا مسلک	۱۷۵
۲۱۳	حضرت اعلیٰ تونسوی کا ذکر اور حافظ شیرازی کے ایک شعر کی تشریح	۱۷۶
۲۱۳	حضرت مجدد الف ثانی کی مدح اور آپ کے ایک ارشاد کی توجیہ۔ نیز توحید وجودی اور شہودی کی تشریح	۱۷۷
۲۱۵	حضرت شیخ اکبر کی مدح اور مقام توحید میں آپ کی رفعت شان پشاور میں علماء کا آنجناب سے استفادہ	۱۷۸



صفحہ	مضامین	نمبر ملفوظ
۲۱۶	حضرت اعلیٰ تونسوی سے ایک شعر کی تشریح اور مدد پیر کا مطلب	۱۷۹
۲۱۶	اپنے مسلک کی تشریح	۱۸۰
۲۱۷	ایک مولوی صاحب کو نصیحت اور فقر و مسکنت کے متعلق	۱۸۱
۲۱۷	نکاح سیدہ باغیر سید کے متعلق حضرت کا مسلک	۱۸۲
۲۱۷	غیر مقلدین کے تعصب کی تردید۔ جامع ملفوظات کی طرف سے	۱۸۳
۲۲۲	مسائل اختلافیہ کی بحث طویل	۱۸۴
۲۲۲	فضیلت اخلاص و ذکر اور وظائف خوانوں کو نصیحت	۱۸۵
۲۲۳	ایک خادم کو حکیمانہ نصیحت۔ اور توجہ شیخ بسوٹے مریداں	۱۸۶
۲۲۳	کا مطلب	۱۸۷
۲۲۳	علم توحید عالی ہے نہ عقالی	۱۸۸
۲۲۳	اپنے شیخ کے علاوہ ہر جگہ سے وظائف کی اجازت لینے والوں کو تنبیہ	۱۸۹
۲۲۴	وظیفہ قضائے حوائج اور وظائف پڑھنے کے آداب	۱۹۰
۲۲۵	ایک ہندی گیت کی عجیب عارفانہ تشریح	۱۹۱
۲۲۵	ایک روزگار کے شاکی کو تلقین صبر و قناعت	۱۹۲
۲۲۶	آداب شرعیہ کی پاس اور شان اتباع	۱۹۳
۲۲۶	دروہ مستغاث اور درود کبریت احمر میں بعض الفاظ کی محققانہ <sup>تصحیح</sup>	۱۹۴
۲۲۸	حضرت حافظ شیرازی علیہ الرحمۃ کے دیوان کی پہلی غزل کی	۱۹۵
۲۲۸	عارفانہ تشریح	۱۹۶
۲۲۳	مثنوی حضرت مولانا عارف رومی علیہ الرحمۃ کے سبق کا خلاصہ	۱۹۷
۲۲۳	انجمن نظامیہ لاہور کے سالانہ اجلاس میں آنجناب کی معرکہ الآراء تقریر	۱۹۸

# مرثیہ فارسیہ

در شان حضرت قبلہ عالم گوڑوی قدس سرہ

(از مترجم عفی عنہ)

- دوش از صمیم قلب بگو شتم کہے نواخت  
 کل شب تہ دل سے میرے کان میں کسی آواز دی  
 آن شاہباز قدس نشیمن کہ در زمین  
 وہ شاہباز قدس اشیاں زمین میں دلوں کو  
 آن نور ذات حق کہ بیک پر تو نگاہ  
 وہ نور ذات حق جس نے ایک ہی نگاہ کے پر تو سے  
 آن مرد کاملے کہ بعرفان و عشق حق  
 وہ مرد کامل جو عرفان اور عشق الہی میں  
 آن حجت خدا کہ ہر جا قدم نہاد  
 وہ حجت خدا جس نے جہاں بھی قدم رکھا  
 مردان راہ گرداں جانیا فتند  
 مردان راہ اُس مقام کی گرد بھی زیا کے  
 سبط جناب حیدر و دل بند غوث پاک  
 جناب حیدر کبار کے سبط اور حضور غوث اعظم کے پیارے  
 فیض از نگاہ لطف خدا کے شود جدا  
 اے فیض لطف و کرم خداوندی سے وہ کب محروم رہ سکتا ہے جس نے جناب خواجہ مہر علی شاہ کی قدر و منزلت کو دل سجان لیا
- کاں شیخ وقت و قطب زمان میں جہاں گذاشت  
 کہ وہ شیخ وقت اور قطب زمان دنیا سے کوچ فرما گئے  
 دلہا شکار کردہ علم در جہاں فراشت  
 شکار کر کے بہشت بریں میں آرام فرما ہو گئے  
 ذرات خاک سجدہ گہ آفتاب ساخت  
 خاکی ذرات کو سجدہ گاہ آفتاب بنا دیا  
 در وقت خویش مثل خود اندہ جہاں گذاشت  
 اپنے زمانہ میں بے نظیر گذرے ہیں  
 باطل بصد خجالت و ذلت از ان شناخت  
 باطل بصد شرمندگی و ہاں سے بھاگ نکلا  
 آنجا کہ اسب فضل و کمالش دوید و ناخت  
 جہاں آپ کے فضل و کمال کے اسب دوڑ لگائی  
 فرزند شاہ کون و مکان آل مصطفیٰ ست  
 شاہ کون و مکان کے فرزند اور آل مصطفیٰ ہیں  
 آنکس کہ قدر مہر علی شاہ بدل شناخت  
 جس نے جناب خواجہ مہر علی شاہ کی قدر و منزلت کو دل سجان لیا

بِسْمِ اللّٰهِ الرَّحْمٰنِ الرَّحِیْمِ

## تعارف

الحمد لله الذي خلق الانسان وعلمه البيان والصلوة والسلام على افضل

من اوتى الحكمة والتبيان وعلى اله واصحابه ومن اتبعهم باحسان

اما بعد عالم رباني عارف حقاني قبله عالم سيدنا ومولانا حضرت خواجہ سید پیر علی شاہ

حسنی گیلانی قدس سرہ کی ذات والاصفات اور آپ کے کمالات محتاج تعارف نہیں۔

اس گئے گزرے دور میں تمام عالم اسلام کے لئے عموماً اور برصغیر پاک و ہند کے لئے خصوصاً

آپ ایک نعمت عظمیٰ گزرے ہیں۔ شریعت طریقت اور تصوف اسلامی کے بیش بہا خدمات

جو آپ نے سرانجام دئے مشائخ عظام اور علمائے کرام میں اس کی نظیر بہت قلیل نظر آتی ہے۔

۵ ہزاروں سال زنگس اپنی بے نوری پر روتی ہے

بڑی مشکل سے ہوتا ہے چمن میں دیدہ ور پیدا

حق تو یہ تھا کہ آنجناب کے وہ تمام ملفوظات جو عموماً خواص اہل علم و سلوک حضرات

کو درس دیتے وقت یا عام مجالس میں زبان حق ترجمان سے صادر ہوتے تھے سب کے سب

ضبط تحریر میں لا کر افادہ خلق کے لئے منظر عام پر لائے جاتے۔ مگر افسوس کہ اس طرف زیادہ

توجہ نہ ہو سکی۔ اور ہوتی بھی تو کیا جبکہ آنجناب اثنائے درس اور علمی گفتگو میں بحر ذخار کی طرح

جس طرف توجہ فرماتے دلائل و براہین اور اسرار و معارف کا سیلاب موجزن معلوم ہوتا تھا۔

کس کی ہمت کہ دریا کو کوزہ میں بند کرتا۔ بعض دفعہ کچھ مخلصین نے کوشش بھی کی۔ لیکن

آخر کار ہمت نے جواب دے دیا۔

خدا ہزار ہزار رحمت کرے آپ کے شاگرد و مستفیض حضرت مولانا گل فقیر احمد صاحب

پشاور اور مولانا عبدالحق صاحب سسرالوی پر جنہوں نے ہمت سے کام لیتے ہوئے

کچھ ملفوظات جمع کر کے مستفیدین کے لئے ایک بیش بہا ذخیرہ مہیا کر دیا۔

چونکہ ان حضرات نے آپ کی کلام کو جو عموماً علاقائی زبان میں ہوتی تھی فارسی کا جامہ پہنایا۔ جس کی وجہ سے بجز فارسی خواندہ حضرات کے دیگر اجاب مستفید نہیں ہو سکتے تھے۔ نیز سابق فارسی ایڈیشن میں کتابت اور طباعت کے وقت کچھ غلطیاں بھی ہو گئی تھیں۔ اس لئے یہ نیاز مند عرصہ سے متمنی تھا۔ کہ اس مجموعہ کا اصل قلمی مسودہ کے ساتھ مقابلہ کر کے پوری تصحیح کے بعد سلیس اردو ترجمہ منظر عام پر لایا جائے۔ گو مجھ سے پہلے حضرت قبلہ عالم قدس سرہ کے مخلص اور مستفیض استاذ العلماء حضرت الشیخ الجامع جناب مولانا غلام محمد صاحب گھوٹوی ثم بہاولپوری اور حضرت مولانا عبد الرحمن صاحب بنگوی مترجم تحقیق الحق نے بھی اس طرف توجہ فرمائی۔ مگر یہ سلسلہ تشذیب تکمیل رہ گیا۔

الغرض اس نیاز مند ترجمہ و تصحیح اور ترتیب میں قدرے ترمیم کے علاوہ مناسب مواقع پر مزید ان ملفوظات کا اضافہ بھی کر دیا ہے۔ جو حضرت قبلہ عالم قدس سرہ کے فرزند ارجمند قبلہ بابو جی مدظلہ العالی سے سننے کا اتفاق ہوا۔ اور بعض ملفوظات کے آخر میں مناسب فوائد و نتائج بھی اپنی طرف سے شامل کر دئے جیسا کہ ملفوظات کے جمع کرنے والے حضرات نے بھی بعض مقامات پر مناسب اضافہ کیا۔ چنانچہ اس مجموعہ میں حضرت قبلہ عالم قدس سرہ کی کلام کے علاوہ جہاں محرر سطور یا راقم الحروف کے الفاظ کے ساتھ کچھ اضافہ ہے۔ وہ ملفوظات کے جمع کرنے والوں کی طرف سے ہے اور مترجم کے لفظ کے ساتھ جہاں کچھ تحریر ہے۔ وہ اس نیاز مند کی طرف سے ہے۔ میرے خیال میں یہ مجموعہ مرطابق مقولہ مشہورہ (عصائے پیر بجائے پیر) حضرت قبلہ عالم قدس سرہ سے عقیدت رکھنے والوں کے لئے تبرک کے علاوہ آنجناب کے مسلک و مشرب کا بھی کافی حد تک آئینہ دار ہے۔ اور جو مسائل شریعت و طریقت آنجناب کی تصنیفات اور فتاویٰ میں تفصیلاً موجود ہیں یہ مجموعہ ان سب کا ایک اجمالی خاکہ ہے۔ چنانچہ ابتدا میں اس نیاز مند کی مرتب کردہ فہرست کے مطالعہ سے واضح ہو جاتا ہے۔ لیکن ساتھ ہی یہ عرض کر دینا بھی ضروری معلوم ہوتا ہے کہ ملفوظات کے لفظ سے کسی صاحب کو یہ خیال نہیں

کرنا چاہیے۔ کہ اس مجموعہ کی عبارت بعینہ حضرت قبلہ عالم قدس سرہ کی کلام ہے کیونکہ آنجناب اپنے مجالس میں عموماً وطن کی زبان میں تکلم فرمایا کرتے تھے۔ پھر جامعین ملفوظات نے اسے فارسی جامہ پہنایا۔ بعد ازاں اس کا اردو ترجمہ کیا گیا۔ لہذا یہ کہنا مشکل ہے کہ یہ الفاظ بعینہ آنجناب کے الفاظ ہیں۔ البتہ یہ ضرور ہے۔ کہ آنجناب کے مفہوم کو حتی الامکان پورے طور پر ادا کرنے کی کوشش کی گئی ہے۔ اور ترجمہ میں جدید ادبیانہ اور ناولانہ طرز کے بجائے قدیم سادہ اردو اس لئے اختیار کیا گیا ہے۔ تاکہ اس مجموعہ کا طرز بیان حتی الوسع وہی ہو جو حضرت قبلہ عالم قدس سرہ کے دیگر اردو تصنیفات اور تحریرات میں نمایاں ہے۔ بہر حال اگر کسی مقام پر آنجناب کے مفہوم کو ادا کرنے میں کچھ کوتاہی ہو گئی ہو۔ تو آپ کی طرف منسوب کرنے کے بجائے جامعین ملفوظات اور اس نیازمند مترجم کی طرف نسبت کرنی چاہیے اور آپ کے مسلک و مشرب کے بیان میں آپ کی اپنی تصنیفات اور تحریرات و فتاویٰ کو اصل سمجھتے ہوئے اس مجموعہ کو ان کی فرع تصور کرنا چاہیے۔ اور اگر بالفرض کسی مسئلہ میں اس مجموعہ اور تصنیفات کے درمیان کچھ تعارض معلوم ہو تو وہاں تصنیفات کو ہی قابل اعتماد سمجھنا چاہیے۔ اور اس ایڈیشن میں سب سے اول وہ ملفوظ رکھا گیا ہے۔ جو تصوف کی معرکتہ الآرا کتاب فصوہا للحکم کے پہلے سبق پر مشتمل ہے۔ اور آخر میں لسان الغیب حضرت حافظ شیرازی کے دیوان کی پہلی غزل کی تشریح اور مثنوی شریف مولانا روم علیہ الرحمۃ کے سبق کے خلاصہ پر مشتمل ملفوظات ہیں۔ جن سے قارئین کرام بخوبی اندازہ کر سکتے ہیں۔ کہ حضرت قبلہ عالم قدس سرہ نے چودھویں صدی جیسے دور مادیت میں روحانیت اور تصوف کی کیسی قابل قدر خدمات سرانجام دی ہیں۔ نیز ان اسباق سے آنجناب قدس سرہ کے علمی مشاغل، درس تدریس، تفسیر و تشریح افہام و تفہیم اور اسرار و معارف میں بصیرت نامہ وغیرہ بہت سے نمایاں اوصاف پر کافی روشنی پڑتی ہے۔

آخر میں مستفیدین حضرات سے عموماً اور حضرت قبلہ عالم قدس سرہ کے خانوادہ عطا

سے خصوصاً التجا کرتا ہوں۔ کہ اس بیچدان کو دعوات صالحہ سے فراموش نہ فرمائیں۔  
وما توفیقی الا باللہ العلیٰ العظیم۔ وصلى الله على سيدنا محمد وآله الكريم  
کاتب الحروف :-

نیاز مند درگاہ مہریہ قبض احمد متوطن بسنی بختاور تحصیل بھکر ضلع میانوالی  
حال خادم دارالافتاء والتدریس جامعہ غوثیہ آستانہ عالیہ گولڑہ شریف ضلع راولپسندی  
۱۵ ذی الحجہ ۱۳۸۵ھ مطابق ۱۷ مئی ۱۹۶۵ء

## علم الاعداد کے چند نکات

(از مترجم عفی عنہ)

واضح ہو کہ حضرت قبلہ عالم رضی اللہ عنہ کی تاریخ ولادت بقول صحیح یکم رمضان ۱۲۷۵ھ ہجری ہے اور تاریخ وصال  
۲۹ صفر ۱۳۵۶ھ ہجری ہے آپ کے اسم گرامی (سیدنا مہر علی شاہ) اور بسم اللہ الرحمن الرحیم کے عدد برابر ہوتے  
ہیں اور اگر مکرر حروف (ای ۵) کے اعداد حذف کئے جائیں تو بقیہ عدد ۷۷۰ ہوتے ہیں جو (مجدد قرن رابع عشر)  
۷۷۰ کے غیر مکرر حروف کے اعداد میں جس میں اشارہ ہے کہ آپ کی ذات گرامی چودھویں صدی  
کی مجدد گزری ہے۔ اب تاریخہائے ولادت و وفات ملاحظہ ہوں۔

تاریخ ولادت عربی - تَوْلَدٌ مُجَدِّدٌ طَرِيقَةَ اللَّهِ (ترجمہ - طریقہ الہیہ کا مجدد پیدا ہوا)

تاریخ وفات عربی - تَوُفِّي وَدَّوْدُ اللَّهِ مُجَدِّدٌ طَرِيقَتِهِ (اللہ تعالیٰ کا دوست مجدد طریقہ الہیہ وفات پالیا)

تاریخہائے ولادت فارسی - منظر حبیب حق - منظر اسد اللہ - منظر محی الدین بادا  
۱۲ ۷۵ ۱۲ ۷۵ ۱۲ ۷۵

مہر عالم چو گشت بارونق ❖ زو منور شدند جملہ طبق

چوں تولد نمود لائف گفت ❖ بہت این منظر حبیب حق

دیگر

چوں مہر علی آس غوث جلی شد پیدا آمد زود ندا ❖ این منظر اسد اللہ باشد این منظر محی الدین بادا

۱۲ ۷۵ ۱۲ ۷۵

بِسْمِ اللّٰهِ الرَّحْمٰنِ الرَّحِیْمِ

## ملفوظ دار

محمد رسول اللہ ﷺ اور انصاری علی رسول اللہ ﷺ

ایک دن حضور انور حسب عادت شریفہ دربار میں رونق افروز تھے۔ طالب العلم اور سامعین فصوص الحکم کے سبق کے لئے حاضر ہوئے۔ سبق شروع ہونے سے پہلے حضور انور نے فدوی کو شرف تحاطب بخش کر فرمایا کہ فلاں شخص کتاب کے سماع میں آخر پہنچا ہے۔ اتنے میں جناب مولوی محمد غازی صاحب مرحوم نے عرض کی کہ آج پھر کتاب کو دوبارہ از سر نو ابتداء سے شروع کیا جائے۔ کیونکہ مسئلہ وحدت الوجود ہمیشہ سننے میں آتا ہے۔ لیکن اب تک پورے طور پر معلوم نہیں ہوا۔ کہ عالم وغیرہ کی حقیقت اس پاک طائفہ کے نزدیک کیا ہے۔ حضور انور نے فرمایا کہ یہ مسئلہ اس کتاب فتوحات میں بوجہ احسن بیان کیا گیا ہے۔ مولوی صاحب نے عرض کی کہ ہمارا مقصد بھی یہی ہے۔ آج اسی مسئلہ کو بیان فرمایا جائے۔ سبق کل پڑھا جائے گا۔ حضور انور نے فرمایا بہتر ہے۔ ابتدا فص سے شروع کرو۔ فَصُّ حِكْمَةٍ اَلْهِيَةِ فِي كَلِمَةِ اَدْمِيَةِ حضور انور نے فرمایا کہ فص خبر ہے مبتدأ مخدوف کی یعنی فَاوَلُ مَا لَقَاہُ الْمَالِكُ۔ فص لغت میں نگین کو کہتے ہیں۔ اور یہاں خلاصہ و لب لباب مراد ہے۔ معنی مراد اور لغوی میں وجہ مناسبت یہ ہے۔ نگین خاتم کا خلاصہ اور عمدہ ہوتا ہے۔ حکمۃ بمعنی علم واقعی حقائق الاشیاء ہے۔ اور علم حقائق میں تغیر و تبدل اصلاً راہ نہیں پاتا۔ مثلاً حقیقت انسان کی حیوان ناطق ہے۔ پس یہی حقیقت اس کی ماضی و حال و استقبال میں ہوگی اور بس۔ اَلْهِيَةِ منسوب ہے الہ کی طرف۔ اور یہ دوسرا مرتبہ ہے مراتب ثلاثہ ذات میں سے۔ مراتب ثلاثہ یہ ہیں۔ ذات بحت کہ اُس کو ہویت صرفہ سے بھی تعبیر کرتے ہیں۔ ذات من الاسماء والصفات اجمالاً کہ وہ معبر ہے احدیت الجمع سے۔ ذات من حیث الاسماء والصفات تفصیلاً کہ اس کی تعبیر و احدیت سے کی جاتی ہے فی کلمۃ یہ مفرد کلمات ہے۔ اصطلاح قوم میں کلمات موجودات کو کہتے ہیں۔ اور چونکہ کلمات مبادی اور حروف سے ترکیب پاتے ہیں۔ لہذا اعیان ثابتہ اور صور علمیہ کو حروف اصلیہ بولتے ہیں۔ ارادہ الہی بمنزلہ قلم ہے۔ کہ اس سے اولاً موجودات کی صورتیں بشکل حروف اصلیہ (اعیان ثابتہ) صدور پاکر ثانیاً وہی حروف

اصلیہ وجود خارجی کی خلوت سے ترکیبی تعلق میں کلمات ہوئے۔ اعیان ثابتہ فیض اقدس کا اثر ہیں اور وہ صفات جبر یہ سے ہے۔ کیونکہ فیض اقدس عبارت ہے تجلی ذاتی سے وجود اشیاء اور ان کی استعدادات کے لئے۔ اور ماہیات و استعدادات ماہیات کی طرح غیر مجعول یعنی غیر مخلوق ہے کیونکہ الجعل لا يتخلل بین الذات والذات یعنی ذات اور ذاتیات کے درمیان جعل اور خلق کا واسطہ متخلل نہیں ہوتا۔ اور فیض مقدس صفات اختیار یہ میں سے ہے۔ کیونکہ وہ عبارت ہے تجلی اسمائی سے جو مخلوقات کی استعداد کے حسب تقاضا خارج میں ظہور کا موجب ہے۔ اور مجعول ہے کیونکہ یہ استعداد قبول روح الہی سے حاصل ہوتی ہے۔ اور وہ فیض مقدس سے ہے۔ انتہی۔

آدمیۃ آدم کی طرف منسوب ہے۔ اس لفظ میں اضافت کل کی جنز کی طرف ہے یا عام کی اضافت خاص کی طرف کیونکہ آدم کا وجود جز ہے بہ نسبت کل موجودات کے۔ یا خاص ہے بہ نسبت باقی مخلوقات کے۔ حاصل معنی یہ ہوا کہ اول اس چیز کا جو القا کیا ہے۔ اس کو مالک (اللہ تعالیٰ) نے اپنے بندے پر (کہ شیخ اکبر میں) اس کتاب مثالی میں سے خلاصہ علوم واقعیہ الہیہ میں جو کہ ثابت ہیں آدم کے وجود میں۔ اور ان علوم کی آدم کے وجود میں امانت رکھنے کی وجہ تخصیص یہ ہے کہ اللہ تعالیٰ نے ہر نبی کے وجود میں اس کی استعداد و قابلیت کی بنا پر علوم امانت رکھے ہیں۔ چونکہ آدم کی استعداد بوجہ منظر اتم و مرآة جمیع اسما و صفات و خلیفۃ اللہ ہونے کے ان علوم الہیہ کے قابل تھی۔ لہذا یہ علوم آدم کے وجود میں ودیعت کئے گئے۔

بعدہ حضور انور نے فرمایا کہ جملہ حقائق و نظائر عالم علوی و سفلی آدم کے وجود میں موجود ہیں۔ عالم اعلیٰ سے کہ اس میں تغیر و تبدل اصلاً راہ نہیں پاتا۔ مثلاً قلم یر حکما عقل اول سے تعبیر کرتے ہیں۔ اور حضرت الشیخ کی اصطلاح میں عبارت ہے حقیقت محمدیہ سے نظیر اس کی انسان کے وجود میں روح قدس ہے۔ عرش عظیم۔ نظیر اس کی جسم انسان کرسی۔ نظیر اس کی نفس انسان۔ بیت المعمور۔ نظیر اس کی قلب انسان۔ یہ تینوں اگرچہ بالذات متحد ہیں۔ لیکن بحسب اعتبار معائر میں۔ ملائکہ جن کو حکما عقول عشرہ سے تعبیر کرتے ہیں۔ ان کی نظیر انسان کے وجود میں قومی انسانہ۔ اور عالم اعلیٰ میں سے ہے زحل اور اس کا فلک



اس کی نظیر قوت علمبیہ نفس میں مشتملی اور اس کا فلک۔ نظیر اس کی قوت ذاکرہ مؤخر الدماغ میں۔  
 مریخ اور اس کا فلک اس کی نظیر قوت عاقلہ یا فوخ میں جو ایک حجرہ ہے دماغ کا۔ یہاں حضور  
 انور نے فرمایا کہ بعض کو چونکہ روحی معراج ہوتی ہے۔ اس کے لئے ایک مثالی براق آتا  
 ہے روح اس پر سوار ہو کر عالم ملکوت کی سیر کرتی ہے۔ میں نے ان لوگوں کو دیکھا ہے۔  
 کہ یہ حال ان پر وارد تھا مگر وہ ان کتابوں سے لاعلمی کی وجہ سے اس حقیقت کے واقف  
 نہ تھے۔ شمس اور اس کا فلک۔ اس کی نظیر قوت مفکرہ وسط الدماغ میں۔ زہرہ اور  
 اس کا فلک۔ نظیر اس کی قوت و ہمیبہ روح حیوانی میں۔ عطارد اور اس کا فلک نظیر اس کی  
 قوت خیالیہ مقدم الدماغ میں۔ قمر اور اس کا فلک۔ نظیر اس کی قوت حسیہ انسان کے جوارح  
 میں۔ عالم استحالہ سے کہ اس میں تغیر تبدیل ہوتا رہتا ہے۔ کرۂ آتش اس کی روح گرمی  
 خشکی نظیر اس کی بدن انسانی میں صفر کہ روح اس کی قوت باضمہ ہے۔ کرۂ ہوا۔ روح اس کی  
 گرمی تری نظیر اس کی دم روح اس کی قوت جاذبہ۔ کرۂ آب روح اس کی سردی تری۔ نظیر اس کی  
 بلغم روح اس کی قوت دافعہ۔ کرۂ خاک۔ روح اس کی سردی خشکی۔ نظیر اس کی سودا۔ روح  
 اس کی قوت ماسکہ۔ عالم تعمیر۔ روحانیاں۔ نظیر اس کی قوی انسانیہ۔ عالم حیوان نظیر اس  
 کی جو چیز انسان میں احساس کرتی ہے۔ عالم نبات۔ نظیر اس کی جو چیز انسان میں نشوونما پاتی ہے  
 جماد نظیر اس کی جو چیز انسان میں حس نہیں رکھتی۔ زمین کے ساتوں طبقے۔ سودا (سیاہ) غیر (خاک)  
 حمرا (سرخ)۔ صفراء (زر) بیضاء (سفید) زرقاء (کچکرا) خضراء (سبز) نظیر اس کی جسم انسانی میں  
 جلد (چمڑا) شحم (چربی) لحم (گوشت) عروق (رگیں) اعصاب (پٹھے) عضلات (عظام) ہڈیاں  
 عالم نسک کہ عبارت ہے مقولات تسعہ سے۔ عرض۔ نظیر اس کی سفید۔ سیاہ۔ کیف نظیر اس  
 کی صحت سقم کے حالات۔ کم مثلاً پنڈلی ہاتھ سے لمبی ہے۔ این مثلاً گردن سر کا مکان ہے اور  
 پنڈلی بران کا مکان۔ زمان۔ مثلاً سر کی حرکت بروقت حرکت ہاتھ کے۔ اضافت۔ نظیر اس کی  
 مثلاً یہ میرا باپ ہے اور میں اس کا بیٹا۔ وضع۔ زید کے اوپر نیچے مثلاً فعل کھانا مثلاً۔ انفعال  
 سیر ہونا مثلاً۔ کاتب الحروف کہتا ہے گویا اس سارے مضمون کا خلاصہ اجمالاً ذیل کے اشعار  
 میں آجاتا ہے۔

عجائب نسخۂ ذاتِ الہی :: عیاں دروسِ ہمہ اسرارِ شاہی

جہاں انسان و انساں شد جہانے :: ازیں پاکیزہ تر نبود بیانیے

یعنی اللہ سبحانہ و تعالیٰ نے ایک عجائب نسخہ انسانی یہ قدرت کاملہ سے بنایا ہے کہ اس میں شاہی اسرار عیاں ہیں گویا جہان انسان ہے اور انسان جہان ہے اس سے مختصر اور صاف زیادہ بیان نہیں ہو سکتا۔

سبق ختم ہونے کے بعد حضور انور نے سلطان العارفین بایزید بسطامی کا قصہ بیان فرمایا۔ کہ ایک دن اپنے چند خواص ہمراہیوں کے ساتھ کسی کوچہ میں جا رہے تھے۔ ناگاہ ایک کتا سامنے سے آیا۔ حضرت سلطان العارفین پورے ادب اور نہایت تعظیم سے ایک طرف کھڑے ہو گئے۔ جب وہ کتا چلا گیا حضرت رواتہ ہوئے۔ سب متعلقین حیران اور متعجب ہو کر حسب موقعہ عرض کرنے لگے۔ کہ حضرت کرامت کاتاج و لقد کرمنا بنی آدم انسان کے سر پر رکھا گیا ہے پس کیا وجہ ہے کہ آپ نے کتے کی اس قدر تعظیم و تکریم فرمائی۔ حضرت نے فرمایا کہ یہ کتا زبان سچاں کہہ رہا ہے۔ اے بایزید! تو نے میثاق کے روز کون سی نیکی کی ہے۔ کہ تجھے اس لباس اور تعین میں پیدا کیا۔ اور میں نے کونسی بدی کی ہے کہ مجھے اس تقید اور شکل میں بنایا گیا۔ میں نے اس لحاظ سے اس کی تعظیم کی ہے۔ کاتب الحروف کہتا ہے کہ گویا وہ کتا زبان حال سے یہ شعر کہہ رہا تھا۔

ما و تو از یک گلک تا نیم از ما سخ متاب :: گرچہ الطافش ترا گل کرد و ما را خار ساخت  
ہم او تم ایک ہی باغ کے ہیں ہم سے منہ نہ موڑ۔ اگرچہ اس کی مہربانی نے تمہیں گل بنا دیا اور ہمیں کاش  
مولیناروم صاحب کے اشعار ذیل بھی اسی کے موبد ہیں۔

ہست بیری نگی اصول رنگہا :: صلحہا باشد اصول جنگہا

چونکہ بیری نگی اسیر رنگ شد :: موسوی با موسیٰ در جنگ شد

بے رنگی سب رنگوں کی اصل ہے۔ ہمیشہ جنگ کا اصل صلح ہوتی ہے۔ جب بے رنگی رنگ کے اسیر ہوئی تو اُمت موسیٰ علیہ السلام سے جنگ کرنے لگی۔

بعدہ حضور انور نے فرمایا کہ جب سلطان العارفین مقام وصل میں پہنچے۔ اس وقت

کہ مخلوقات کے ارشاد کی طرف توجہ کرو۔ حضرت کو اس سخن سے فراق کی بو آئی۔ یعنی توجہ الی الخلق کو توجہ الی الحق کے مغائر سمجھ کر نعرہ لگایا اور بے ہوش ہو گئے۔ اللہ تعالیٰ نے ملائکہ کو فرمایا ردّ و اعلیٰ عبدی فاندہ لا یطیق علی فراقی۔ یعنی میرے بندے کو واپس لاؤ کیونکہ وہ میرے فراق کو برداشت نہیں کر سکتا۔ بعدہ حضور انور نے فرمایا کہ خدا کے ایسے شیر بھی ہیں کہ معرفت کے دریا نوش کر چکے ہیں اور اب تک ڈکار (آروغ) بھی نہیں لیا۔ مترجم کہتا ہے کہ اس گذشتہ اور آئندہ ہر دو ملفوظات کے متعلقہ مباحث آنجناب کی اپنی تحریر میں دیکھنے ہوں تو مکتوبات میں اودام اربعہ اور عوام اربعہ کے بیان میں ملاحظہ کریں۔

## ملفوظ (۲)

ایک دن حضور انور نے فصوص الحکم کے سبق میں زبان حق ترجمان سے یوں ارشاد فرمایا کہ وجود کے دو سلسلے ہیں۔ بطون اور ظہور۔ اول عبارت ہے اعیان ثابتہ سے اور ثانی عبارت ہے اعیان خارجیہ سے۔ اعیان ثابتہ میں دونوں قسم کا جعل نہیں ہے۔ کیونکہ جعل بسیط عبارت ہے عدم کے خروج سے وجود کی طرف۔ اور اعیان ثابتہ اپنے اصلی عدم پر ہیں۔ چنانچہ مشہور مقولہ ہے الاعمیان ما شمت راحة الوجود یعنی اعیان نے وجود کی بو بھی نہیں سونگھی۔ جعل مولف عبارت ہے انصاف ماہیت سے وجود کے ساتھ۔ اعیان ثابتہ اثر فیض اقدس اور صفات جبرئیلیہ سے ہیں۔ اعیان خارجیہ کی خلقت میں چار اطوار ہیں۔ آدم خاک سے۔ حوا آدم سے اور اس کو صورت انبعاثی کہتے ہیں۔ عیسیٰ ماں سے بغیر باپ کے۔ باقی افراد انسانی ماں باپ سے اور جیسا کہ عالم اجسام میں دو امر زوجین کے اجتماع سے نتیجہ حاصل ہوتا ہے۔ اسی طرح عالم مجردات میں دو امر کے اجتماع سے تیسرا وجود ظہور میں آتا ہے۔ چنانچہ لوح و قلم کے اجتماع و ازدواج سے ایک فرزند اور ایک دختر ظہور میں آتے ہیں۔ فرزند سے مراد طبیعت کلیہ ہے اور دختر سے مراد مہیا ہے۔ علیٰ ہذا القیاس طبیعت کلیہ و مہیا کے اجتماع سے جسم کلی یعنی عرش عظیم پیدا ہوا۔ حرکت کی صورت مثل ایلاج کے ہے جو عالم اجسام میں ہوا کرتی ہے۔ صوفیائے کرام کی اصطلاح میں میں مؤثر کو باپ سے تعبیر کرتے ہیں۔ اور متاثر کو ماں سے۔ یوم سے مراد

جسم کلی کا ایک دورہ ہے جو ساتوں آسمان کی پیدائش سے پہلے موجود تھا۔ جیسا کہ آیہ فی ستۃ ایام اس پر دلالت ہے۔ لیل و نہار سے مراد یہی جسم کلی کا ایک دورہ ہے۔ مگر آدھا کرنے کے بعد کیونکہ اس کی تحدید ساتوں آسمانوں کی خلقت کے وقت سوچ سے ظاہر ہوئی۔ اس بیان سے واضح ہوا کہ یوم کا وجود لیل و نہار کے وجود سے پہلے تھا۔ چونکہ علما ظاہر اس حقیقت سے بے خبر ہیں۔ اس واسطے یوم کے لفظ سے یہ سمجھتے ہیں کہ ساتوں آسمانوں کی خلقت چھ یوم میں بمقدار ایام دنیا کی گئی۔ کیونکہ وہاں اب تک لیل و نہار کا وجود نہ تھا۔ انہیں یہ معلوم نہیں کہ یوم سے مراد لیل و نہار نہیں بلکہ یوم فلک اعلیٰ کے ایک دورہ سے عبارت ہے۔ اور نیز یہ کہ ہر آسمان کے لئے ایک زمین ہے۔ آسمان اول کے لئے زمین اول۔ آسمان دوم کے لئے زمین دوم۔ علیٰ ہذا القیاس۔ چنانچہ مشہور ہے لکل سماء ارضیٰ اسی طرح باقی اشیاء کی خلقت ہے۔ خلاصہ یہ کہ عالم سفلی بنامہ عالم علوی کا عکس و نمود ہے۔ اور عالم علوی حق سبحانہ و تعالیٰ کا ظل۔ بعدہ حضور انور نے فرمایا۔ کہ حضرت الشیخ نے آیہ ان اشکر لی و لوالدیک کا معنی اس طرح بیان فرمایا ہے کہ والدین سے مراد عالم علوی و سفلی ہے۔ اور شکر سے مراد یہ ہے کہ ہر دو کا حق ادا کیا جائے۔ یعنی ان کے سب احکام اور آثار اپنے سے مسلوب کر کے حق کی طرف منسوب کئے جائیں۔ انتہی۔

اس اثنا میں مولوی صاحب میروی نے تبریزی کے شعر ذیل کا معنی پوچھا۔ شعر از ہفت مادر زادہ ام و ز نہ پدر افتادہ ام : یگر نگ خواہم ہر دورا من عاشق دیرینہ ام حضور انور نے فرمایا۔ ہفت مادر سے مراد اربعہ عناصر اور موالید ثلاثہ ہیں۔ مجموعہ سات ہوئے۔ نہ پدر سے مراد لو آسمان ہیں۔ غرض یہ کہ کل عالم علوی و سفلی انسانی وجود میں موجود ہے۔ اور نیز حضور انور نے فرمایا کہ اشخاص تین قسم کے ہیں۔ اہل سمع کہ جس کسی سے کوئی بات سنی تسلیم کر لی۔ اہل شہادت کہ اپنی آنکھوں سے معائنہ کرتے ہیں۔ اہل قلب کہ جو کچھ دیکھتے ہیں پھر اپنے وجود میں محقق پاتے ہیں۔ حاصل یہ کہ صوفی دو قسم کے ہیں۔ متخلق باخلاق اللہ۔ متحقق باخلاق اللہ۔ اور حضرت الشیخ دوسری قسم کے تھے۔ کیونکہ وہ احوال و امانت و تبدل اشکال وغیرہ پر قادر تھے لیکن بلحاظ غلبہ مقام عبودیت ان امور کی طرف التفات نہیں فرمایا۔

بعدہ حضور انور نے علم الحروف کے متعلق ارشاد فرمایا کہ اس کے خواص میں تم پر ظاہر نہیں

کرتا۔ ورنہ باقی علوم کو چھوڑ کر بکلی اس کی طرف متوجہ ہو جاتے۔ اس اثناء میں مولوی فضل حق صاحب شاہ پوری نے عرض کی کہ اگر کچھ قدر تشریح فرمائی جائے تو مہربانی ہوگی۔

حضور انور نے فرمایا کہ یہ اس قسم کا عجیب علم ہے کہ مولوی غلام جیلانی صاحب پشاور جیسے متبحر عالم اس کی طلب میں مکہ مکرمہ تک گئے۔ جس وقت نامبرودہ کی نظر حضرت شیخ کی تصانیف پر پڑی۔ نہایت افسوس کیا کہ اصلی علم تو یہ تھا اور ہماری عمر میں علوم رسمیمہ میں بے جا صرف ہوئیں۔ اس قصہ کے راوی مولوی عبداللہ صاحب ہزاروی ان کے تلامذہ میں سے ہیں۔ اور نیز ایک شخص مسمیٰ بابا برات علی پشاور جی جو سفر حج میں مولوی غلام جیلانی صاحب مرحوم کے ہمراہ تھا۔ وہ بیان کرتا ہے کہ بیت اللہ شریف میں مولوی صاحب کو خبر ملی کہ کوئی شخص مغربی اتفاقاً آیا ہے اور عوام و خواص کا مرجع بنا ہے۔ مولوی صاحب نے بھی اس کی زیارت کا ارادہ کیا۔ راستہ میں اپنے کسی متعلق کو کہا کہ پہلے ان کے آگے جا کر میرا حال اور شخصیت بیان کرو۔ تاکہ وہ لاعلمی سے میرے معاملہ میں بے اتفاقی نہ کریں۔ غرضیکہ مولوی صاحب نے نامبرودہ کی خدمت میں حاضر ہو کر تحصیل علم الحروف کے لئے عرض کی۔ نامبرودہ نے ایک ساعت تامل کر کے جواب میں کہا کہ اس بات کا جواب کل آپ کو دیا جائے گا۔ مولوی صاحب چونکہ مدتی آدمی تھے۔ نامبرودہ کی اس گفتگو سے ان کے دماغ میں کسر شان کی بو پہنچی۔ اس لئے فرمایا کہ توقف اور تامل کی وجہ کیا ہے۔ مغربی صاحب نے کہا کہ یہ علم چونکہ اہل بیت کرام علیہم السلام کے خواص میں سے ہے۔ ان کی اجازت کے بغیر تعلیم نہیں کیا جاتا اس لئے آج رات کو استخارہ کرونگا۔ اگر ان کی جانب سے اجازت ملی تو بیان کر دوں گا۔ ورنہ نہیں۔ دوسرے دن مولوی صاحب کو کہا گیا کہ تیاری کریں تاکہ آج اس مغربی صاحب کے پاس چلیں۔ مولوی صاحب نے فرمایا میں ہرگز نہیں جاتا۔ کیونکہ مجھے اس علم شریف کا نہایت اشتیاق اور عشق ہے اور اگر مغربی صاحب نے کہہ دیا کہ مجھے استخارہ میں آپ کے متعلق ممانعت کی گئی ہے تو باقی عمر ماپوس ہونا پڑے گا۔ بالفعل اتنا امیدوار تو ہوں کہ شاید حاصل ہو جائے اور اگر موت آگئی تو بھی اس کے عشق اور تمنا میں مروں گا۔ حاصل یہ کہ تمنائے حصول میں مرجانا بہ نسبت مایوسی کے بہتر ہے۔

## ملفوظ (۳)

ایک دن حضور اقدس حسب عادتہ شریفہ دربار متبرکہ میں رونق افروز تھے۔ طالب علم اور معین فصول الحکم کا سبق سننے کے لئے حاضر ہوئے۔ حضور انور نے بندہ کو شرف خطاب بخش کر فرمایا کہ تجھے کس طرح خبر ہوئی۔ بندہ نے عرض کی مجھے مولوی غلام محمد صاحب نے اطلاع دی۔ اور ان کو حافظ اللہ بخش خلیفہ الرشید جناب میاں حاجی کریم بخش صاحب سیٹی نے کہا کہ فی الحال گولڑہ شریف میں ایک مولوی صاحب نے جو میرا شریف سے آئے ہیں۔ کتاب فصول الحکم شروع کی ہے۔

حضور انور نے فرمایا کہ تم بمجرد اس اطلاع کے کتابیں بغل میں لے کر روانہ ہو آئے۔ بندہ نے عرض کی جی۔ اور چونکہ وہ دن قاضی سراج الدین صاحب وکیل ساکن راولپنڈی کی دعوت کے لئے خاص تھا۔ اس لئے کہ قاضی صاحب نے ایک نیا مکان تیار کرایا تھا اور کئی دفعہ عرض معروض کر رہے تھے کہ جب تک حضور انور اس مکان میں تشریف نہ لے جاویں میں ہرگز اس میں داخل نہ ہوں گا۔ اس لئے حضور انور نے فرمایا کہ آج کا سبق راولپنڈی میں قاضی صاحب کے مکان میں ہوگا۔ چونکہ اس کتاب کا سبق ایک نعمت عظمیٰ ہے اس کے لئے امتحان چاہیئے۔ تاکہ طالب صادق معلوم ہو۔ اس وقت عین دوپہر میں پاپیادہ جانا ہوگا۔

حضور انور نے جناب مولوی غازی صاحب کو فرمایا کہ آپ کو سواری دی جائے گی۔ بعدہ حضور انور نے افادۃ فرمایا کہ اکثر آدمی حضرت الشیخ کی عبارت ذیل اوجد الاشیاء وهو عینہا سے وہم میں پڑے ہیں اور اس عبارت سے خالق و مخلوق کا اتحاد سمجھ کر حضرت الشیخ پر ناحق زبان تکفیر و تشبیح کی جاری کر دی۔ حالانکہ حاشا و کلا از روئے تحقیق حضرت الشیخ کی ہرگز یہ مراد نہیں ہے کیونکہ لفظ عین کے دو معنی ہیں۔ ایک یہ کہ کہا جاتا ہے کہ یہ چیز اپنی عین ہے یعنی بطریق حمل اولیٰ چنانچہ الانسان الانسان۔ اور دوسرا معنی عین کا یہ ہے کہ ماہہ القوم یعنی ایک چیز کا قیام دوسری چیز کے ساتھ ہو۔ اور یہاں یہی معنی مراد ہے نہ معنی اولیٰ۔ پس وهو عینہا کا یہ معنی ہے کہ اگر واجب کا تعلق مخلوقات سے قطع نظر کیا جاوے تو مخلوق کافی نفسہ کوئی وجود نہیں۔ کیونکہ ممکن ہے اور ممکن کا وجود عدم یکساں ہوتا ہے۔

پھر حضور انور نے بندہ کی طرف اشارہ کر کے فرمایا کہ یہ تقریر خاص اس کے لئے کی گئی ہے تم باقی حاضرین نے سنی ہوئی ہے۔ کاتب الحروف نے اس بندہ نوازی پر شکر یہ ادا کیا۔

بعدہ حضور نے افادہ فرمایا کہ ایک دفعہ حضرت شیخ اکبر اور شیخ الشیوخ شیخ شہاب الدین السہروردی کا کسی بازار میں اتفاقہ گند ہوا۔ ہر ایک بزرگوار دوسرے کو دیکھ کر گزر گیا۔ کسی نے حضرت الشیخ سے شیخ الشیوخ کے بارہ میں استفسار کیا۔ کیف وجدنا (حضرت شیخ الشیوخ کیسے شخص ہیں) تو حضرت الشیخ نے فرمایا۔ رجلٌ مَلِيٌّ اتبَاعًا وَسَنَةً یعنی شیخ الشیوخ اتباع سنت نبوی میں کامل اور بھرپور مرد ہیں۔ کسی اور شخص نے شیخ الشیوخ سے حضرت الشیخ کے بارہ میں پوچھا۔ تو انہوں نے فرمایا۔ رَجُلٌ مَلِيٌّ حَكْمَةً وَاسْرًا یعنی حضرت الشیخ اکبر ایک مرد ہے جو حکمت اور اسرار الہیہ سے سرتاپا بھرپور ہے۔ شیخ الشیوخ اپنے مریدوں کو حضرت الشیخ کی مجلس و صحبت سے منع فرمایا کرتے تھے۔ اور آخر میں اس کی وجہ وجہ بیان فرمائی کہ چونکہ حضرت الشیخ کی کلام نہایت بلند و عمیق ہوتی ہے۔ اور ہر شخص میں اس کے سمجھنے کی قابلیت نہیں ہوتی۔ اس لئے عوام الناس کو منع کرتا ہوں۔ حضور انور نے زبان درفشان سے فرمایا کہ حضرت الشیخ کی خبر وفات حسرت آیات پر شیخ الشیوخ نے نہایت رنج و الم ظاہر کیا۔ اور نیز حضور انور نے فرمایا کہ ایک شخص ہر روز دس بار لعنت حضرت الشیخ پر کہا کرتا تھا۔ حضرت الشیخ نے جب اس کے مرنے کی خبر سنی اس کے جنازہ پر تشریف لے گئے اور ستر ہزار بار نفی اثبات کا ذکر کر کے اس کے لئے دعائے مغفرت فرمائی۔ کیونکہ وہ شخص ان کے حق میں گرفتار تھا۔

حضور انور نے فرمایا کہ حضرت الشیخ کا کشف اس قسم کا تھا کہ جب کسی شخص پر تین بار نظر ڈالتے تھے۔ اس کا احوال مفصلاً میثاق سے حشر تک مشاہدہ فرمالتے تھے۔ جس کی وجہ یہ ہے کہ حضرت الشیخ گویا حکمی فرزند حضرت غوث پاک کے ہیں۔ کیونکہ حضرت الشیخ کے والد علی عرب کی کوئی اولاد نہ تھی اور وہ ہر ولی اللہ کے پاس جا کر استعا کرتے تھے اور یہی جواب ملتا تھا کہ تمہاری قسمت میں کوئی اولاد نہیں ہے۔ آخر الامر حضرت غوث پاک کی خدمت میں حاضر ہو کر عرض کی۔ حضور غوث پاک نے فرمایا کہ لوح محفوظ پر نظر کی گئی تمہارے نصیب میں اولاد نہیں ہے۔ انہوں نے عرض کی کہ اگر تقدیر میں نہیں ہے۔ تو پھر حضور میں حاضر ہونے کا کیا فائدہ حاصل ہوا۔ حضور غوث پاک

نے مہربانی سے فرمایا کہ میرے پاس آؤ اور اپنی پشت میری پشت سے ملاؤ۔ میری صلب میں ایک فرزند باقی ہے۔ میں نے تم کو بخشا۔ اس ذریعہ سے حضرت الشیخ کا علی عرب صاحب کے گھر تولد ہوا۔ بعدہ حضور انور نے فرمایا کہ حضرت غوث پاک کا حال اور معاملہ بھی عجیب و غریب ہوا ہے۔ حضرت کی شب ولادت یا سعادت میں دو سو بیس مولود تولد ہوئے اور حضور کی برکت سے سب کے سب ادبیا ہو گئے۔

اور نیز حضور انور نے فرمایا کہ بچپن میں حضور غوث پاک ہم عمر لڑکوں کے ساتھ کھیل رہے تھے۔ ناگاہ ایک بھینس اس طرف آئی اور کہنے لگی کہ عبدالقادر تجھے اس کام (کھیل) کے لئے پر نہیں کیا گیا۔

اور نیز حضور انور نے فرمایا کہ جب حضرت غوث پاک کی عمر چند سال کی ہوئی علم حاصل کرنے کے لئے سفر کا ارادہ فرمایا۔ تو حضرت کی والدہ ماجدہ نے چند دینار آپ کی گودری میں ٹانک دئے کہ سفر میں کام آویں گے۔ اور بوقت رخصت وصیت فرمائی کہ اے فرزند ہرگز جھوٹ نہ بولنا۔ حضرت کی والدہ ماجدہ بھی صاحب ولایت تھیں، جب حضرت رخصت ہو کر سفر میں چلے۔ ایسی جگہ پہنچے جہاں قطع الطریق یعنی ڈاکوؤں کا ایک بھاری گروہ درپیش ہوا۔ ڈاکوؤں کے سردار نے حضرت سے دریافت کیا کہ آپ کے پاس کوئی چیز ہے؟ حضرت نے فرمایا۔ ہاں میری اس گودری میں چند دینار ہیں۔ سردار کو یقین نہ ہوا۔ اس نے خیال کیا کہ شاید بطور خوش طبعی فرما رہے ہیں۔ کیونکہ کوئی شخص اپنے درہم بھی ظاہر نہیں کرتا پھر جائیکہ دینار ہوں۔ اسی طرح اور ڈاکوؤں نے بھی یکے بعد دیگرے پوچھ شروع کیا۔ تو حضرت سب کے جواب میں یہی فرماتے رہے۔ آخر الامرا انہوں نے کہا کہ اگر آپ کے پاس دینار ہیں تو ظاہر کرو۔ حضرت نے فی الفور دینار گودری سے نکال کر سامنے کر دئے۔ سب ڈاکو حضرت کی صداقت و راست بازی سے متعجب و حیران ہو کر سچائی کی وجہ پوچھنے لگے۔ حضرت نے فرمایا کہ مجھے میری والدہ محترمہ نے بوقت وداع وصیت فرمائی تھی کہ جھوٹ نہ بولنا۔ اس واسطے کہ فرمان حضرت والدہ ماجدہ کے جو کچھ میرے پاس تھا سچ سچ ظاہر کر دیا۔ وہ سب لوگ اپنے گزشتہ اعمال پر پشیمان ہو کر کہنے لگے۔ سبحان اللہ اس شخص نے باوجود خطرہ کے اپنی والدہ کی نافرمانی نہیں رکھی۔ ادھر ہم ہیں کہ عمر بھر اپنے مالک حقیقی کی نافرمانی میں مشغول ہیں۔ سب نے حضرت کے در



بارک پر توبہ کی۔ اور بد اعمالی سے پشیمان و تائب ہو کر عذاب الیم سے نجات پائی۔

حضور انور نے فرمایا کہ حضرت غوث پاک کی یہ پہلی کرامت ہے۔ اس موقع پر حافظ

سراج الدین نے عرض کی کہ حضرت کا ظہور کس سنہ میں ہوا ہے۔

حضور انور نے فرمایا کہ شاید آپکی ولادت باسعادت سنہ ۵۰ھ میں اور وفات سنہ ۶ھ میں ہوئی۔

یونکہ مادہ ولادت آپ کا عاشق ہے اور مادہ وفات معشوق الہی۔ پھر حضور انور نے شعر ذیل پڑھا۔

سینش کامل<sup>۹</sup> و عاشق<sup>۱۰</sup> تولد ••• وصالش دان ز معشوق الہی

(یعنی آپ کی عمر مبارک ۹۱ سال ہے جو لفظ کامل کے عدد ہیں۔ اور سن ولادت لفظ عاشق

سے ظاہر ہوتا ہے۔ جس کے عدد ۴۷۱ ہیں اور سن وصال لفظ معشوق الہی سے مفہوم ہوتا ہے

۵۶۲ ہیں۔)

اور نیز حضور انور نے فرمایا کہ شیخ سعدی کو بھی شرف زیارت حضرت کا حاصل ہے۔

یونکہ میرے ایک مہربان نے ذکر کیا ہے۔ کہ میں نے ملتان میں ایک قلمی نسخہ گلستان کا شیخ

سعدی رحمۃ اللہ علیہ کے ہاتھوں سے لکھا ہوا دیکھا۔ کہ جس میں حکایت ذیل یعنی شیخ عبدالقادر را

عیدند کہ بر در کعبہ نشستہ بود الخ میں بلفظ دیدم لکھا تھا۔ اس سے ظاہر ہوتا ہے کہ شیخ سعدی حضرت

کے ہم عصر تھے۔ پس اغلب ہے کہ شرف بیعت بھی حاصل کیا ہوگا۔ بنا بریں حضرت شیخ الشیوخ

سیر صحبت شیخ سعدی ٹھیرے۔ چنانچہ رباعی ذیل میں انہوں نے کہا ہے۔ رباعی

مرا پیر دانائے مرشد شہاب ••• دو انداز فرمود بر روئے آب

یکے آنکہ در خویش خود میں مباشش ••• دگر آنکہ در غیر بد میں مباشش

یعنی مجھے میرے مرشد حضرت شیخ شہاب الدین نے دریا کے سفر میں دو نصیحتیں فرمائی ہیں

ایک یہ کہ اپنے کمال پر نظر مت رکھ۔ دوسری یہ کہ کسی کے عیب پر نگاہ نہ رکھ۔

بعدہ حضور نے فرمایا کہ حضرت جلال الدین بخاری اُچی علیہ الرحمۃ حضور غوث پاک کے مقولہ

ذیل فتوحی لمن رأی اور آی من رأی اور آمن داء من رأی (یعنی اس کے لئے خوشخبری ہے

جس نے مجھے دیکھا یا میرے دیکھنے والے کو یا میرے دیکھنے والے کے دیکھنے والے کو) پر فخر یہ فرماتے

تھے کہ میں اس بشارت عظمیٰ میں داخل ہوں۔ کیونکہ میں حضرت غوث بہاؤ الحق ملتانی کا مرید ہوں۔

اور وہ حضرت شیخ الشیوخ کے اور شیخ الشیوخ کو شرف زیارت حضرت غوث الاعظم حاصل ہے۔  
 اور نیز حضور انور نے فرمایا کہ شیخ الشیوخ کے حق میں حضرت غوث الاعظم نے دعائے ذیل فرمائی  
 ہے کہ انت اخرا لمشہورین فی العراق (یعنی تو عراق کے مشہور اولیائے کرام کا آخری فرد ہوگا۔  
 اور نیز حضور انور نے فرمایا کہ حضرت شیخ الشیوخ کو حضور غوث الاعظم کی گود میں بیٹھنے کا شرف  
 حاصل ہے کیونکہ بچپن میں ان کو اپنے والد بزرگوار نے بغرض طلب دعا حضور غوث پاک کی خدمت  
 میں حاضر کیا۔ تو حضرت نے ان کو اپنی گود مبارک میں بٹھایا۔

## ملفوظ (۴)

جامع کلمات طبیات لکھتا ہے کہ جب ہم قاضی سراج الدین وکیل کے مکان پر پہنچے نماز عصر  
 کے بعد سبق فصوص الحکم کا شروع ہوا۔ اثنائے تقریر میں حضور انور نے فرمایا کہ حضرت شیخ نے اپنے علم  
 کے بارہ میں فرمایا کہ اخذنا العلم حیا عن حی واخذنا العلم میتا عن میت (یعنی ہم حیات ابدی  
 والوں نے حیات ابدی والوں سے علم حاصل کیا۔ اور تم مردہ دلوں نے مردہ دلوں سے)  
 نیز حضور انور نے فرمایا۔ حضرت جنید بغدادی فرماتے ہیں کہ تیس سال سے میں دل کے  
 دروازہ پر معتکف رہا۔ بالفعل اس قدر کہا جاتا ہے۔ کہ اے جنید اب تو اس قدر کے مستحق اور قابل  
 ہوا ہے۔ کہ تجھے زنا شرک کے گوشہ سے آگاہ کیا جائے۔

حضور انور نے فرمایا کہ حضرت جنید کے مقولہ دل کے دروازہ پر بیٹھنے سے مراد یہ ہے کہ دل  
 کو اللہ کی طرف متوجہ کیا۔ پس جائے غور ہے۔ کہ حضرت جنید جیسے شخص کو تو تیس سال کے  
 بعد اس قدر جواب دیا جاتا ہے۔ اور آج کل بعض آدمی دور و زحمت کر کے کہہ دیتے ہیں کہ میرا  
 قلب جاری ہو گیا ہے۔ حاشا و کلا جریان قلب سے مراد محض مضغہ صنوبری یعنی اس محسوس گوشت  
 کے ٹکڑے کی حرکت مراد نہیں۔ کیونکہ یہ حرکت معمولی سی محنت سے بہت جلد حاصل ہو جاتی ہے  
 بلکہ جریان قلب عبارت ہے اللہ تعالیٰ کی طرف توجہ اور حضور مالا کلام سے۔ **وَ اَیْنَ هَذَا مِنْ ذَا**  
 یہ کہاں اور وہ کہاں۔

اور نیز حضور انور نے فرمایا کہ میں نے ایک کتاب میں دیکھا ہے کہ ایک شخص مجددی کہتا ہے کہ

میں ایک روز حضرت سلطان العاشقین محبوب الہی صاحب کے مزار مقدس پر مراقب ہوا۔ کیا دیکھنا ہوا کہ بزرخ یعنی عالم مثال میں فتوحات مکیہ و فصوص الحکم کا درس دے رہے ہیں۔ میں نے حضرت الشیخ رضی کی عبارت ذیل (او جد الاشیاء وهو عینہا) پیش کر کے عرض کی کہ اس عبارت سے خالق و مخلوق کا اتحاد مفہوم ہوتا ہے۔ حضرت موصوف نے جواب میں قدرے تامل فرمایا۔ ناگاہ حضرت الشیخ رضی کی روح مبارک نے متجلی ہو کر افادتاً فرمایا۔ کہ آپ جواب میں کیوں نہیں فرماتے کہ میں نے (وہو عینہا) کہا ہے نہ (ہی عینہ) تاکہ نقص لازم آتا (اس مقام پر عین کا معنی مذکور ملحوظ رکھنا چاہیے۔

## ملفوظ (۵)

ایک دن حضور انور نے مجلس شریف میں فرمایا کہ حضرت الشیخ نے فتوحات میں لکھا ہے۔ کہ لفظ اللہ ذات بحت کے لئے علم نہیں۔ بلکہ ذات من حیث الاسماء والصفات اجمالاً کے مراتب ثلاثہ میں سے مرتبہ ثانیہ کا علم ہے اور نیز حضرت الشیخ نے لکھا ہے کہ ذات سبحانہ و تعالیٰ عارف کو مشہود ہوتی ہے نہ معلوم۔ جیسا کہ مرتبہ الہیہ معلوم ہوتا ہے نہ مشہود۔ اور نیز لکھا ہے کہ ذات بحت عارف کا قبلہ نہیں ہو سکتی۔ کیونکہ قبلہ ہونا معبود ہونے پر منحصر ہے۔ اور معبود مرتبہ الہیہ ہے نہ ذات بحت۔ جس کو فقط ہوسے تعمیر کیا جاتا ہے۔

## ملفوظ (۶)

اور نیز حضور انور نے فرمایا۔ کہ یہاں ایک نہایت ہی عمیق اور باریک بات ہے۔ غور سے سنی جائیے۔ یعنی وحدت الوجود کے مشاہدہ کا مقام لغزش گاہ اقدام ہے۔ کہ اس مقام میں ہزاروں بلکہ لاکھوں اولیاء اللہ نے لغزش کھائی ہے۔ بدیں خیال کہ شاید وحدت الوجود کا مشاہدہ بھی ان مشاہدات میں سے ہو جو اثنائے سلوک میں سالک پر واقع ہوتے ہیں۔ اور ان مشاہدات میں اس امر کا احتمال و امکان ہوتا ہے کہ سالک کا کوئی مشاہدہ واقع کے خلاف ہو۔ پس یہ وہم ان کا محض غلط ہے کیونکہ یہ حضرت الشیخ کا مبینہ مشاہدہ ان مذکورہ مشاہدات کی مانند نہیں ہے۔ بلکہ یہ مشاہدہ محقق و مثبت اور آیات سے موید ہے۔ اور محض حال

نہیں۔ بلکہ مقام کے درجہ میں ہے۔ وَ اِنَّ هَذَا مِنْ ذَاكَ۔

## ملفوظ (۷)

اسی دن بعد نماز عصر کے مسجد شریف میں حضرت الشیخؒ کے کشف کی نسبت فرمایا کہ ان کا کشف معقولی کشف کی طرح نہیں۔ بلکہ اور ہی قسم کا ہے۔ کہ تمام عالم کے جملہ حالات مبداء سے معاذ تک بیان فرمادئے۔ اس اثناء میں ایک شخص مسمیٰ مولوی احمد الدین صاحب چکوالی نے عرض کی۔ کہ فلاں نقشبندی ایک روز از روئے طنز کہتا تھا۔ کہ اللہ جل و علی شانہ قرآن کریم میں مشرکین کے بارے میں عذاب کے تبدیل و تضعیف سے خبر دیتا ہے اور حضرت الشیخؒ فرماتے ہیں۔ کہ جہنم اپنے اہل پر گلزار ہوگا۔

حضور انور نے فرمایا۔ کہ ہر ایک شخص اپنی جگہ بیٹھ کر اپنے خیالات ظاہر کرتا ہے۔ لیکن غور کرنا چاہیے۔ کہ کیا حضرت الشیخؒ نے آیت تبدیل عذاب کی نہیں دیکھی۔ اور نیز یہ کہ اس صورت میں آیت خالد بن یحییٰ احقبا۔ اور آیت خالد بن یحییٰ الا ماشاء ربك کے کیا معنی ہوں گے۔ اور نیز یہ آیت ان مع العس یس آکا یہ مقتضی ہے کہ ہر عسر کے بعد یسر ہوتا ہے۔ اس آیت میں دار دنیا کی تخصیص نہیں بلکہ عام ہے۔ اور نیز مشکوٰۃ شریف والی حدیث کا کیا جواب ہوگا۔ ایک دن رسول اللہ صلی اللہ علیہ وآلہ وسلم وسعت رحمت الہی کا بیان فرما رہے تھے۔ ایک سائل نے عرض کی یا رسول اللہؐ کیا مشرکین کو بھی۔ آپ نے توقف فرما کر بعد میں تین بار فرمایا (الا و من اشرك) یعنی مشرکین کو بھی رحمت شامل ہوگی اور اس حدیث کا جو علمائے ظاہر نے جواب دیا ہے کہ اس حدیث میں وہ مشرکین مراد ہیں جو بعد کو مشرف باسلام ہوئے۔ قابل نظر ہے۔ کیونکہ اگر یہ مراد ہوتی تو وجہ توقف کیا تھی۔ اور نیز لفظ عذاب کا مقتضی ہے۔ کہ مدت کے بعد اہل جہنم کے حق میں عذب (شیریں) ہوگا۔ کیونکہ حروف اصلی عذاب کے تین ہیں۔ عین۔ ذال۔ با۔ الف زیادہ ہے۔ الف کو دو کر دو عذب بمعنی شیریں ہوتا ہے۔ اور نیز اللہ تعالیٰ کی صفات کاملہ سے ہے واسعٌ علیمٌ۔ اور چونکہ صوفی ان صفات سے منتصف ہوتا ہے لہذا وہ بھی اپنی نظر کی وسعت کی بنا پر ایسے معانی کا ادراک کر سکتا ہے۔ نہ کہ عوام۔

۱۔ یہ حدیث مشکوٰۃ المصابیح مطبوعہ اصح المطابع ص ۲۶ پر مذکور ہے ۱۷۔

پھر حضور انور نے فرمایا۔ کہ شہرِ قصور میں بھی ایسی مجلس کا اتفاق ہوا تھا۔ جماعتِ نقشبندیہ کا جم غفیر کسی عرس کی تقریب پر جمع تھا۔ جب ان کو میری آمد کی خبر ہوئی۔ سب آئے۔ ان میں سے ایک شخص ذی علم نے کسی کے کہے سنے بغیر ہی خود بخود تقریر شروع کر دی۔ جس کا خلاصہ یہ ہے۔ کہ وہودیہ اور شہودیہ کے درمیان کچھ واقعی اختلاف نہیں بلکہ نزاع لفظی ہے۔ یہ انہوں نے اپنی طرف سے نہیں کہا۔ بلکہ ایسی عبارتیں کتابوں میں موجود ہیں۔ جیسا کہ حضرت شاہ ولی اللہ صاحب وغیرہ نے ہر دو مشرب میں توافق بیان فرمایا ہے۔ لیکن چونکہ وہ خود محرک ہوئے تھے۔ اس لئے میں نے بطور تحقیق مخالفت کی طرز پر کہا کہ آپ کو ایسی گفتگو مناسب نہیں۔ کیونکہ ایسی گفتگو سے اپنے شیخ کے حق میں سوء ادب لازم آتا ہے اور حضرت مجدد رحمۃ اللہ علیہ آپ کے شیوخ میں سے ہیں۔ انہوں نے حیران ہو کر کہا۔ کہ کس طرح سوء ادب لازم آتا ہے۔ میں نے جواب دیا۔ کہ نزاع لفظی اس امر سے عبارت ہے کہ دو متخاصمین ایک لفظ دو معنی میں اختلاف کریں اور ہر ایک کی مراد دوسرا معنی ہو۔ اور فریقِ ثانی کی مراد سے ہر ایک بے خبر ہو۔ اس طرح قلتِ تدبر اور کم فہمی سے ہوا کرتا ہے۔ اور نیز کہا جاتا ہے کہ نزاع لفظی اہل تحقیق کی شان سے بعید ہے۔ وہ سخت لاجواب ہو کر فرارِ کاراہ دیکھنے لگے۔ لیکن بغیر تسلیم وحدت الوجود کے کوئی چارہ نہ ملا۔ آخر میں نہایت شاکر اور محفوظ ہو کر رخصت ہوئے۔ باقی ماندگان کو خبر دی وہ صبح سویرے حاضر ہو کر انسوس کرنے لگے۔ کہ رات ہم کو خبر نہ ملی اور اس نعمتِ عظمیٰ سے محروم رہ گئے۔ کاتبِ محروف کہتا ہے۔ کہ اس مباحثہ میں بندہ بھی حاضر خدمت تھا۔ اس مباحثہ کی کیفیت احاطہ تحریر سے باہر ہے۔ کیونکہ الزامِ خصم اور اسکات سے جملہ حاضرین مجلس تعجب میں تھے۔ منجملہ دلائل اثبات وحدت شہود کے خصم نے یہ آیت پیش کی ان اللہ علی کل شیء شہید۔ اور کہا کہ اس آیت سے وحدۃ الشہود ثابت ہوتا ہے۔ کیونکہ علی کل شیء شہید کا معنی فی کل شیء مشہود ہے۔

حضور انور نے فرمایا۔ کہ علیٰ معنی فی بطور شاہد قرآن کریم سے پیش کرو۔ لاجواب ہو گئے۔ اور جو جماعت کہ صبح حاضر ہوئی تھی۔ انہوں نے بھی حضور انور سے اپنے چند شکوک رفع کئے۔ ایک یہ کہ حضرت مولانا روم کے شعر ذیل کا کیا مطلب ہے

علم حق در علم صوفی گم شود :: این سخن کے باور مردم شود  
حضور انور نے فرمایا۔ لفظ گم بمعنی فانی نہیں۔ بلکہ گم بمعنی مستور ہے۔ یعنی علم حق صوفی  
کے علم میں مستور ہوتا ہے اور صوفی کی ذات سے ظہور پاتا ہے۔ کیونکہ ذات صوفی ذات حق  
سجانہ و تعالیٰ کی مظہر ہے۔ اور صفات صوفی مظہر صفات حق سبحانہ و تعالیٰ ہے۔ دو مہم یہ کہ  
مقولہ مشہورہ العلم حجاب اکبر کا کیا مطلب ہے۔

حضور انور نے فرمایا کہ علم بھی منجملہ حجابات وصول سے ہے۔ اور قاعدہ ہے کہ ذی حجاب  
ہمیشہ حجاب کے پیچھے ہوتا ہے۔ مطلب یہ کہ اس حجاب علمی کو جو تیرے اور حق سبحانہ و تعالیٰ  
کے درمیان حاجب ہوا ہے اٹھا دے۔ تاکہ حق سبحانہ و تعالیٰ کا مشاہدہ ہو سکے۔ یہ معنی نہیں  
کہ علم وصول الی اللہ سے مانع ہوتا ہے۔ کیونکہ علم موصل الی اللہ ہوتا ہے۔ نہ حاجب و مانع۔  
کاتب الحروف کہتا ہے۔ کہ حضرت حافظ کا شعر ذیل اسی کا موید اور شاہد ہے۔ شعر۔  
تا علم و فضل بینی بے معرفت نشینی :: یک نکتہ ات بگویم خود را مبس کہ رستی  
یعنی علم و فضل کا غرور و گھمنہ معرفت الہی کا حجاب ہے۔ غرور کو دور کر اپنی ہستی کو مٹا دے۔  
بس واصل باللہ ہو گیا۔

بعدہ حضور انور نے فرمایا۔ کہ صاحبزادہ محمود صاحب تونسوی کو مباحثہ قصور کی اطلاع  
ہوئی نہایت خوش ہوئے۔ اور خط لکھا کہ شاہ صاحب شہر قصور میں بیٹھ کر مسئلہ وحدۃ الوجود خصم  
کو تسلیم کرانا یہ آپ ہی کے ذاتی خواص میں سے ہے۔

پھر حضور انور نے فرمایا کہ صاحبزادہ صاحب نے یہ فقرہ اس واسطے لکھا ہے۔ کہ حضرت  
اعلیٰ تونسوی کے زمانہ میں ایک بزرگ شیخ غلام محی الدین نقشبندی کہ وہ بھی اپنے وقت میں مشاہیر  
میں سے تھے۔ اور شہر قصور میں رہتے تھے۔ انہوں نے پاکپٹن شریف میں عرس کے موقع پر حضرت  
اعلیٰ تونسوی سے مولویانہ طرز پر سماع کا مسئلہ دریافت کیا۔ حضرت اعلیٰ نے جواب میں فرمایا۔ کہ  
یہ ایک عشقیہ نسبت ہے جس کے باعث ہم چشتی لوگ سماع سنتے ہیں۔ نامبروہ نے کہا۔ اس سے  
معلوم ہوتا ہے کہ ہم لوگوں میں عشق نہیں۔ حضرت اعلیٰ نے جذبہ اور جوش میں آکر فرمایا۔ اسان  
کو تان عشق ہے تساندی جبرساں کو ہوسی۔ کاتب الحروف کہتا ہے۔ بعدہ حضور انور نے فرمایا

چونکہ حضرت اعلیٰ میں واقعی عشق تھا۔ اس لئے برسر میدانِ دعویٰ کیا۔ چنانچہ قاعدہ ہے کہ کسی شخص میں اگر کوئی چیز واقعی موجود ہو تو علی رؤس الاشہاد بر ملا کہتا ہے +

## ملفوظ (۸)

۲۵ سوال المکرم ۳۳۰ فصوص الحکم کے سبق میں باثنائے تحقیق مذہب و جود یہ و شہود یہ اپنی زبان معارف بیان سے اس طرح ارشاد فرمایا کہ میری غرض اس تحقیق سے یہ ہے کہ تم لوگوں پر حضرت الشیخ کا مرتبہ علمی و کشفی واضح ہو جائے تاکہ نقشبندیوں کی کتابیں دیکھ کر حضرت کی جناب میں سوؤظنی کے مرتکب نہ ہو جاؤ۔ قدرے بیان کیا جاتا ہے ہوش کے کانون سے سننا چاہیے۔ حضرت الشیخ نے فتوحات کے متعدد مقامات میں چند اشعار تحریر فرمائے ہیں۔ ان میں سے ایک مصرع یہ ہے ع

یا اخت عمتی المعقولة

حضور انورؑ نے فرمایا۔ یہ ایسا مصرع ہے کہ مولوی غلام جیلانی صاحب پشاور جیسے فاضل زمان ایک دن اس مصرع کے مطالعہ پر فجر سے ظہر تک پڑے رہے۔ جب مطالعہ سے سر اٹھایا۔ ایک رفیق بیٹھا ہوا دیکھا۔ اس سے پوچھنے لگے کہ تو کس وقت آیا اس نے عرض کی کہ میں صبح سے حاضر ہوں۔ لیکن چونکہ میں نے خیال کیا کہ جناب کے مطالعہ میں خلل ہوگا اس لئے خاموش بیٹھا رہا۔ انہوں نے فرمایا کہ مجھے قسم ہے ذات حق سبحانہ و تعالیٰ کی صبح سے اس وقت تک اس کتاب کے مطالعہ پر پڑا ہوں۔ لیکن اب تک ایک مصرع حل نہیں ہوا۔

حضور انورؑ نے فرمایا۔ کہ اس مصرع کا معنی یہ ہے کہ اے میری بہن بلکہ میری پھوپھی کہ تو معقولہ ہے۔ اور یہ اشارہ ہے اس حدیث شریف کی طرف کہ وارد ہے۔ انی ختمت طینة آدم بیدی اربعین صباحاً۔ حاصل یہ کہ آدم علیہ السلام کی خلقت سے کچھ مٹی باقی رہ گئی۔ جس سے کھجور کا درخت بنایا گیا۔ لہذا کھجور کا درخت آدم کی بہن اور ہماری پھوپھی ٹھہری۔ جب اس کی خلقت کے بعد کچھ مٹی بمقدار ایک دانہ تل باقی بچی۔ تو اس سے اللہ تعالیٰ نے ایک زمین نہایت وسیع پیدا فرمائی کہ ساتوں آسمان اور زمینیں اس کے مقابلہ میں ایسے ہیں جیسے صحرا میں ایک حلقہ اور اس کو ارض حقیقی بولتے ہیں۔ ع

ایں جہاں راں جہاں نے دیگر است

اسی زمین سے عبارت ہے۔ ارض حقیقی کے بعض خواص میں سے ایک یہ ہے کہ اس جہان دنیا کے متنوعات اس میں ممکنات اور آیات متشابہات محکمت ہوتے ہیں۔ اس زمین میں بڑے بڑے شہر اور محل ہیں کہ ان کے دروازوں پر ملائکہ نگہبان و محافظ قائم ہیں۔ تاکہ کوئی نارہل اس میں داخل نہ ہو سکے۔ حضرت شیخ فرماتے ہیں کہ اس ارض حقیقی میں خود میں اور میرے جیسے خواص داخل ہوتے ہیں۔ اس کے عجائبات میں سے ایک یہ ہے کہ اس کے درختوں کا ایک ایک دانہ انار و سیدب اس حجم کا ہوتا ہے کہ ساتوں آسمانوں و زمینوں میں سما نہیں سکتا۔ اور پھر باوجود اس حجم کے داخل ہونے والے عارف کے ایک لاکھ میں پکڑا جا سکتا ہے۔ اور جب عارف اس ارض حقیقی میں داخل ہونے کا ارادہ کرتا ہے اس کے لئے خاص لباس لایا جاتا ہے اور عارف کو پہنا کر وہاں لے جاتے ہیں۔ جب عجائبات و غرائب کے سیر سے واپس ہونا چاہتا ہے۔ ملائکہ وہ لباس اتار کر وداغ کرتے ہیں۔ لیکن اس ارض حقیقی کا دخول جسی نہیں بلکہ بطور انخلاع و انسلاخ روحی ہے۔ اور نیز حضرت شیخ نے شیخ ابو حمد الدین کرمانی کا قصہ اس طرح بیان فرمایا ہے۔ کہ وہ فرماتے ہیں۔ کہ میرے ایک شیخ مرض اسہال میں مبتلا تھے۔ اور ان کی عادت تھی۔ کہ دوا علاج بالکل نہ کرتے تھے۔ میں نے عرض کی اگر اجازت ہو کوئی اسہال کو بند کرنے والی دوا لے آؤں۔ محض میری دل نوازی کے لحاظ سے فرمایا۔ بہتر ہے۔ میں ایک شفاخانہ میں گیا۔ ایک شخص نہایت تعظیم و تکریم سے پیش آیا۔ اور باوجود جان پہچان نہ ہونے کے مجھے اپنے ہمراہ لے جا کر بڑی عزت کی۔ اور میرے آنے کا باعث پوچھا۔ میں نے اپنے شیخ کا حال بیان کیا۔ فوراً دوا لاکر حاضر کر دی۔ اور میری رخصت کے لئے ہمراہ باہر آیا۔ جب ہم شیخ کے مکان کے قریب پہنچے۔ میں نے اس کو قسم دی کہ اب ضروری واپس ہو جاؤ تاکہ شیخ ناراض نہ ہوں۔ وہ آدمی رخصت ہوا۔ میں نے حضرت شیخ کی خدمت میں حاضر ہو کر ماجرا بیان کیا۔ کہ شفاخانہ کا مالک نہایت شریف و مؤدب آدمی ہے۔ اس نے میرے ساتھ بہت ہی مہربانی کی۔ شیخ نے تبسم کر کے فرمایا۔ بیٹا میں نے خود یہ کام تیری خاطر بطور انخلاع روحی کئے ہیں۔ کوئی اور شخص نہ تھا۔ اور مجھے اس دوا کی حاجت نہیں۔ پھر استعمال نہ کی۔

بعدہ حضور انور نے مکتوب مدنی حضرت شاہ ولی اللہ کی تقریر فرمائی۔ جس کا خلاصہ یہ ہے۔ کہ نفس الرحمن عبارت ہے خیرۃ القدس سے کہ اس کو وجود انبساطی بھی کہتے ہیں۔ عمار بمعنی ابر باریک ہے

53177



جس کو اولاً حضرت علی کرم اللہ وجہہ نے مہربان سے تعبیر فرمایا ہے۔ ارادۃ الہیہ عند القوم مجدد ہے حقائق  
الاشیاء ثابتہ عند القوم محفوظ و مثبت ہے۔ وجود دو قسم ہے۔ ایک انبساطی کہ عبارت ہے  
نفس الرحمن سے۔ چنانچہ آیت المیزان فی ربک کیف مدلل لظل سے مشہود عارف ہوتا ہے۔

کاتب الحروف کہتا ہے کہ گویا آیت مذکورہ کا معنی بیدل صاحب نے شعر ذیل میں کہا ہے  
کہ کشیدہ دامن فطرت کہ بسیرا و من آمدی : تو بہار عالم دیگر زکجا باس چمن آمدی  
دوم انتزاعی۔ اور نیز شعر ذیل فرمایا ہے

عباداتنا شنتی و حسنک واحد : وکل الی ذاک الجمال یشیر۔

یعنی فقط ایک ہی حسن کا نمود و ظہور ہے صرف تعبیر میں ہماری اصطلاحات و عباراتیں مختلف ہیں۔  
لیکن ہر ایک اصطلاح اسی ایک ہی حسن کی طرف اشارہ کرتی ہے۔ اور مراد صرف ایک ہی ہے۔  
اور نیز حضور نور نے فرمایا کہ حضرت اعلیٰ تونسوی مولوی صاحب مکھڑی کو صوفی اور عاشق کامل  
فرمایا کرتے تھے۔ اور چونکہ ان کا لباس نہایت عمدہ اور اعلیٰ ہوا کرتا تھا۔ کسی نے عرض کی کہ حضرت  
آپ ان کو صوفی کامل فرماتے ہیں۔ اور ان کا لباس اس قسم کا ہوا کرتا ہے۔ حضرت اعلیٰ نے فرمایا  
کہ جو شخص کامل ہو اس کی ہر چیز کامل ہوتی ہے۔ اور چونکہ مولوی صاحب کامل ہیں۔ ان کا لباس  
بھی احسن ہے۔

بعدہ حضور نور نے فرمایا کہ صوفی کامل اس لئے فرماتے تھے کہ مولوی صاحب نہایت  
متبحر اور معقولی عالم تھے۔ نہ اور اشخاص کی طرح صرف مجاہدہ کش۔

بعدہ حضور نور نے مولوی سید احمد و دیگر اشخاص کا قصہ بیان فرمایا کہ انہوں نے اپنے  
آپ کو وجودی سمجھ کر نماز وغیرہ بالکل ترک کر دی۔ اور فرمایا کہ مولوی سید احمد میرافیق تھا جو مباحثہ  
میں مجھ سے لڑ کر فراری ہوا تھا۔ اور ارادہ کیا۔ کہ موضع بفقہ میں جا کر قاضی مبارک مع منہیات  
پڑھ کر پھر میرساتھ بحث کرے گا۔ میں نے اس کو کہا۔ کہ بفقہ نہیں آسمان پر بھی اگر جاؤ تو کچھ نہ  
ہو سکے گا۔ کیونکہ تجھ میں معقولی مادہ ہی نہیں۔ بعد ازاں سیال شریف اس غرض سے حاضر  
ہوا کہ وہاں اپنے واسطے دعا کراؤں گا۔ سیال شریف پہنچ کر درویشوں کو ذکر فکر میں شاغل  
دیکھا۔ تو اس کو بھی خیال پیدا ہوا۔ اور علمی خیال زائل ہو گیا۔ جب میں سیال شریف پہنچا لوگوں

سے پوچھا کہ یہاں فقیر سید احمد موجود ہے یا نہیں۔ انہوں نے کہا موجود ہے۔ لیکن اس نے نماز وغیرہ ترک کی ہوئی ہے۔ خلاصہ یہ کہ جب اس نے دہاں میرا آنا سنا میرے پاس آیا۔ ملاقات کے وقت میں نے کہا کہ مولوی صاحب سنا گیا ہے کہ آپ سے انسانیت بھی رخصت ہو گئی اور صرف حیوانیت باقی رہ گئی ہے۔ اس نے کہا نہیں۔ اور میرا ہاتھ پکڑ کر باہر لے گیا اور کہنے لگا کہ میں آپ کو نصیحت کرتا ہوں کہ میں نے تو تعلیم وغیرہ ترک کر دی آپ بھی ترک کر دیجئے کہ اس میں خیر نہیں ہے۔ میں نے جواب میں کہا کہ اپنے حالات سے قطع نظر جو چیز تو نے اس کام میں بطور فائدہ حاصل کی ہے بیان کرنا کہ میں بھی فائدہ من کر تعلیم کو ترک کر دوں۔ میں تو تیرے وجود میں اس کے سوا کچھ چیز نہیں دیکھتا کہ تو صبح سے شام تک جہر کرتا ہے۔ جس کے سبب تجھ کو قدرے رقت قلب حاصل ہو گئی۔ مگر اس کو عرفان نہیں کہا جاتا۔ کیونکہ جس کو عرفان حاصل ہوتا ہے وہ ہرگز اتباع نبوی کو ترک نہیں کرتا۔ الغرض نام بردہ میری اس بات سے قدمے ناراض ہو کر مجھے ایک مولوی صاحب کے حجرہ میں جو جام پوری مشہور تھے لے جا کر کہا کہ یہ شخص وحدت الوجود کا منکر ہے۔ اس کو یہ مسئلہ تسلیم کرانا چاہیے۔ میں نے کہا کہ چونکہ یہ مسئلہ حضرت اولیاء کاملین و محققین کے مشہودات میں سے ہے منکر نہیں ہوں۔ لیکن اپنی اور اس شخص کی نسبت تحقیقاً کہتا ہوں۔ کہ کیا ہمارے مشائخ حضرت ثبوت حقائق اشیاء سے منکر تھے۔ معاذ اللہ۔ کیونکہ قضیہ الجندۃ حق والنار حق مسلمات اعتقاد یہ ہے۔ پس تعذیب بالنار مثلاً زید کو وجودیہ کے مذہب میں کس کو ہوگی۔ زید کی حقیقت کو یا تعین کو۔ اس کی حقیقت تو عین حق ہے وہ معذب نہیں۔ اب میں کہتا ہوں کہ تعین امر عدمی ہے یا وجودی۔ اگر عدمی ہے تو اس کا وجود نہیں۔ کیونکہ امر عدمی کا وجود بعد انتزاع کے ہوتا ہے نہ قبل انتزاع۔ اور اگر امر وجودی ہے تو عبارت ہے ذات حق سبحانہ و تعالیٰ سے۔ مولوی صاحب مذکور اس تقریر سے حیران ہو کر چپ ہو گئے اور سمجھ لیا کہ اس شخص کو تسلیم کرانا مشکل ہے۔ کچھ نہ فرمایا۔

بعدہ حضور انور نے فرمایا غرض یہ کہ وحدت الوجود کا مقتضی یہ نہیں کہ خلاف امر شارع علیہ السلام کیا جائے یا انسان حقائق اشیاء کا منکر ہو جائے۔ بلکہ جو شخص زیادہ کامل ہوتا ہے بدرجہ کمال متبع امر شارع علیہ السلام ہوا کرتا ہے۔ جیسا کہ حضرت ایشیخ اور ان کے امثال

جو شخص اس مقام میں پہنچ کر امر شائع علیہ السلام کے خلاف کامرتکب ہوتا ہے یہ وحدت الوجود کا مقتضی نہیں۔ بلکہ خود اس شخص کے علمی و عملی نقصان سے ہوتا ہے۔

## ملفوظ (۹)

ایک دن حضور انور دربار شریف میں رونق افروز تھے۔ فصوص کے سبق شروع ہونے سے پہلے مولوی صاحب میروئی سے پوچھا کہ تمہاری فصوص پر شیخ عبدالرزاق قاشانی کی شرح ہے؟ انہوں نے اثبات میں جواب دیا۔

حضور انور نے فرمایا۔ کہ قاشانی حضرت الشیخ کے قریب العہد اور ان سے مستفیض ہیں۔ ایک دن وہ شیخ زکریا الدین علاؤالدولہ سمنانی کے ایک تلمیذ سے ملاقی ہوئے۔ اور شیخ علاؤالدولہ حضرت الشیخ کے سخت مخالف تھے۔ اس بناء پر کہ حضرت الشیخ نے وجود کو عین ذات کہا ہے۔ قاشانی صاحب نے سمنانی کے تلمیذ سے پوچھا کہ تمہارے استاد حضرت الشیخ کے ساتھ متفق ہیں یا مخالف۔ اس نے کہا کہ باقی تو سب امور میں موافق ہیں۔ صرف ایک مسئلہ کہ وجود عین ذات ہے اس میں مخالف ہیں۔ قاشانی صاحب نے فرمایا کہ جو اعلیٰ اور عمدہ تصوف تھا اس میں مخالفت کی باقی کا کیا اعتبار۔ اور نیز حضور انور نے فرمایا کہ مولوی ثناء اللہ صاحب پانی پتی نے اپنے ایک مکتوب میں غلام علی ثناء صاحب دہلوی کی طرف لکھا کہ جو لوگ وحدت الوجود کے قائل ہوئے ہیں ان کے مشرب میں ذات حق سبحانہ و تعالیٰ کا تنزیہ و تقدس راست نہیں آتا۔ الحمد للہ کہ رب العزت نے ہمارے شیخ مجدد صاحب کو ایک ایسی فراست و سمجھ عطا فرمائی کہ وہ عجیبہ مذاق پر چلے ہیں۔ وغیرہ وغیرہ۔

بعدہ حضور انور نے فرمایا کہ جن لوگوں نے حضرت الشیخ پر زبان تشنیع یا تکفیر کھولی ہے۔ یہ باعث قلت علمی اور حضرت الشیخ کی نصائیف کو بالاستیعاب مطالعہ نہ کرنے کی وجہ سے ہے۔ ورنہ حضرت الشیخ کا مذاق اس سے بہت اعلیٰ ہے کہ حق سبحانہ و تعالیٰ کی جناب میں ان کے مشرب سے کوئی قدح یا نقص لازم ہو۔ پس جیسا کہ حضرت مجدد صاحب وغیرہ تنزیہ ذات کے قائل ہیں حضرت الشیخ نے بھی فتوحات میں متعدد مقامات پر امر مذکورہ کی تصریح و تشریح فرمائی ہے۔ کہ الحق الجمع بین التنزیہ و التشبیہ۔ کاتب الحروف کہتا ہے گویا

مفوزہ مذکورہ حضرت الشیخؒ کا آیہ کریمہ ذیل کا مصداق ہے۔ لیس کمثلہ شیء وهو السميع البصير۔ یعنی تنزیہ فی الذات ہے اور تشبیہ فی الصفات۔ مترجم کہتا ہے کہ حضرت قبلہ عالمؑ کے حسب ذیل دو مکتوب جو بعض متوسلین اہل سلوک کے جواب میں تحریر فرمائے گئے استفادہ مردان حق کے لئے درج کئے جاتے ہیں تاکہ تنزیہ کے متعلق حضرت قبلہ عالم کا مسلک واضح ہو جائے۔ نیز یہ بھی ثابت ہو جائے گا کہ جب چودھویں صدی جیسے نازک دور میں بھی حضرت قبلہ عالم رضی اللہ عنہ کے غلاموں کو یہ مقامات حاصل ہیں تو بعض حضرات نقشبندیہ کا اکابر مشائخ وجودیہ کے متعلق خیال کہ ان کے نزدیک تنزیہ مشکل ہے حقیقت پر مبنی نہیں۔

**مکتوب اول۔** غایت نامہ میں برزخ اور خیال سے استفسار فرمایا ہے کہ عین میں یا غیر اور نیز برزخ بوجہ احاطہ صور کے حق عزوجل کی صورت کو بھی محیط ہے یا نہیں؟ مگر ما برزخ کو بمنزلہ کرہ ہوا اور خیال کو اس ہوا کی مانند جو داخل خیشوم وجود انسان ہے (اور ہر دو کے درمیان اتصال جزا کل کے ساتھ ہے) سمجھنا چاہیے۔ یعنی خیال ہر فرد بشر کا اتصال رکھتا ہے اسی کرہ برزخ کے ساتھ۔ چونکہ لیس کمثلہ شیء کی صورت محیط نہیں کہ اس کے اسیر ہو بلکہ وہی ہر چیز پر محیط ہے۔ الا انه بكل شیء محیط۔ لہذا برزخ اس کو محیط نہیں ہو سکتا۔ مولانا رومؒ نے در تصور ذات حق را کنج کو : تا در آید در تصور مثل او تصور میں ذات حق کی گنجائش نہیں تاکہ اس کی مثل تصور میں آسکے۔ سعدیؒ نے لے برتر از خیال و قیاس و گمان و دم : و زہر چہ گفتہ اند شنیدیم و خواندہ ایم

وحدت الوجود کے قائلین میں سے عارف جامیؒ نے

بیچ صورت نمواند کہ کند بند ترا : در صور ظاہری اما نہ اسیر سورمی

یعنی کوئی صورت تجھے بند اور متعین نہیں کر سکتی باوجودیکہ منظر ظاہری میں ظاہر ہے لیکن اسیر صور نہیں۔ اہل تنزیہ اور اہل وحدت الوجود کا حال تو یہ ہے۔ ہاں اہل تشبیہ کے نزدیک بظاہر احاطہ برزخی مستبعد معلوم نہیں ہوتا۔ لیکن غور و تامل کے بعد ہر دو فریق سابق کے موافق نظر آتا

ہے۔ اہل تشبیہ کیا کہتے ہیں۔ جسم لا کالاجسام متمکن مکانہ العرش لا کالتمکنین یعنی جسم ہے لیکن اجسام کی مانند نہیں متمکن ہے اور مکان اس کا عرش ہے لیکن نہ اور متمکنین کی مانند۔ جامی قدس سرہ ہر سہ فریق کے بارہ میں فرماتے ہیں سے

چشم مشبہ ز جمال تو کور :: عقل منزہ ز کمال تو دور  
یعنی اہل تشبیہ کی آنکھ تیرے جمال کو نہیں دیکھ سکی۔ اہل تنزیہ کا عقل تیرے کمال کو نہیں سمجھ سکا۔  
سے حادی تشبیہ جو محمل براند :: رفت معمورہ و در گل بماند  
یعنی تشبیہ کے حدی خواں نے جب محمل کو چلایا تو معمورہ (آبادی) میں جا کر کیمچر میں پھنس گیا۔  
ناوہ تنزیہ جو تنہا فتاد :: پائے ز معمورہ بصحرانہ ساد  
یعنی اہل تنزیہ کا ناوہ جب اکبلا ہو گیا۔ آبادی سے نکل کر جنگل (دیوانہ) میں قدم رکھا۔  
ہست ز تنزیہ تو تشبیہ تو :: نیست جز اس غایتہ تنزیہ تو

حق سبحانہ کی تنزیہ کا غایت یہی ہے کہ تنزیہ اور تشبیہ دونوں کو حاوی ہے۔ والسلام خیر الختام  
مکتوب دوم :- کاتب الحروف کہتا ہے ارشاد نامہ ذیل جواب ہے کہ حضور اقدس نے  
عارف باللہ فقیر محمد امیر صاحب ساکن کوٹ اٹل ضلع ڈیرہ اسماعیل خان کے حسب ذیل استفسار  
میں تحریر فرمایا تھا۔ مترجم کہتا ہے کہ فقیر صاحب موصوف پر حضرت قدس سرہ کی کمال شفقت تھی  
اور سلسلہ طریقت میں انہیں بیعت و ارشاد کی اجازت بھی عطا فرمائی موصوف صاحب ذوق و شوق اور  
ذاکر و شاغل تھے کہ جب ذکر جہر فرماتے تو غیر مسلم لوگ بھی سن کر عقیدت مند ہو جاتے۔ فقیر صاحب  
کے مریدین سے اب بھی بعض صاحب نسبت ذاکر و شاغل موجود ہیں۔ آپ پہلے سلسلہ نقشبندیہ  
میں مولیٰ زنی شریف بیعت تھے۔ وہاں سے بلندی ہمت نے حضرت قبلہ عالم گولڑوی کی خدمت  
میں حاضر ہونے کی سعادت بخشی اور آپ کے مورد الطاف ہوئے۔ قارئین حضرات ان کے مکتوب  
اور حضرت کے جواب سے اس امر کا بخوبی اندازہ کر سکتے ہیں۔

استفسار از فقیر صاحب موصوف :- سیدی مولانی دام ظلکم۔

بعد سلام المسنون واستحقاق ماینا سرب اینکہ ایک مسئلہ کا جواب حضور سے مطلوب  
ہے۔ پناچہ صورت مسئلہ کی اس طرح ہے۔ مثلاً ایک شخص سالک کہ وجود بشری سے غریب کر کے

تجلی برقی میں محو ہو جاتا ہے۔ لحظہ اس تجلی برقی میں رہتا ہے۔ اس تجلی مذکور میں اس کو کوئی اسماء و صفات نہیں ہوتا۔ اور تجلی برقی بھی مثل وجود بے کنار کے معلوم ہوتی ہے۔ بہت بار اس کو تجلی برقی وارد ہوتی ہے۔ بعد اس تجلی برقی کے سالک نزول میں آیا۔ نزول میں جو آیا یہی جس جاسے شروع ہوا تھا۔ اس جا بشریت میں آگیا۔ سوائے وجود بشریت کے اس کو مشاہدہ بے مثل مثال کا ہمیشہ ہوتا ہے۔ یعنی ایسی طرح ہوتا ہے کہ اسماء و صفات سے معترئی ہے اور بے مثل مثال اور وجود بشری دونوں اس کو جمع ہو کے مشاہدہ ہوتا ہے۔ یعنی دونوں کا جمع مشاہدہ رکھے یا فقط بے مثل مثال کا مشاہدہ رکھے۔ مہربانی کر کے جواب تحریر کردہ بدست حامل عریضہ ہذا حوالہ نمایند۔

عریضہ نیاز :- فقیر محمد امیر از کوٹ

جواب استفسار :- محبی و مخلصی جناب فقیر صاحب حفظکم اللہ

بعد سلام مسنون الاسلام و دعا آنکہ دونوں کا مشاہدہ کمال ہوتا ہے اور صرف بے مثال (لیس کمثلہ شیئ) کا مشاہدہ نقصان۔ کیونکہ قرآن کریم میں (والظاہر والباطن) وارد ہوا ہے نہ فقط (والباطن)۔ مشاہدہ بے مثال تنزیہ ہے۔ اور مشاہدہ کوئی یعنی آفاقی و انفسی تشبیہ ہے۔ اور کمال دونوں کے جمع کرنے سے حاصل ہوتا ہے۔ ہذا قال الشیخ الاکبر قدس سرہ فی الفص النوحی من فصوص الحکم۔ اور مشاہدہ کوئی میں پہلے مشاہدہ خارج میں ہوتا ہے یعنی فی الآفاق بعد ازاں اپنے اندر یعنی فی الانفس ہذا صرح الشیخ فی الفتوحات۔ دعا سے یاد رکھیں۔ والسلام  
(الراقم دعا گوئے و دعا جوئی نیاز مند فقیر عبدہ مہر عیشاہ بقلم خود از گولرہ)

## ملفوظ (۱۰)

کاتب الحروف کہتا ہے حضور اقدس نے فصوص الحکم کے فقرہ اوجدنا عالم کلمہ پر چار یوم متواتر جناب مولوی محمد غازی صاحب کی خاطر تحقیق و تدقیق فرمائی۔ اور عجیب و غریب بیانات فتوحات اور مکتوبات مدنی شاہ ولی اللہ صاحب وغیرہ کتب سے فرمائے۔ کیونکہ مولوی صاحب موصوف کا خیال تھا۔ کہ مسئلہ وحدت الوجود و شہود کی حقیقت کما حقہ اور عالم کی

حقیقت عند القوم اور فرق بین المذہبین بوجہ احسن مدلل ثابت کیا جائے۔ اس لئے حضور اقدس شکر اللہ سبحانہ و افاض علینا من برکاتہم چار یوم متواتر تحقیق فرما کر اس کا خلاصہ و لب لباب پانچویں دن بتاریخ ۲۵ شوال المکرم ۱۳۳۰ھ اس طرح ارشاد فرمایا۔

خلاصہ یہ کہ ذات من حیث ہی عند الفریقین (وجودیہ و شہودیہ) غنی عن العالمین اور لیس کمثلہ شیئ ہے۔ اور ذات من حیث الاسماء والصفات عند الوجودیہ عین عالم ہے۔ باین معنی کہ وہی ذات حق سبحانہ و تعالیٰ بطور تنزیل ہر تعین میں متعین ہوئی۔ پس فرق صرف اطلاق و تقييد کا ہے۔ یعنی مرتبہ اطلاق میں واجب اور معبود ہے۔ اور درجہ تعین میں ممکن اور عابد۔ کاتب الحروف کہتا ہے۔ کہ گویا بیدل صاحب کا شعر ذیل اسی مضمون کا مرصداق ہے۔

تجلی با استحقاق رادر لباس ذات انسانی : شہود غیب اگر خواہی و جوب اینجا است امکانی۔

حضرت انسان میں ذات حق کے تجلیات ہیں۔ اگر غیب کا شہود چاہے تو یہاں حقیقت واجب بزرگ امکان ہے۔

بعدہ حضور انورؐ نے فرمایا۔ پس معنی وحدت الوجود کا یہ ہوا۔ وحدت بمعنی یگانگی ہے۔

وجود بمعنی مصدری نہیں بلکہ بمعنی مابہ الوجودیت اور وہ عبارت ہے ذات حق سبحانہ و تعالیٰ سے۔ یعنی عالم یگانگی حق سبحانہ و تعالیٰ ہے۔ اور بس کہ بطریق تنزیل ظہور فرمایا۔ اور عند الشہودیہ عالم اعدام خاصہ سے عبارت ہے مقابل السماء و صفات جو بطریق انعکاس و انصباغ خداوند تعالیٰ کی قدرت کاملہ سے نابود بزرگ بود ظاہر ہوا۔ یعنی حق سبحانہ و تعالیٰ اور عالم کے درمیان فرق صرف اعتباری اور صوری نہیں بلکہ واقعی اور ذاتی ہے۔ پس معنی وحدت الشہود کا یہ ہوا کہ وحدت عالم کے شہود میں ہے نہ اس کے مشہودات میں۔ یعنی مشہودات میں فی الواقع کثرت ہے۔ لیکن عارف غلبہ حال میں ایک ہی دیکھتا ہے۔

بعدہ حضور انورؐ نے فرمایا۔ تم میں سے کوئی آدمی فتوحات کا خطبہ پڑھے۔ اس میں چند مقامات تحقیق و تفہیم طلب ہیں۔ تاکہ بیان کیا جائے۔ لمبی عبارت پڑھنے سے میرے سر کو درد ہوتا ہے۔

مولوی صاحب میرومی نے عرض کی اگر صرف عبارت پڑھنی ہو تو میں پڑھتا ہوں۔ حضور انورؐ نے فرمایا بہتر ہے تم صرف عبارت بدون لحاظ اعراب وغیرہ پڑھو میں معنی بیان

کروں گا۔ مولوی صاحب نے خطبہ شروع کیا۔ الحمد للہ الذی اوجد الاشیاء عن عدم  
 وعدمہ۔ کاتب الحروف کہتا ہے چونکہ نامبرودہ نے لفظ عدمہ کا اعراب بجائے کسرہ کے  
 ضمہ پڑھا۔ حضور اقدس نے تبسم کر کے فرمایا یہ ایک جملہ ہے۔ کہ تمام فتوحات کا حاصل و خلاصہ  
 اس میں موجود ہے۔ لیکن یہ مقام نہایت مشکل ہے۔ چنانچہ جب محمد خان مرحوم نذر بردار  
 میاں غلام محمد کا بھائی زندہ تھا۔ ایک شخص عرب موسم گرما میں اتفاقاً وارد ہوا۔ زیادہ تعظیم  
 تکریم نہ ہونے کے باعث سب دشتم پر زبان کھول دی۔ میں نے محمد خان مرحوم کو بلوا کر سمجھایا  
 کہ خبردار ہوش کرنا عرب صاحب کو کوئی آدمی کچھ نہ کہے میں خود ان کے ساختہ بات کروں گا۔  
 بالفعل ان کو شربت پلا دے۔ غلام یہ کہ اپنے اشتغال سے فراغت کے بعد میں نے  
 عرب صاحب کو بطور عذر خواہی کہا کہ یہ لوگ بالکل بے علم اور سادہ آدمی ہیں۔ ان کو آپ  
 کی تعظیم و تکریم کا علم ہی نہیں۔ معاون فرمانا۔ عرب صاحب نے کہا کہ میں اتنا عالم قائل  
 ہوں۔ کہ فتوحات وغیرہ کبھی میرے علم میں آئی ہیں۔ میں نے محمد خان کو کہا۔ کہ فتوحات کی  
 پہلی جلد لے آ۔ جب وہ لایا۔ تو عرب صاحب کے سامنے خطبہ فتوحات کا نکال کر کہا گیا  
 کہ خوب ہوا حسن اتفاق سے آپ تشریف لائے ہیں۔ اس فقرہ کا مطلب جو آپ سمجھے ہیں۔  
 برائے مہربانی بیان فرمائیے۔

عرب صاحب نے خطبہ شروع کیا۔ الحمد للہ الذی اوجد الاشیاء عن عدم  
 جب یہاں پہنچے۔ ایک ساعت تامل کے بعد کہا وَاَعْدَمَهُ یعنی عدم کے معنی کا اعراب بہ  
 نصب پڑھا۔ میں نے کہا معنی کرو۔ کہا۔ حمد ہے اس خدا کی جس نے پیدا کیا اشیا کو عدم  
 سے اور پھر معدوم کر کے گا ان کو۔ میں نے کہا۔ عدم فعل لازم ہے۔ اگر یہ مراد ہوتی تو  
 اَعْدَمَهُ کہا جاتا۔ پھر نامبرودہ نے وَاَعْدَمَهُ پڑھا یعنی بضم میم۔ اس کی وجہ پوچھی گئی۔  
 تو جواب ہو گئے۔ غرضیکہ عرب صاحب تاڑ گئے کہ یہاں تو علمی لیاقت کارگر نہیں ہوتی۔ پھر  
 چند یوم منہم رہے۔ اور کسی کو کچھ نہ کہا۔

بعدہ حضور اقدس نے کتاب لے کر خود عبارت پڑھی اور معنی بیان فرمایا۔ ارشاد  
 ہوا کہ لفظ عدمہ بکسریم ہے معطوف عدم اول پر۔ اور چونکہ عدم عدم وجود ہوتا ہے



پس معنی یہ ہوا محمد ہے اس خدا کی جس نے پیدا کیا اشیاء کو وجود سے۔ حضرت الشیخ نے علماء کے خوف سے تصریح ظاہر نہیں فرمائی۔ پھر جملہ ذیل فلیس عبد الحلیم ہو عبد الکریم کی تحقیق یوں فرمائی۔ کہ ان کی اصلاح میں اسماء الہیہ میں سے کسی اسم کا ظہور جس صوفی میں بوجہ اتم و کامل موجود ہو۔ اس اسم کو اس صوفی کا رب کہا کرتے ہیں۔ اور اس صوفی کو مرئوب۔ پس جس صوفی میں اسم حلیم کا ظہور ہو اسی اسم کو اس صوفی کا رب کہا جاتا ہے۔ اور جس صوفی میں اسم کریم کا ظہور ہو اس اسم کو اس صوفی کا رب کہا جاتا ہے۔ و علیٰ ہذا القیاس۔ پھر جملہ ذیل کی تشریح فرمائی۔ بل العباد فی ذلک الموطن الانزہ لاحق بالتنزیہ۔ لا انا سبحانہ و تعالیٰ فی ذلک المقام الا نواہ یلحقہ التشبیہ حاصل یہ کہ عارف اپنے موطن سے عروج کر کے بمقام تنزیہ پہنچ کر حق سبحانہ و تعالیٰ کا مشاہدہ کرتا ہے۔ یہ نہیں کہ حق سبحانہ بطریق تشبیہ اس کا مشہود ہو۔ جیسا کہ فرقہ مشبہ کا مذہب ہے۔

بعدہ حضور انور نے فرمایا کہ حضرت الشیخ لکھتے ہیں۔ میں نے بوقت تحریر اس خطبہ کے آنحضرت صلی اللہ علیہ وآلہ وسلم کو عالم مثال میں بکیفیت ذیل دیکھا۔ کہ آپ ایک تخت پر رونق افروز ہیں۔ جمیع رسل آپ کے روبرو صف باندھے کھڑے ہیں۔ اُمرت مرحومہ بھی حاضر ہے ملائکہ تسخیر وغیرہ آپ کے تخت کے گردا گرد قائم ہیں۔ حضرت صدیق اکبر دائیں طرف حضرت فاروق اعظم بائیں طرف حضرت خاتم الولاہیۃ یعنی عیسیٰ علیہ السلام آپ کے روبرو دو زونولیمہ کر باتیں کر رہے ہیں۔ حضرت علی کرم اللہ وجہہ خاتم الولاہیۃ کے ترجمان ہیں (حضرت الشیخ نے یہ جملہ اس واسطے فرمایا ہے کہ ان کو فیض حضرت علی کرم اللہ وجہہ کی روحانیت سے حاصل ہوا ہے) حضرت ذی النورین بھی روبرو کھڑے۔ پس آنحضرت صلی اللہ علیہ وآلہ وسلم نے مجھے خاتم الولاہیۃ کے پیچھے دیکھا۔ کیونکہ میں اور خاتم الولاہیۃ حکم میں مشترک ہیں۔ پس آنحضرت صلی اللہ علیہ وآلہ وسلم نے خاتم الولاہیۃ کو میری طرف اشارہ کر کے فرمایا کہ یہ تیرا عدیل ہے۔ اور تیرا فرزند اور تیرا خلیل ہے۔ اس کے لئے میرے روبرو منبر قائم کر۔

بعدہ آنحضرت نے میری طرف اشارہ کر کے فرمایا کہ اے محمد (حضرت الشیخ کا اسم محض محمد ہے) اس منبر پر قائم ہو کر میری اور میرے مرسل کی شان کہو۔ پس قائم کیا حضرت

خاتم الولاہیت نے منبر کو۔ منبر کی پیشانی پر نور سے لکھا تھا۔ یہ مقام محمدی ہے۔ جو شخص اس جگہ قائم ہوا۔ وہ بتحقیق آل حضرت صلی اللہ علیہ وآلہ وسلم کا وارث ہوگا۔ اور اس کو حق سبحانہ و تعالیٰ آنحضرت کی شریعت کا حافظ مقرر کرے گا۔ اور اس وقت مجھے حکمتیں عطا کی گئیں۔ گویا مجھے جوامع الکلم عطا کئے گئے۔ پس میں خدا کا شکر بجا لا کر منبر پر چڑھا۔ جب میں اس موقف اعلیٰ پر قائم ہوا شرمسار ہو کر اپنے منہ کو ڈھانپ لیا۔ پھر تائبیدیا گیا میں روح القدس سے۔ اور اشعار ذیل شروع کئے

یا منزل الایات والانباء :: انزل علیّ معالم الاسماء

اے نازل کرنے والے آیات اور اخبار کے :: مجھ پر معالم الاسماء نازل فرما

حتی اکون لحمد ذاتک جامعاً :: بمحامد السراء والضراء

تا کہ میں راحت و تکلیف ہر حال میں تیری ذات کے محامد جامع ہو جاؤں۔

پھر میں نے آنحضرت صلی اللہ علیہ وآلہ وسلم کی طرف اشارہ کر کے کہا ہے

ویکون هذا لسید العلم الذی :: جردتہ من دورۃ الخلفاء

اور ہے یہ سید علم جس کو تو نے :: خلفاء کے دورہ سے نکالا (مبعوث کیا

وجعلتہ الاصل الکریم وادم :: ما بین طینۃ خلقہ والماء

اور تو نے اس کو اصل کریم بنایا :: درحالیکہ آدمؑ ابھی آب و گل میں تھے

ونقلتہ حتی استدار زمانہ :: وعطفت اخرہ علی الابداء

اور ظاہری خلقت میں تو نے اس کو (پشت بہ پشت) نقل کیا تا کہ اس کا زمانہ پھر کرایا اور اسکی ابتدا و انتہا طاری

واقمة عبداً ذلیلاً خاضعاً :: دھرا یناجیکم بغار حراء

اور تو نے اس کو بہت عرصہ تک غار حرا میں ٹھیرا جو وہاں بندگی اور خشوع و خضوع سے بارگاہ ایزدی میں مناجات کرتا رہتا

حتی اتاہ مبشراً من عند کم :: جبریل نالمنصوص بالانباء

تا کہ اس کے پاس بارگاہ حق سبحانہ سے مبشروحی جبریل آیا جو پیغام الہی لانے میں مخصوص ہے

قال السلام علیک انت محمد :: سرالعباد وخاتم النبء

اور جبریل نے کہا السلام علیکم آپ محمد ہیں :: سرالعباد اور خاتم الانبیاء

یا سیدی حقا قول فقال لی ۛ صدقاً نطقت فانت ظل ردائی

یا سیدی میں حق کہتا ہوں۔ آنحضرت نے فرمایا تو نے سچ کہا ہے کیونکہ تو میری چادر کا ظل ہے

فاحمد وزدنی حمد ربك جاهلاً ۛ فلقد وهبت حقائق الاشياء

پس حمد کر اور نہایت کوشش سے مجھ کو اپنے رب کی حمد سنا کیونکہ تجھ کو حقائق الاشیا عطا کی گئی ہیں

وانثر لنا من شان ربك ما انجلی ۛ لفوادك المحفوظ في الظالماء

اور بیان کرہائے لئے اپنے رب کی شان جو تیرے محفوظ دل پر ظلمات میں متجلی ہوئی

من كل حق قائم بحقیقۃ ۛ یا تبارک مملوکا بغیر شرا

ہر حق سے جو حقیقت کے ساتھ قائم ہے۔ آتا ہے تجھ کو مملوک بغیر شرا کے

بعداً حضرت الشیخ نے حمد و ثنا نثر میں بیان کی۔ اور اس کے اخیر میں فرماتے ہیں۔

پھر میں واپس لایا گیا اس مشہد مثالی سے عالم سفلی کی طرف۔ پس میں نے اس حمد مقدس کو اپنی اس کتاب کا خطبہ بنایا۔ کاتب الحروف کہتا ہے۔

پھر حضور انورؐ نے فرمایا۔ اس خطبہ کے بیان سے میری غرض چند شکوک کا

رفع اور چند دقائق مذکورہ کا حل تھا۔ اور نیز یہ کہ علمی و شہودی پایہ اور علوم مرتبہ حضرت

الشیخ کا تم لوگوں پر ظاہر ہو۔ اب انصاف کرنا چاہیے۔ کہ جن لوگوں نے حضرت الشیخ

پر تشنیع اور تغلیط کی۔ کیا ان کو یہ اعلیٰ مقام اور بلند منصب نصیب ہوا۔ حاشا و کلا۔

اور نیز چونکہ حضرت الشیخ کو اللہ تعالیٰ نے وارث و حافظ شریعت بنایا ہے۔ جیسا کہ

خطبہ مذکورہ سے واضح ہوا۔ پس آپ کی کلام کس طرح خلاف شریعت غرأ واقع

ہوگی۔ پس بناءً علیہ بعضے حضرات کا اعتراض قلت علمی اور ان کی نظروں کی عدم

استیعاب و احاطہ حضرت الشیخ کی تصانیف پر محمول ہوگا۔ چنانچہ شاہ ولی اللہ صاحب

نے اس امر کی اپنی کتاب مکتوب مدنی میں ایک جگہ تصریح فرمادی ہے۔

## ملفوظ (۱۱)

ایک دن حضور انورؐ مسجد شریف میں بعد نماز عصر کے رونق افروز تھے۔

کسی حاضر مجلس نے پنجاب کے ایک سجادہ نشین کے متعلق ذکر کیا کہ انہوں نے والٹر نے ہند کی ادغوت کی ہے اور جاگیر کا مطالبہ بھی کیا ہے۔

حضور انور نے فرمایا کہ جاگیر کی بات تو قابل اعتبار نہیں ہے۔ کیونکہ قاضی سراج الدین صاحب وکیل کی زبان سے سنا گیا کہ پیر صاحب مکھڑ شریف نے باوجود فوجی جرنیلوں و کرنیلوں کے تصدیقات کے جاگیر کے بارے میں والٹر نے ہند کو درخواست دی کہ ہمارا خاندان عالی شان قدیم سے ہے۔ اور اب ہماری حالت رو بہ تنزل ہے۔ کیونکہ خرچ زیادہ اور آمدنی کم ہے۔ اس لئے ہم امیدوار ہیں۔ کہ ہم کو جاگیر عطا کی جائے۔

والٹر نے بہادر نے ان کی درخواست نامنظور کر کے لکھا۔ کہ اگر سرکار یہ سلسلہ جاری کرے۔ تو اس کا بہم پہنچانا مشکل ہے۔ پس جب ان کو جاگیر نہیں ملی۔ تو پھر اور کسی کو ملنا بظاہر مشکل ہے۔ البتہ شاید فقیر صاحب کو والٹر نے کی ملاقات میں کوئی امر ضروریات دنیاوی سے مد نظر ہو۔ پس جواز و اباحت میں کلام نہیں۔ لیکن فقر کے مشرب و مذاق سے نامناسب ہے۔ کیونکہ اس امرت مرحومہ میں اگر کوئی فقیر ہو تو محمدی ہوگا۔ اور مذاق محمدی عین مشرب ابراہیمی ہے۔ جیسا کہ آیتہ کریمہ قل بل صلاۃ ابراہیم حنیفاً اس پر مشعر ہے اور حضرت ابراہیم علی نبینا وعلیہ الصلوٰۃ والسلام نے آگ میں استعانت بالغیر نہیں فرمائی۔ چنانچہ روایت ہے کہ اس وقت جبریل علیہ السلام نے عرض کی اگر کچھ حاجت ہو ارشاد فرمایا جائے۔ حضرت ابراہیم علیہ السلام نے فرمایا اما الیک فلا واما الی اللہ فنعم۔ یعنی اے جبریل میں تجھ سے کچھ نہیں مانگتا۔ میری حاجتیں اللہ تعالیٰ کی بارگاہ سے مطلوب ہیں۔ غرضیکہ دیوان صاحب پاکپتنی کا جلسہ دہلی میں جانا مجبوری تھا۔ کیونکہ ان میں دو حیثیتیں ہیں۔ ایک سجادگی دوسری شہسی۔ دوسری حیثیت سے ان کا جانا ضروری تھا۔ باقی حضرات بلا کسی غرض کے نہیں گئے۔ اس آئے جانے سے دنیاوی فوائد حاصل کئے۔ چنانچہ بالفعل ایک سجادہ نشین صاحب نے اپنی خلافت کے دلائل سے جلسہ دہلی میں حاضر ہونا بھی ایک دلیل پیش کی۔ یعنی میں صاحب سجادہ ہوں کیونکہ میں ہی جلسہ دہلی میں حاضر ہوا ہوں۔ اگر فلاں صاحبزادہ صاحب سجادہ نشین ہوتے تو وہ جلسہ میں جاتے۔

## ملفوظ (۱۲)

ایک دن حضور انورؐ بعد نماز عصر مسجد شریف میں رونق افروز تھے۔ دریافت فرمایا کہ میاں عبداللہ نہیں؟ عرض کی گئی کہ راولپنڈی گیا ہے۔

حضور انورؐ نے فرمایا۔ آدمی نہایت خوب سادہ و صبح کا اور محض تسلیم ہے۔ جو کچھ خیر و شر واقع ہو اس کے جواب میں ایک ہی جملہ ادا کرتا ہے یعنی اچھا خیر کے تھیا (کہا)۔ گویا میاں عبداللہ کے اس جملہ کا منہ مثل منہ وحدت الوجود کے ہے کہ ہر چیز اس میں سما جاتی ہے۔ بعد حضور انورؐ نے منشی کریم بخش سیالوی سے دریافت فرمایا کہ اب تیرا لڑکا اچھا ہے۔ اس نے عرض کی حضور کا کرم ہے۔ مگر خاک بہت کھاتا ہے۔ حضور انورؐ نے فرمایا اچھا خیر کے تھیا۔

نیز حضور انورؐ نے ایک شخص کو مسجد میں طلب فرما کر پوچھا۔ کہ تو کہاں سے آیا ہے۔ اس نے عرض کی۔ سکھر سے۔ حضور انورؐ نے فرمایا کہ تو کا قبہ خوان طالب علم ہو کر کیوں اتنی تکلیف اٹھاتے ہوئے دور دراز ملک میں پہنچا۔ اس نے جانے میں تقریباً دو ماہ کا عرصہ خرچ ہوگا۔ اور بہت سبق ناغہ۔ اس نے عرض کی محض حضور کی تعریف سن کر حاضر ہوا ہوں۔

حضور انورؐ نے فرمایا کہ اب ترقی علم کی دعا کرتا ہے یا طریقہ میں داخل ہونا چاہتا ہے عرض کی دونو کام چاہتا ہوں۔ حضور اقدس نے بیعت فرما کر ارشاد فرمایا کہ فی الحال تجھ کو تھوڑا سا کام بتایا جاتا ہے۔ لیکن اپنے اوپر واجب و لازم کرنا ہوگا۔ یہ تاکید اس واسطے کرتا ہوں کہ ہم کو طالب علموں کی عادت معلوم ہے کچھ آزاد قسم کے ہوتے ہیں۔ چند روز کوئی کام اختیار کر کے پھر جلدی چھوڑ دیتے ہیں۔ کام یہ ہے۔ کہ اول ہمیشہ نماز باجماعت ادا کرنا اور طلبہ کی طرح جماعت میں تکاسل و تساہل نہ کرنا۔ دوم یہ کہ مسواک کو اپنے اوپر لازم رکھنا۔ سوم یہ کہ بعد نماز فجر کے درود مستغاث شریف و سلسلہ چشتیہ عربیہ دیکھ کر پڑھنا۔

پھر اس وقت ایک اور شخص نے حاضر ہو کر بیعت کے لئے عرض کی۔ حضور انورؐ نے فرمایا۔ کہ تو موضع حضور میں رہتا ہے۔ اور تیرے قریب میاں فضل الہی صاحب اخون وغیرہ

جیسے بزرگ موجود ہیں۔ جو اکثر روزہ میں رہا کرتے ہیں۔ اور جو وغیرہ کھاتے ہیں۔ ہمیشہ چلہ میں رہتے ہیں۔ ہم آزاد مرد دنیا دار ہیں۔ وہاں تو نے بیعت کیوں نہ کی اس نے عرض کی کہ میں ان کے پاس تفسیر جلالین پڑھتا ہوں۔ لیکن بیعت نہیں کی۔ حضور کے ساتھ بیعت کا شوق ہے۔ حضور انورؐ نے بیعت کر کے تلقین فرمائی۔ کہ ہر کسی کو اپنے سے بہتر جاننا اور کسی کے عیب پر نظر نہ کرنا۔ بلکہ اپنے عیبوں پر نظر رکھنا اور دوسروں کے ساتھ حسن ظن۔ درود مستغاث شریف و سلسلہ شریف پشتیہ عربیہ کا وظیفہ رکھنا۔ اور خیال رکھنا کسی آخون وغیرہ کے کہنے سے اس کو ترک نہ کرنا۔

بعدہ حضور انورؐ نے فرمایا۔ کہ یہ وظیفہ خود تجھے نہ چھوڑے گا۔ اور اس کے چھوڑنے پر قادر نہ ہو سکے گا۔ کاتب الحروف کہتا ہے۔ گویا حضور اقدس نے حضرت سعدی کی رباعی ذیل اس کو ارشاد فرمائی جس میں خود بینی اور بدظنی سے منع کی گئی ہے۔

مراپروانا تے مرشد شہاب : دو انداز فرمود بر روئے آب  
یکے آنکہ در خویش خود بین مباش : دگر آنکہ در غیر بد بین مباش

## ملفوظ (۱۳)

ایک شخص نے چند دانہ اخروٹ بطور نذر پیش کئے۔ حضور انورؐ نے فرمایا۔ تمہارے ہاں اخروٹ کے درخت ہوتے ہیں۔ اس نے عرض کی ہمارے قرب و جوار میں ہوتے ہیں۔ فرمایا یہ درخت کتنا بڑا ہوتا ہے۔ عرض کی نہایت اونچا اور بڑا مثل درخت پپیل کے ہوتا ہے۔ پھر اس شخص نے عرض کی۔ کہ اگر حضور کے باغ میں چند دانہ کاشت کئے جائیں عجیبہ درخت ہونگے۔ موسم اندھیری پکے (سیاہ راتوں) میں کاشت کیا جاتا ہے حضور انورؐ نے ایک دانہ اخروٹ کا اپنے ہاتھ مبارک میں لے کر فرمایا۔ سبحان اللہ اس ایک چھوٹے سے دانہ میں کامل درخت موجود و مندرج ہے۔ یعنی اس میں دو سلسلہ ہیں۔ فاعلہ و منفعلہ اور ہر ایک قوت اپنے اپنے اقتضا پر مؤثر اور متاثر ہوتی ہے۔ بعورہ حضور نے فرمایا۔ اسی طرح ذات حق سبحانہ میں جمیع اسماء و صفات مندرج

ہیں۔ اور ان میں بھی دو سلسلہ ہیں۔ ایک فاعلیہ کہ عبارت ہے اسماء اور صفات سے۔ دوسری منفعلہ کہ حقائق ممکنات سے عبارت ہے ۴

## ملفوظ (۱۴)

ایک دن حضور انورؐ نے دربار میں بیان فرمایا۔ مجھے یاد ہے۔ کہ سات سال یا آٹھ سال کی عمر میں شیطان کے ساتھ عالم خواب میں کشتی کی۔ جب میں اس پر غالب آکر ارادہ کرتا ہوں کہ اس کو زمین پر دے ماروں۔ اور اپنے دل میں خوش ہوتا ہوں کہ میں نے اس کو پچھاڑ لیا۔ ناگاہ وہ غالب آجاتا ہے اور میں مغلوب ہو کر قریب ہے کہ زمین پر آؤں۔ فوراً لاجول ولا قوۃ الا باللہ کہتا ہوں۔ بجز کہنے کے میں غالب ہو جاتا ہوں اور وہ مغلوب۔ اسی طرح تین بار معاملہ ہوا۔ غرض یہ ہے کہ اس قسم رؤیا سے عقائد فلاسفہ اور ان کے خیالات فاسدہ کی تردید ہوتی ہے۔ مثلاً وہ کہتے ہیں کہ قبر میں سوال و جواب نہیں کیونکہ نکیرین من ربک ومن نیکرین کہیں گے۔ اور عامی جاہل کو عربی میں جواب کیسے آئے گا۔ جواب یہ ہے۔ کہ اس قسم کے جواب وغیرہ حق سبحانہ و تعالیٰ کے الہام سے ہوا کرتے ہیں۔ چنانچہ رؤیا مذکورہ کے معاملہ سے مفہوم ہوتا ہے۔ کیونکہ سات آٹھ سال کی عمر میں شیطان وغیرہ کو پہچاننا عموماً محال ہے۔ اس وقت میرا دل یقیناً شہادت دیتا تھا کہ یہ شیطان ہے۔ اور نیز کلمہ لاجول ولا قوۃ الا باللہ کا الفاہ بدون الہام حق سبحانہ کے ناممکن ہے ۴

## ملفوظ (۱۵)

پنجشنبہ کے دن دربار شریف میں رونق افروز تھے۔ سب طالب علم اور سامعین فصوص کے سبق کے لئے حاضر ہوئے۔ جناب مولوی غازی صاحب کو مخاطب کر کے فرمایا۔ مولوی صاحب فقرہ اوجد العالم کلمہ کا حاصل پنج روزہ تحقیق سے کیا نکلا۔ خلاصہ یہ کہ ایجاد عالم کے دو سلسلے ہیں۔ لظون اور ظہور۔ لظون عبارت ہے صور ظلیہ سے کہ بعض

حکماء ان کو مثل افلاطونہ سے تعبیر کرتے ہیں۔ خفّاء ان کے لوازم سے ہے۔ اور ظہور عبارت ہے وجود انبساطی سے کہ اس کو ہبیا بھی کہتے ہیں۔ اس کی مثال عالم محسوسات میں اس گل کی طرح ہے کہ بتا، (معمار) اس کو بچھا کر جو صورت چاہتا ہے۔ اس پر نقش اور ثابت کرتا ہے۔ پس ایجاد کا معنی یہ ہوا کہ جب حق سبحانہ و تعالیٰ کا ارادہ کسی چیز کو وجود میں لانے کا ہوتا ہے۔ اس صورت کو کہ اس کے علم میں ثابت اور حاضر تھی وجود انبساطی کے ساتھ نسبت اور رابطہ پیدا کر دیتا ہے لیکن وہ ربط مجہول لکیفیۃ معقول الانینہ ہے۔ ظاہر میں تقابل سے تعبیر کی جا سکتی ہے اور بس۔ اس ربط یا تقابل کا اثر یہ ہے کہ بالفعل اس چیز پر ترتب آثار جاری ہوتا ہے۔ صور علمیہ کے تقابل اور وجود انبساطی کی مثال محسوسات میں مرآت اور صور مرئیہ فی المرآت ہو سکتی ہے۔ یعنی وجود انبساطی مرآت (شیشہ) کی مانند ہے۔ اور صور علمیہ نقوش کی مانند۔ جیسا کہ صورت مرئیہ فی المرآت کو نہ من کل الوجوه عین کہا جاتا ہے نہ غیر۔ نہ داخل اور نہ خارج۔ وہاں کبھی ایسا ہی سمجھنا چاہیے۔ یا یہ کہ وجود انبساطی مثل کلی کے ہے۔ کہ بطور نازل اپنی جزئیات میں موجود ہوئی ہے۔ بعض مقامات

پر حضرت الشیخ نے اسی وجود انبساطی کے بارہ میں فرمایا ہے ہوا الحق المخلوق بہ کل شیء پس ناواقف مطرب نہ سمجھ کر معترض ہوتا ہے۔ کہ وجود انبساطی چونکہ عبارت ہے ہبیا سے اس کو حق کس طرح کہا جا سکتا ہے۔ معترض کو معلوم نہیں کہ حق یہاں بمعنی ثابت ہے نہ یہ کہ ذات حق سبحانہ و تعالیٰ مراد ہے۔ یعنی وجود انبساطی ایک ثابت امر ہے کہ جس سے ہر شے مخلوق ہوتی ہے۔ خیال دو قسم ہے متصل و منفصل۔ متصل عبارت اس قوت سے ہے جو مؤدع ہے ہر فرد بشر کے دماغ میں۔ اور منفصل عبارت ہے ہبیا سے کہ اس کو عالم مثال بھی کہتے ہیں۔ سوال و جواب قبر وغیرہ کا اسی خیال منفصل کی قسم سے ہے۔ ہر دو خیال کی مثال محسوسات میں گائے وغیرہ کا سینک سمجھ لینا چاہیے۔ کہ ایک طرف اس کا شادہ ہوتا ہے اور دوسرا تنگ خیال منفصل گویا اس کا کھلا طرف ہے اور متصل باریک طرف۔ غرض یہ کہ وہی منفصل خیال وسعت سے تنگی کو پہنچ کر ہر فرد بشر کے خیال میں متمکن ہوا۔ کینونت کے پانچ مراتب ہیں۔ اول عجاظنا نچہ رسول اللہ صلی اللہ علیہ وآلہ وسلم سے سوال کیا گیا۔ این کان سابتا قبل ان یخلق الخلق فقال فی عماء ما فوقہ ہواء وما تحتہ ہواء یعنی ہوا رب مخلوقات کی



پیدائش سے پہلے کہاں تھا۔ آپ نے فرمایا عَمَّامیں جس کے اوپر نیچے ہوا تھی۔ دو ٹم استوا چنانچہ  
 آیتہ الرحمن علی العرش استوی اس پر مشعر ہے۔ سو ٹم آسمان اول پر نزول جیسا کہ  
 حدیث میں آیا ہے۔ چہا ٹم آیتہ وهو الذی فی السماء الہ فی الارض الہ کا مفہوم  
 پنجم آیتہ وهو معکم ایما کنتم میں مذکور ہے۔ عارف کو ذات حق سبحانہ و تعالیٰ  
 شہود میں آتی ہے نہ علم میں۔ یعنی ذات حق مشہود ہوتی ہے اور معلوم نہیں  
 ہوتی۔ کوئی چیز تنزل کے وقت اپنی حقیقت سے جدا اور خارج نہیں ہوتی۔  
 اور نہ ہی اس میں کوئی قدرح اور نقص عائد ہو سکتا ہے۔ چنانچہ جبریل کا  
 تنزل وحیہ کلبی کی صورت میں۔ اور آیتہ فتمثل لہا بشرک سویا اس کی موید۔ اور  
 نیز آیتہ وقال انما انا رسول ربک اور نیز آیتہ یا موسیٰ انی انا اللہ رب العالمین  
 ورنہ حمل غیر صحیح اور ناممکن۔ اور نیز اسی کے موید ہیں اشعار ذیل مولانا روم قدس  
 سرہ العزیز سے

گر جدا بینی زحق تو خواجہ را : گم کنی ہم متن و ہم دیبا جہ را  
 چوں تو ذاتِ پیرا کردی قبول : ہم خدا در ذاتش آمد ہم رسول  
 (یعنی اگر تو پیر کو خدا سے جدا دیکھتا ہے تو غلطی میں ہے۔ جب پیر کی ذات کو  
 تو نے قبول کر لیا اس میں خدا اور رسول بھی آگئے)  
 کاتب الحروف کہتا ہے۔ اسی کی موید ہے رباعی ذیل حضرت چراغ دہلوی کی یہ  
 گفتیم پیمبری تو یا پیر : گفتا دوئی ز رہ برگیر  
 چوں نیک بدیدہ آں نکو بود : من و پیر و پیر ہمہ او بود  
 (یعنی میں نے پوچھا تو پیر ہے یا پیغمبر۔ فرمایا دوئی کو دور کر جب اچھی طرح دیکھا تو سب وہی تھا)  
 بعدہ حضور انور نے فرمایا ایک تمثیل ہے ایک بروز۔ تمثیل چنانچہ فتمثل لہا  
 بشرک سویا۔ بروز یہ کہ حق سبحانہ و تعالیٰ انسان کامل میں ظہور فرماتا ہے۔ جیسا کہ  
 منصور میں انا الحق کہا۔

نقل ہے کہ ایک دن منصور علیہ الرحمۃ حضرت جنید کی خدمت میں حاضر ہوئے

انہوں نے منصور کو دیکھ کر فرمایا۔ مجھے معلوم ہوتا ہے کہ یہ تیری گردن دار کی منتظر ہے۔ منصور نے عرض کی کیوں نہ ہو آپ جیسے واقف اسرار اس وقت سکوت میں ہوں گے۔ مولانا رحمہ نے فرمایا ہے سے

چوں قلم درد دست غدارے بود : لاجرم منصور بردارے بود

حضور انورؑ نے فرمایا کہ غدار سے مراد ناواقف اسرار ہے نہ دوسرا معنی۔ نیز حضور انورؑ نے فرمایا۔ جس زمانہ میں علی گڑھ پڑھتا تھا۔ ایک دن اپنے حجرہ میں کسی حالت میں خواجہ حافظؒ کے شعر پڑھ رہا تھا۔ ناگاہ حافظ عبدالقدوس صاحبؒ اور نیز چند دیگر اشخاص قرب و جوار سے جمع ہو کر حجرہ کے باہر سنتے رہے اور نہایت محظوظ ہوئے۔ خصوصاً حافظ عبدالقدوس صاحب پر عجیب اثر طاری ہوا اور غازی صاحب کو معلوم ہے۔ کہ حافظ عبدالقدوس صاحب وہ شخص تھے کہ کسی وقت میں کتابوں کا مطالعہ نہیں چھوڑتے تھے۔ جب میں نے سیال شریف کے سفر کا ارادہ کیا اور شہر سے باہر نکلا۔ تو حافظ صاحب بھی میرے پیچھے روانہ ہو پڑے۔ حالانکہ میرے پاس ایک پیسہ بھی نہ تھا۔ عرض کہ ہم خدا کے فضل سے سیال شریف پہنچے۔ ایک دن مجلس میں حافظ صاحب نے حضرت صاحب سے استفادہ کیا کہ حافظؒ کے شعر ذیل کا کیا معنی ہے سے

آن تلخوش کہ صوفی ام الحباشش خواند : اشہی لنا و احلی من قبلۃ العذار

حضرت صاحب نے فرمایا حافظ صاحب اسی طرح ایک دن شعر مذکور کا معنی ہمارے حضرت اعلیٰ تونسویؒ سے کسی شخص نے پوچھا تھا۔ آپ نے فرمایا مصرع اول بشرطی کا مرتبہ میں ہے اور مصرع ثانی لا بشرطی کے مرتبہ میں۔

حضور انورؑ نے فرمایا۔ چونکہ حضرت صاحب اس قسم کی کلام سے خوش ہوتے تھے لہذا ایک اور قصہ بھی بیان فرمایا۔ یعنی ایک دن کسی مولوی نے حضرت اعلیٰ تونسویؒ سے پوچھا۔ کہ شعر ذیل میں سے

چوں مدد پیر مرا گشت یار : نیست مرا حاجت آمرزگار

لفظ صحیح آموزگار ہے یا آموزگار۔ اس اثناء میں عصر کی اذان ہو گئی۔ نماز کے واسطے تشریف لے گئے جب واپس تشریف لائے۔ مولوی مذکور نے پھر عرض کی کہ حضرت اس صورت میں معنی درست نہیں آتا کیونکہ معنی یہ ہوتا ہے۔ مجھے خدا کی حاجت نہیں رہی۔ البتہ اگر آموزگار ہو تو صحیح ہے کہ آموزگار بمعنی استاد ہے۔ حضرت اعلیٰ جذبہ و جوش کی حالت میں آکر فرمانے لگے جبکہ پیر مظهر اتم ہوا پھر کونسا خدا تیرا باقی رہ گیا۔

حضور انورؐ نے فرمایا چونکہ وہ صاحب حال تھے اس لئے ان کا ذوق لفظ آموزگار سے ایسا کرتا تھا۔ بعدہ حضور انورؐ نے فرمایا ایک میرا سوال غیر مقلدین پر اسی قسم کا تھا۔ یعنی جو حدیث تحول فی الصور کی بخاری میں ہے آیتہ لیس کمثلہ شیء کے منافی معلوم ہوتی ہے کیونکہ ایک صورت میں تحول سے ایک فرد ہوا دوسری صورت میں تحول سے دوسرا فرد۔ علیٰ ہذا القیاس۔ اور افراد نوعی میں اتحاد ہوا کرتا ہے نہ تباہی۔ اس کا جواب ان سے قیامت تک راست نہیں آسکتا۔ اور نیز فرمایا کہ ایک دن مولوی غیر مقلد نے آکر پوچھا کہ قصیدہ غوثیہ شریف کس کی تصنیف ہے۔ میں نے جواب دیا۔ حضرت سیدنا شیخ عبدالقادر الجیلانی رضی اللہ تعالیٰ عنہ کی۔ اس نے کہا وہ تو عالم تھے۔ اس قسم کی کلام ان کی نہ ہوگی۔ کیونکہ اس میں کہا ہے و افعل ما نشاء فالاسم عالی (جو چاہے کر میرا نام بلند ہے)

میں نے جواب دیا۔ یہاں دو امر ہیں۔ ایک ثبوت تصنیف۔ دوسرا وجہ استبعاد۔ دونوں کا جواب سنو۔ امر اول کی دلیل تو اتر ہے۔ کیونکہ ہر زمانہ میں جم غفیر اس کے قائل ہوئے ہیں اور تو اتر ادلہ قطعہ میں سے ہے۔ اب دوسرے امر کا جواب سن۔ بخاری شریف میں تو نے دیکھا ہوگا کہ اہل بدر کے بارہ میں وارد ہوا ہے۔ ان اللہ قد اطلع علی اہل بدر فقال اعملوا ما شئتم پس فقرہ اعملوا ما شئتم آیتہ لا تقربوا الزنی وغیرہ سے کیسے راست آتا ہے۔ یہاں وجہ استبعاد تو بیان کرو یاں میں کروں گا۔ وہ حیران رہ گیا۔ میں نے کہا تو نے حدیث کا مطلب نہیں سمجھا۔ غایتہ ما فی الباب علماء ظاہر یہی کہینگے۔ کہ یہ ایسا کلمہ ہے جو خوشنودی کے وقت کہا جاتا ہے اور اس کی حقیقت مراد نہیں ہوتی۔ حالانکہ یہ مطلب نہیں ہے۔ اصل یہ ہے کہ جب اللہ تعالیٰ کسی پر رضامندی کی نظر فرماتا ہے اس کو ان عبادی لیس لہ اللہ تعالیٰ اہل بدر پر جلوہ گر ہوئے اور فرمایا جو چاہو کرو سہ لے شیطان میرے بندوں پر تیرا کچھ قابو نہ ہوگا۔

لاک علیہم سلطان کے زمرہ میں داخل کر کے اس کا خود حافظ و ناصر ہوتا ہے۔ پس وہ شخص معاصی کے ارتکاب پر کیسے قادر ہو سکتا ہے۔ پس ضرور جملہ اعمال و ماثمتہ میں تخصیص مراد ہوگی نہ تعمیم۔ کاتب الحروف کہتا ہے۔ حضور انورؐ نے فرمایا۔ پھر اس نے اپنے غیر مقلدین کی جماعت میں جا کر بیان کیا کہ میں فلاں کے پیچھے میں آیا گرفتار ہوا کہ خلاصی مشکل تھی۔ حضور انورؐ نے فرمایا وہ اپنی جگہ بیٹھ کر لاف زنی کرتے ہیں۔ اگر روبرو آئیں تو خدا کے فضل اور ارواح طیبہ کی برکت سے کچھ نہیں کر سکتے۔

بعدہ قصہ میاں صاحب کلیام شریف کا فرمایا۔ کہ مجھے ان کے ساتھ دلی نیاز تھی کیونکہ ان کو اللہ تعالیٰ کے ساتھ ایک نسبت یعنی مقام ذکر ان کو حاصل تھا اور وہ اپنے مقام میں صادق تھے۔ جب میں ان کے پاس جایا کرتا تھا۔ علماء وغیرہ اعتراض کرتے تھے۔ کہ فلاں (پیر صاحب) ایسے آدمی کے پاس جاتے ہیں کہ وہ تارک الصلوٰۃ ہے۔ لطف یہ کہ جو آدمی میاں صاحب کی خدمت میں رہتے تھے۔ وہ کہا کرتے تھے۔ کہ بابا جی صاحب آپ کے ساتھ نہایت مہربانی کرتے ہیں۔ آپ بھی نماز و تسبیح وغیرہ کیوں نہیں چھوڑ دیتے۔

میں جواب میں کہا کرتا تھا کہ اگر میاں صاحب خود مجھ کو کہیں کہ نماز کو چھوڑ دو میں ابھی تم کو اپنی مانند کروں گا۔ تو میں کبھی یہ امر قبول نہ کروں گا۔ بلکہ میں اگر یہاں رہوں ان کو بھی نماز پر راغب کروں۔ اور نیز یہ کہ گسارے علماء جمع ہو کر مجھے مانع ہوں کہ میاں صاحب کے پاس نہ جاؤں میں یہ بھی قبول نہ کروں گا۔ کیونکہ مجھے معلوم ہے کہ ان کو خدا تعالیٰ کے ساتھ بڑا تعلق ہے اور میں محض اسی لحاظ سے جایا کرتا ہوں۔ ہمیں ان کے باقی امور کے عدم التزام سے کیا غرض۔ کاتب الحروف کہتا ہے۔ حضور انورؐ نے فرمایا وہ مقام سُکر میں نہ تھے۔ جس کے باعث نماز ترک کر دی تھی۔ بلکہ ہوش و حواس میں تھے اور محض بے علمی کے باعث ایسا ہوا۔ چنانچہ بعض لوگ کہا کرتے ہیں کہ اصل نماز ایک رکعت ہے۔ جو نیاز دلی اور ذکر سے عبارت ہے۔ جب وہ حاصل ہوگئی۔ پس اس نماز وغیرہ کی کیا حاجت ہے۔

بعدہ حضور انورؐ نے فرمایا کہ ہمارے منتقدین حضرات مثل حضرت خواجہ بزرگ صاحب اجمیری رضی اللہ تعالیٰ عنہ وغیرہ امور شرعیہ کی رعایت بوجہ احسن فرمایا کرتے تھے۔ اور نماز وقت

مختار میں پڑھتے تھے۔ اس لئے اس گروہ پاک میں حکم خدا یزال العبد یتقرب الی بالنوافل  
حتی اکون سمعہ و بصرہ الحدیث بطور تجلی خاص آثار الوہیت اور تحقق باخلاق اللہ ظاہر ہوتے  
ہیں۔ اسی واسطے دیگر سلاسل کی طرح اس طریقہ عالیہ میں مصافحہ و معانقہ وغیرہ اکثر نہیں ہوتا۔ وجہ  
اس کی یہی ہے جو مذکور ہوئی۔ چنانچہ مولانا روم فرماتے ہیں

ہدیت حق است این از خلق نیست : ہدیت این مرد صاحب دلق نیست

(یعنی در حقیقت یہ حق تعالیٰ کا رعب ہے۔ صاحب خرقہ درویش کا نہیں) بعضے جاہل  
مراد نہ سمجھنے سے اعتراض کرتے ہیں۔ کہ اس طریقہ میں خلاف سنت رائج ہے۔ حاشا وکلا۔ اور جو  
بعضے امور میں تساہل و نکاسل مثل تاخیر صلوة وغیرہ متاخرین میں رائج ہوا ہے وہ بھی بسبب  
ان کی معذوری کے تھا مثل تقیر البول وغیرہ نہ بالقصد۔ الحال ان کے بعض معتقدین نے  
مطلب نہ سمجھ کر بطور سنت شیخ اپنے اوپر لازم کر لئے ہیں اور تاویلات رکیکہ اپنے لئے تراشے  
ہیں۔ باقی رہا مسئلہ سماع بالآلات کا۔ پس سچ تو یہ ہے کہ میں بذات خود اس امر سے نہایت  
دل تنگ ہوتا ہوں۔ کیونکہ عوام اس سے ناجائز فائدہ اٹھاتے ہیں لیکن دوسرے مقامات  
میں اس کے التزام سے میرا کیا حرج ہے۔ الا بلا برگردن ملا۔ مترجم کہتا ہے کہ آپ کے لفظوں  
ذیل سے واضح ہوتا ہے کہ سماع خواہ سازوں کے ساتھ بھی ہو کلی طور پر حرام نہیں۔ ورنہ  
آپ جیسے عالم ربانی ایسی مجالس میں قطعاً شرکت نہ فرماتے۔ ہاں سامعین کی اہلیت  
اور آداب مجلس اور شرائط طریقت کا لحاظ ضروری ہے جیسا کہ آنجناب کے تعامل اور معمولات  
سے واضح ہوتا ہے۔ اس مسئلہ کی مزید تحقیق کتاب ”نغمہ عشاق“ میں ملاحظہ ہو۔ نیز شامی کتاب  
المحظروالاباحہ میں منصف کے لئے کفایت ہے۔ معاند کے لئے دفتر بھی بے سود ہیں۔

قبلاً بابو جی مذکور فرماتے ہیں کہ آپ فرمایا کرتے تھے کہ مشائخ کرام کے سماع میں قطعاً کلام  
نہیں۔ لیکن آج کل نااہل لوگ ان حضرات کے فعل کو حجت بنا کر شرائط کا لحاظ نہیں کرتے۔  
جس کی وجہ سے دل تنگ ہوتا ہے۔ اور اس پر آپ حضرت سعدی کا شعر ذیل سے

سماع اے برادر بگویم کہ چہیت مگر مستمع را بدانند کہ کیست

پڑھا کرتے تھے۔ جس کا خلاصہ یہ ہے کہ اہل اور صاحب ذوق کے لئے سماع درست ہے  
لہ ہمیشہ نوافل عبادات سے بندہ پیسے قریب ہوتا رہتا ہے یہاں تک کہ میں اسکے کان اور آنکھ ہو جاتا ہوں۔

اور نا اہل اور صاحب لہو کے لئے درست نہیں ہے

## ملفوظ (۱۶)

ایک دن آپ دربار شریف میں رونق افروز تھے۔ سید صدیق شاہ صاحب و مولوی نور محمد صاحب میروی مولوی فضل حق صاحب شاہ پوری کو مخاطب کر کے فرمایا کہ تم لوگ کل راولپنڈی گئے تھے۔ ان میں سے سید صدیق شاہ صاحب نے عرض کی کہ جی کسی ضرورت کے لئے ہم گئے تھے۔ میاں خدابخش و بابا قادر بخش و حافظ غلام محمود امام مسجد صدر بازار تسلیم و نیاز عرض کرتے تھے۔

حضور انورؑ نے فرمایا کہ حافظ صاحب اور کیا کہتے تھے۔ شاہ صاحب نے عرض کی مولوی غلام دستگیر صاحب قصوری اور غیر مقلدین کے مباحثہ کا قصہ بیان کر کے کہا کہ اس مباحثہ میں حضور کی ایک کرامت دیکھی گئی کہ جب حضور نے غیر مقلدین پر سوال کیا تو سب لاجواب ہو کر عالم سکوت میں ہو گئے۔

حضور انورؑ نے فرمایا کہ تفصیل اس اجمال کی یوں ہے کہ جو رسالہ مولوی محمود شاہ صاحب واغظ نے اپنے نام پر طبع کرا کر شائع کیا تھا۔ فی الواقعہ وہ رسالہ حافظ عبد الہادی صاحب نابینا کی تصنیف تھا۔ اُس نے اس میں وجوب جمعہ فی القریٰ بدو قید شرائط اثبات کیا تھا۔ منجملہ اپنے دلائل کے بخاری کی حدیث بالفاظ ذیل۔ ان اول جمعة جمعت بعد رسول اللہ صلی اللہ علیہ وآلہ وسلم بجواثی قریة من البحرین بھی اپنے رسالہ میں درج کی تھی۔ جب علمائے حنفیہ مثل مولوی غلام دستگیر صاحب و مفتی شیخ احمد صاحب اڈیالہ وغیرہ نے حدیث مذکورہ کو دیکھا۔ معترض ہوئے۔ کہ اگر صاحب رسالہ لفظ قریہ کا بخاری سے تخریج کر دے اس کو اتنا انعام دیا جائے گا۔ غرض کہ لفظ مذکور پر فریقین کی بحث مقرر ہوئی اور محل مباحثہ میاں فضل الہی اپیل نویس کا گھر مقرر کیا۔ اس وقت حنفیہ کا مرئی و معاون میاں فضل الہی تھا۔ اور ظاہری میر عالم خان ڈپٹی ہزاروی غیر مقلدین کی تکیہ گاہ۔ کیونکہ قاضی امیر عالم خان ان کا ہم مشرب اور حافظ و عالم بھی تھا۔ اس اثناء میں کسی نے

مولوی غلام دستگیر صاحب کو کہا کہ فلاں (پیر صاحب) کا مباحثہ میں موجود ہونا تہایت ضروری ہے۔ ان کی شمولیت بغیر کام مشکل ہوگا۔ لیکن چونکہ بعضے اجبا میری آزاد طبعی سے واقف تھے۔ کہ فلاں کسی کی قید میں نہیں آتا۔ لہذا بطور سفارش طلبی پیر صاحب کلاں کی خدمت میں عریفہ لکھا۔ کہ آپ پیر صاحب خورد کو فرمائیں کہ وہ براہ مہربانی اس مباحثہ میں شامل ہو کر مشکور فرمائیں۔ چونکہ وہ بھی (پیر صاحب کلاں) میری طبع سے واقف تھے کہ وہ مخلیٰ بالطبع (آزاد طبع) رہتا ہے۔ حامل عریفہ کو فرمایا۔ کہ مکتوب لہ فلاںی جگہ بیٹھا ہوا ہے۔ اس کے پاس درخواست ہذا کو پیش کر دے۔ خلاصہ یہ کہ وہ آدمی میرے پاس آیا۔ میں نے وعدہ کیا کہ مقررہ تاریخ پر میں قاضی نظام الدین صاحب مرحوم کی زیارت پر ہوں گا۔ بعد انعقاد مجلس مباحثہ اطلاع دہی پر شامل ہو جاؤں گا۔

الغرض حسب وعدہ جب میں زیارت میں پہنچا۔ ناگاہ مولوی غلام دستگیر صاحب تشریف لائے۔ اس سے پہلے مولوی صاحب کا میرے ساتھ کوئی تعلق و تعارف نہ تھا۔ میں نے خلوت میں بطور علمی جانچ کے مولوی صاحب سے ایک بات دریافت کی۔ کہ مولوی صاحب اگر مباحثہ میں خصم یہ اعتراض کرے تو آپ کے پاس کیا جواب ہوگا۔ مولوی صاحب عالم تحیر میں چپ ہو گئے۔ معلوم ہوا کہ مولوی صاحب کار اس الممال ندارد ہے۔ ان کو تسلی دی گئی کہ بے غم رہو انشاء اللہ العزیزہ خیر ہوگی۔ غرض کہ مقررہ وقت پر میاں فضل الہی اپیل نویس کے مکان پر ہم جمع ہوئے۔ بہت دیر انتظار کی۔ لیکن چونکہ غیر مقلدین کو خبر ہو گئی تھی کہ فلاں (پیر صاحب) بھی مباحثہ میں شامل ہیں۔ وہاں سے گریز کر کے قاضی میر عالم خان ڈپٹی کے مکان پر جمع ہوئے۔ جب ہم کو اس امر کی اطلاع ہوئی۔ رائیں مختلف ہو گئیں۔ بعض نے کہا کہ وہاں جانا چاہیے۔ بعض انکاری ہوئے۔ آخر میں نے ان کو کہا چونکہ ہم ایک امر کے واسطے جمع ہوئے ہیں۔ اب ضرور فیصلہ کرنا چاہیے۔ اگر وہ یہاں سے بھاگ گئے ہم خود وہاں جاتے ہیں۔ خلاصہ یہ کہ ہم ڈپٹی صاحب کے مکان پر گئے۔ نامبروہ چونکہ سمجھدار اور واقف کار آدمی تھا۔ مجھے دیکھ کر تاثر گیا کہ اب مشکل پڑے گی۔ فوراً حکمت عملی سے اس نے

مجھے حکم (ثالث) مقرر کر دیا۔ مولوی غلام دستگیر صاحب و مفتی صاحب مذکور اصد  
کو ایک فریق کر دیا اور خود حافظ عبدالبہادی سے مل کر فریق ثانی بنا۔ حاصل یہ کہ لفظ  
قریب پر بحث شروع ہوئی۔ حنفیہ نے کہا حدیث بخاری میں لفظ قریب موجود نہیں۔ بلکہ  
حدیث کا فقرہ فقط بجوانی من البعدین ہے۔ حافظ نابینا نے کہا کہ فربری کے نسخہ  
میں موجود ہے اور نیز یہ کہ مشکوٰۃ شریف میں فلانی حدیث کو مؤلف نے لا کر حوالہ کر  
دیا کہ رواہ البخاری حالانکہ بخاری میں بعینہ وہ الفاظ موجود نہیں۔ اس سے معلوم ہوا کہ حدیث  
میں کسی لفظ کی کمی بیشی سے رواہ الفلانی کہا جاسکتا ہے۔ اس اثنا میں ڈپٹی صاحب نے  
بھی اس کی تائید میں کہا کہ فلاں حدیث کی ایک روایت میں لفظ امرأة واقع ہوا ہے اور  
دوسری روایت میں امراتہ۔ باوجود اختلاف لفظ کے جامع نے حوالہ تخریج کر دیا۔ اور  
چونکہ حافظ نابینا نے استشہاداً مشکوٰۃ شریف کا حوالہ دیا تھا۔ اس لئے مولوی غلام دستگیر  
صاحب تو اوراق کے الٹ پلٹ اور حدیث کی تخریج میں مصروف و مشغول ہو گئے۔ لیکن  
کافی وقت گزرنے پر بھی حدیث نہ ملی۔ اور نیز چونکہ نامبرودہ سے قرأت حدیث میں سبب  
لکنت زبان و رعب مجلس کے مضمون بعینہ ادا نہیں ہو سکتا تھا۔ اس اثنا میں ایک شخص  
مسئمی بہ میاں فضل الہی سیٹھ نے کہ حافظ صاحب صدر بازار والے اس کی مسجد میں  
مقیم تھے۔ بطور تخریج مجلس میں ہنسنا شروع کر دیا۔ میں نے درایتاً معلوم کیا کہ معاملہ تو لاکھ  
سے جاتا ہے۔ لاجرم میں نے ڈپٹی صاحب کو مخاطب کر کے کہا۔ کہ محل بحث لفظ قریب ہے  
اور جو حدیث اس کی تائید میں لائی گئی ہے وہ اس کی نظیر نہیں ہو سکتی۔ کیونکہ حدیث  
مذکورہ میں خواہ لفظ امرأة کا ہو یا امراتہ، جب خارج میں واقعہ ایک تھا ہے۔ پس اس میں  
کچھ نقص اور خرابی لازم نہیں آتی۔ بخلاف لفظ قریب کے کہ معرکہ الآرا و منشا اختلاف فیما  
بین المجتہدین ہوا ہے۔ کیونکہ حدیث بخاری میں اگر لفظ قریب کا ثابت نہ ہو تو علماء احناف  
کا مقصد ثابت ہوتا ہے اور ان کے مذہب کی تائید۔ اور اگر لفظ قریب ثابت ہو تو دوسرے  
علماء کی مراد ثابت ہوتی ہے۔ پس خصم پر لازم ہے کہ نظیر میں ایسا لفظ پیش کرے کہ وہ  
بھی معرکہ الآرا اور ائمہ مجتہدین کے درمیان منشا اختلاف ہو۔ واین هذا من ذالک



غرض کہ خداوند تعالیٰ کے فضل و کرم و ارواح طیبہ کی برکت سے تمام حریف مقابل عالم سکون میں لاجواب ہو گئے۔ ڈپٹی صاحب نے حافظ اعظمی پر زبرد و توجیح شروع کر دی کہ خبردار آئندہ ایسے رسالے تالیف و شائع نہ کرنا۔ ورنہ تیرے ساتھ معاملہ اچھا نہ ہوگا۔

جب مجلس برخواست ہوئی اور ہم وہاں سے نکلے۔ مولوی غلام دستگیر صاحب نہایت شکر یہ ادا کرنے لگے۔ اشارہ میں میرا ہاتھ پکڑ کر کہنے لگے۔ اللہ تعالیٰ نے میرے لئے تائب غیبی بھیج دی وغیرہ وغیرہ ورنہ کام مشکل تھا۔ اور صدر والے حافظ صاحب خوش و خرم ہوئے۔ کیونکہ وہ مسمیٰ فضل الہی سیٹھ کے ہاں ٹھہرے ہوئے تھے۔ وہ غیر مقلد آدمی تھا۔ اس نے اپنے پاس چند کتابیں صحاح ستہ وغیرہ کی تبرکار کھی ہوئی تھیں۔ اور ہمیشہ حافظ صاحب کے ساتھ مجادلہ کر کے تنگ کیا کرتا تھا۔ اور حافظ صاحب سے ملزم نہ ہوتا تھا۔ چونکہ مباشرتہ مذکورہ میں وہ بھی حاضر تھا۔ وہ اور اس کی ساری جماعت لاجواب و ملزم ہو گئی۔ حافظ صاحب اس امر سے نہایت خوش ہوئے تھے۔

بعدہ حضور انورؐ نے فرمایا کہ ایک دفعہ میں سیال شریف کے سفر سے واپس ہو کر حسب عادت زیارت مذکورہ میں ٹھہرا تھا۔ حافظ عبد الہادی نابینا وہاں آیا۔ میں نے کہا کہ حافظ صاحب دربارہ مسئلہ جمعہ فی القریٰ آپ نے جو رسالہ تالیف کیا ہے میری نظر سے گزرا ہے واقعی عدم شرائط کو آپ نے مدلل ثابت کیا ہے۔ کہ یہ شرائط مثبتہ فقہیہ فی الواقع معتزلہ سے منقول ہیں۔ حافظ اعظمی اس بات سے نہایت خوش ہوا۔ اور کہنے لگا میں نے نہایت محنت سے بہت سی کتابوں سے مسائل کو استخراج کیا ہے۔ اور طرفیہ کہ مولوی محمود شاہ واعظ نے رسالہ اپنے نام پر طبع کرایا ہے۔

حضور فرماتے ہیں پھر میں نے کہا کہ حافظ صاحب جمعہ کی فرضیت کے دونوں قول کہ مکہ معظمہ میں ہوئی یا مدینہ طیبہ علی صاحبہا الصلوٰۃ والسلام میں سے قول ذیل قوی تر ہے۔ کہ فرضیت مکہ معظمہ میں ہوئی اور عمل در آمد مدینہ طیبہ

میں ظہور پایا۔ چنانچہ امر مذکور آپ کے رسالہ میں بھی مشرح ہے۔ حافظ اعمیٰ نے تسلیم کیا۔ میں نے کہا پس کیا وجہ تھی کہ باوجود فرضیت جمعہ کے مکہ معظمہ میں عمل ظہور میں واقع نہ ہوا۔ اس نے کہا کہ کفار کے خوف سے نہ پڑھا گیا۔ میں نے کہا عجیب بات ہے کہ صلوٰۃ خمسہ باجماعت ادا کرنے سے خوف نہ تھا۔ اور جمعہ کے لئے خوف اور نیزیہ کہ جب خلیفہ ثانی مشرف باسلام ہوئے۔ علانیہ نماز پڑھی جاتی تھی اس وقت کچھ خوف نہ رہا۔ نامبرودہ نے کہا اس وقت تک جماعت نہ تھی بلکہ میں نے کہا آیتہ کریمہ ولا تجھروا بصلواتک ولا تخافتوا بها الایۃ مکی ہے یا نہ۔ نامبرودہ متامل ہوا۔ میں نے کہا تامل کی جگہ نہیں آئی مذکورہ بالاتفاق مکی ہے۔ اور اس کے شان نزول سے ظاہر ہے کہ اسی بارے یعنی (جماعت) میں نازل ہوئی۔ پھر معلوم ہوا۔ کہ آیہ جمعہ پر عدم عمل بلحاظ خوف کفار نہ تھا۔ بلکہ اس جہت سے تھا کہ اس وقت تک مشرکین کے غلبہ سے آنحضرت صلی اللہ علیہ وآلہ وسلم کی سلاطہ مکہ معظمہ میں قائم نہ تھی۔ اور سلطان کا اطلاق آنحضرت پر مفقود تھا۔ اس پر ثابت ہوا کہ شرائط وجوب جمعہ آیہ جمعہ سے ہی ماخوذ ہیں اور وجوب جمعہ مطلقاً لازم نہیں۔ چنانچہ امر مذکور پر مجتہدین نے تصریح کی ہے۔ نامبرودہ لاجواب اور نہایت شرمندہ ہوا۔

اور نیز حضور انور نے فرمایا کہ نامبرودہ کے مجلس میں آنے پر بلحاظ علمی حفا و وجوب کیا جاتا تھا۔ وہ مجلسوں میں مشہور کیا کرتا تھا کہ تم لوگ تو مجھے ایسا ویسا کرتے ہو اور فلاں (حضرت پیر صاحب) میری اس قدر تعظیم و تکریم فرماتے ہیں انہیں سنا گیا کہ نامبرودہ اس امر کا مدعی ہے کہ قرآن کریم کا ترجمہ میرے سوا کوئی نہیں جانتا۔ ایک دن مجلس میں آیا تو میں نے طنزاً کہا کہ اس زمانہ میں اکثر لوگ مفسر و محدث بن بیٹھے ہیں حالانکہ جملہ احرار اللہ کا معنی بھی نہیں جانتے۔ بلکہ صرف آل کا ترجمہ بھی نہیں کر سکتے۔ حافظ اعمیٰ نے معلوم کیا کہ میری طرف اشارہ ہے دوسرے پہلو پر گریں فوراً کہنے لگا۔ کہ میں بھی مدت سے شائق ہوں مگر ایسا قابل و کامل استاد نہیں۔

پھر مجلس کی حاضری وغیرہ ترک کر دی۔ مترجم کہتا ہے کہ جمعہ فی القریٰ کے مسئلہ کی مزید تحقیق کسی کو منظور ہو تو حضرت قبلہ عالمؒ کے فتاویٰ مہرہ میں ملاحظہ کرے۔

## ملفوظ (کا)

۲ ذوالقعدہ ۱۳۳۳ھ حضور انورؐ دربار شریف کے زینت بخش تھے۔ فصوص کے طلباء و سامعین حاضر ہوئے۔ فرمایا فریقین و جمودیہ و شہودیہ کی کتابوں میں بڑا اختلاف ہے۔ خواہش ہے کہ خلاصہ نکال کر لکھا جائے۔ لیکن فرصت نہیں۔ بعدہ چند کتابیں نکال کر امور ذیل کی تحقیق فرمائی۔ ایک یہ کہ اکابر شہودیہ مثل حضرت مجدد صاحب و مرزا جان جانا صاحب و مولوی ثناء اللہ صاحب پانی پتی نے اپنی کتابوں میں لکھا ہے۔ چونکہ اعیان ثابۃ عند الشیخ صور علمیہ سے عبارت ہیں۔ اور علم عین ذات ہے بناءً علیہ حضرت شیخ وحدت الوجود کے قائل ہوئے ہیں۔ فی الواقع ایسا نہیں بلکہ یہ الزام مالا یلزم ہے حضرت شیخ پر۔ کیونکہ بناء وحدت الوجود کی عند الشیخ امر مذکور پر مرتب نہیں ہے بلکہ تنزیل پر مرتب ہے۔ اس کی دلیل یہ ہے۔ کہ لفظ علم کے تین معنی ہیں ایک مصدری بمعنی دانستن اور یہ معنی عند الفریقین مراد نہیں ہے۔ دوم بمعنی حاضر عند المدرک یا حصول صورت اشئی فی العقل۔ سوم بمعنی منشاء انکشاف۔ حضرت الشیخ نے اسی تیسرے معنی کے ساتھ عین ذات کہا ہے۔ نہ دوسرے معنی کے ساتھ کہ عبارت ہے صور علمیہ سے۔ چنانچہ فرماتے ہیں۔ العلم لیس تصور العالم اور منشاء انکشاف عند الشیخ ذات حق سبحانہ و تعالیٰ ہے اور بس۔ نہ صور علمیہ۔ البتہ صورت علمی ممکن میں تو منشاء انکشاف ہو سکتی ہے واجب میں نہیں۔ ہاں اگر حضرت الشیخ تصور علمیہ کو منشاء انکشاف کے قائل ہوتے تو ترتیب امر مذکور کا قول ہی جائز ہوتا۔ ویس کذا لک۔ دوسرا مر یہ کہ حضرت مجدد صاحب نے فرمایا ہے کہ شہود حق سبحانہ و تعالیٰ کا کما حقہ باوجود لیس کمثلہ شیء ممکن اور جائز ہے۔ کیونکہ تکالیف شاقہ وغیرہ سے مقصد یہی ہے اور حضرت الشیخ نے فرمایا ہے کہ جب عبد عبد ہے حق سبحانہ تعالیٰ بحیثیت متجلی لہ

متجلی ہوتا ہے یعنی دیکھنے والا بوقت رؤیت اپنی استعداد کے موافق اپنی صورت کو آئینہ حق میں مشاہدہ کرتا ہے نہ ذات حق سبحانہ و تعالیٰ کو۔ ہاں دوسری صورت میں کہ رؤیت الحق بالحق ہو ہو سکتا ہے نہ رؤیت العبد بالحق۔

حضور انورؐ فرماتے ہیں کہ میرے خیال اور وجدان میں حق بجانب حضرت الشیخ زہد معلوم ہوتا ہے۔ چنانچہ بخاری کی حدیث تحول فی الصور سے ظاہر ہے۔ کیونکہ جب قیامت میں حق سبحانہ و تعالیٰ کا شہود صورت معتقدہ میں ہوگا۔ اور متجلی نہ کے اعتقاد کو دخل ہوگا۔ دنیا میں بھی اسی طرح سے ہے۔ چنانچہ موسیٰ علیہ السلام کو حسب حیثیت خود ناری صورت میں تجلی ہوئی۔ دوسروں کو اور صورت میں۔ علیؑ نیز القیاس۔ اسی مذکور کا مویذ ہے سید اراطائف حضرت جنید صاحب کا مقولہ ذیل کسی سائل کے جواب میں کہ ما لعرۃ معرفت کیا ہے۔ آپ نے فرمایا۔ لون المألون انائہ پانی کارنگ برتن جیسا ہوتا ہے۔ یعنی حصول معرفت الہی بمقدار ظرف عارف ہے اور بس۔ پس بناءً علیہ کلام ذیل (کہ ابن چہرے بینی۔ گفت ماہ رادرطشت مے بنیم۔ سائل گفت اگر بر قفاد نبل نداری بطرف آسمان چہرہ بینی) کا مطلب یہ ہے کہ تعینات کو چھوڑ کر لا تعین کا مشاہدہ کیوں نہیں کرتا۔

کاتب الحروف کہتا ہے کہ بعض اہل علم کی زبان سے میں نے سنا ہے کہ کلام مذکور میں سائل حضرت شمس تبریزیؒ تھے اور مجیب شیخ صدرالدین قونوی۔ منشار سوال یہ ہے کہ مجیب ایک خوب روامرد کو سامنے بٹھا کر اس کے صحیفہ رخسار پر جمال الہی کا مطالعہ و مشاہدہ کر رہے تھے۔

منترجم کہتا ہے کہ نفحات الانس میں مولانا جامیؒ نے یہ واقعہ شیخ اوحالدین کرمانی کے حالات میں لکھا ہے۔ جس میں سائل حضرت شیخ شمس تبریزیؒ تھے اور مجیب شیخ اوحالدین کرمانی۔ لہذا شیخ صدرالدین قونوی کا اسم گرامی لینے میں بعض اہل علم سے تسامح ہوا ہے۔

کاتب الحروف کہتا ہے کہ ایک دن جناب صاحبزادہ محمود صاحب تونسوی نے حسب عادت اپنے عنایت نامہ میں حافظ علیہ الرحمۃ کی ایک غزل بطور تحفہ و ہدیہ اور

اپنے عرض حال میں تحریر کی اور اس کے آخر میں فقرات ثلاثہ ذیل (پسند ہو یا نہ ہو۔ پسند ہو۔  
 لکھے۔ حضور انورؐ نے اس کے جواب میں حقائق و معارف نامہ ذیل تحریر فرما کر ارسال فرمایا۔  
 چونکہ وہ مکتوب شریف مناسب مقام و سیاق معلوم ہوتا ہے۔ اس واسطے ناظرین  
 کے استفادہ و استفادہ کے لئے بعینہ تبراگ و تمناً نقل کیا جاتا ہے۔

بروز جمعہ مکرمی و معظمی دامت عنایا نکم و حفظکم اللہ تعالیٰ

تسلیم و نیاز۔ ہر دو عنایت نامہ کا شکر یہ۔

مرسل البیہ ہچو من کا شکر یہ یا پسندیدگی متعلق عنایت مرسل یا نزاہت مرسل  
 چونکہ منجا و زاز حد استعداد خود نہ ہوگا۔ لہذا بغیر ماشکرت حق شکرک۔ ولا احصی ثناء  
 علی کلام من ہو البازی الا شہب علی اوج عالم القدس۔ کچھ عرض نہیں کر سکتا۔

فقرات ثلاثہ مندرجہ عنایت نامہ ثلاثہ (پسند ہو۔ یا نہ ہو۔ پسند ہو) کے محامل  
 مطابق معروض الصدر حسب ذیل ہیں:- پسند ہو ای علی قدر الاستعداد۔ یا نہ ہو  
 فی الواقع و یلیق بشان الحافظ قدس سرہ۔ پھر یہ ارشاد کہ پسند ہو۔ بغیر از عنوان ماشکرت  
 ولا احصی ثناء تعبیش کہ صورت نہ بندد۔ سچ ہے ما رأی الحق من رأی الحق الاستعداد  
 نعم رأی الحق بالحق من رأی الحق فالرائی والمرئی والروئیۃ من عین واحدة لفظ من در  
 جملہ ثانیہ را مصداقے ہر کس نے تو اند بود۔ الا الا کمل من الا کمل اعنی حضرت اعلیٰ رضی اللہ  
 تعالیٰ عنہ سے ہر گدائے مرد سلطان کے شود

مورچہ مسکین سلیمان کے شود

سبحان اللہ الحق من الحق للحق اعنی۔ اسان کو عشق تو ہے تانندی خبرتساں کو ہو ہی  
 کیوں نہ ہو سے

نشان آدم و حوا کجا بود کہ عشق بے نشان در جان ما بود

حق حق حق۔ زیادہ نیاز۔ سب کو ما واجب۔ ۱۱

کاتب الحروف کہتا ہے۔ جملہ (اسان کو عشق تو ہے الخ) اشارہ اس قصہ کی طرف ہے  
 جو مقام پاک پٹن شریف میں حضرت اعلیٰ تونسوی اور شیخ غلام محی الدین قصوری کے درمیان

مباحثہ واقع ہوا۔ تفصیل پہلے گزر چکی ہے۔

تیسرا امر یہ کہ مجدد صاحب نے کہا ہے۔ ہمارے شہود کا درجہ اہل وجود کے درجہ سے فائق ہے۔ کیونکہ لا موجود الا اللہ بمنزلہ علم الیقین ہے۔ ولا مشہود الا اللہ بدرجہ حق الیقین۔ جواب یہ ہے کہ بتدی کے لئے تو دونوں تعلیمیں برابر ہیں۔ کیونکہ وہ محض اپنے شیخ کی تقلید میں لا موجود الا اللہ یا لا مشہود الا اللہ کہتا ہے اور بس۔ اور منتہی کے لئے لا موجود الا اللہ بھی بمرتبہ حق الیقین ہے نہ علم الیقین۔ کیونکہ وہ شہود سے کہتا ہے۔ چوتھا امر یہ کہ عند الشیخ عالم من کل الوجوہ عین نہیں۔ چنانچہ اس امر پر مواضع کثیرہ میں تشریح و تصریح فرمائی ہے۔ بلکہ عالم کا تعلق حق سبحانہ و تعالیٰ کے ساتھ ایسا ہے جیسے آئینہ میں نظر آنے والی صورت کا تعلق ہے۔ چنانچہ اس صورت کو نہ عین کہا جا سکتا ہے نہ غیر۔ یہاں بھی ایسا ہی سمجھنا چاہیے۔ پس جو کہ بعض متاخرین کی کلام میں عینیت محققہ مفہوم ہوتی ہے۔ چنانچہ جامی صاحب کی رباعی ذیل میں سے

ہمسایہ و ہم نشین و ہمراہ ہمہ اوست : در دلق گداؤ اطلس شہ ہمہ اوست  
 در انجمن فرق و نہاں خانہ جمع : باللہ ہمہ اوست ثم باللہ ہمہ اوست  
 (ہمسایہ اور ہم نشین اور ہمراہ وہی ہے۔ گدڑی میں فقیر اور ریشم میں بادشاہ وہی ہے۔ کثرت مجلس اور وحدت و جمع کے خلوت خانہ میں خدا کی قسم وہی ہے اور کوئی نہیں) مجاز اور تاسخ پر محمول ہوگا۔ کیونکہ حفظ مراتب عند القوم نہایت ضروری امر ہے۔ چنانچہ

کہا ہے

ہر مرتبہ از وجود حکمے دارد : گر حفظ مراتب نہ کنی زندیقی

یعنی وجود کے ہر مرتبہ کا حکم علیحدہ ہے اس لئے حفظ مراتب کا لحاظ نہ کرنا بے

## ملفوظ (۱۸)

۲ ذوالقعدہ - ۱۳۳۳ھ کو دربار میں رونق افروز تھے۔ جب سارے طلباء

سامعین فصوص کے حاضر ہوئے۔ حضور انور نے فرمایا کہ حضرت الشیخ نے فتوح

کے اول میں تین قسم کا عقیدہ توحید میں بیان فرمایا ہے۔ ایک عام عقیدہ جو عموماً سے ہے۔ دوم خاص یعنی اوسبحانہ و تعالیٰ نہ من کل الوجود عین ہے نہ غیر سوم اخص الخواص حضرت الشیخ فرماتے ہیں کہ ہم اس کو علیحدہ باب میں ذکر نہیں کرتے بلکہ مختلف مقامات میں بیان کیا جائے گا۔ جو شخص کہ اہل حال ہو گا وہ خود وجدان کر لے گا۔ حضور انورؐ نے فرمایا کہ میں نے اس مقام کو فتوحات میں نشان کر دیا ہے بلکہ حضور نے وہ مقام نکال کر دکھلایا۔ نیز حضور انورؐ نے فرمایا کہ ایسے اشخاص کو میں نے اس زمانہ میں دیکھا ہے کہ ان کا یہی عقیدہ تھا۔ لیکن یہ سبب لاعلمی خوف کے مارے کسی پر ظاہر نہیں کرتے۔ ایک شخص نے خلوت میں میرے پاس اس طرح تعبیر کی کہ حق عالم میں ہے یا عالم حق میں۔ معلوم ہوا کہ اللہ تعالیٰ نے یہ مقام اس پر کھولا ہے۔ لیکن بے علمی کے باعث مقام کا حوالہ نہیں دے سکتا تھا۔ ایک اور شخص کا حال میں نے پیر صاحب کلاں کی زبان مبارک سے سنا ہے کہ وہ اس طرح تعبیر کرتا تھا۔ کہ اوچہ قدر بے آرام است (وہ کتنا بے آرام ہے) پیر صاحب کلاں فرماتے تھے۔ کہ وہ شخص کچھ علم دار تھا۔

حضور انورؐ نے فرمایا چونکہ اس کے لئے تجلی کل یوم ہونی شان واقع ہوتا تھا۔ اس لئے وہ اس لفظ سے تعبیر کرتا تھا۔ اور نیز حضور انورؐ نے فرمایا کہ میں نے بھی عقیدہ مذکورہ کے بارہ میں بطور اذاخلی و نفسہ کئی بار خیال کیا۔ ذوق ہرگز انکار نہیں کرتا۔ بلکہ ہر چند خیال کو منقطع کیا جائے ذوق اسی طرف لے جاتا ہے۔

اور نیز فرمایا کہ روح الہی یا فیض الہی عند الصوفیہ عبارت نفس رحمانی سے ہے اور نیز فرمایا کہ سلسلہ اعیان ثابتہ غیر متناہی ہے اور خارجیہ متناہی۔ کیونکہ جو چیز وجود میں آگئی وہ متناہی اور منقطع ہو گئی۔ بخلاف اعیان ثابتہ کے اب تک ان کا سلسلہ باقی اور جاری ہے۔ وہ جو کہتے ہیں کہ خزانہ الہی تمام نہیں ہوتا۔ مراد خزانہ سے یہی اعیان ثابتہ ہیں۔ اور نیز فرمایا کہ فیض مطلق ہیولانی الوصف ہے مثل موم کے کہ ہر صورت کا قابل ہو سکتا ہے۔ اور نیز فرمایا کہ حضرت الشیخ نے فتوحات میں ایک مقام پر فرمایا

ہے کہ انسانی مرتبہ بلند ہے۔ دوسری جگہ فرمایا کہ ملکی درجہ اونچا ہے۔ مراد یہ کہ پہلا باعتبار جامہ صیت کے کہا گیا۔ اور دوسرا بلحاظ تقدس کے۔ اور نیز فرمایا کہ حضرت الشیخ دہری اور فلسفی کو مخاطب کر کے فرماتے ہیں

زعم المنجم والطبيب كلاهما : لا تبعث الاجسام قلت اليكما  
ان صح قولكما فلست بما سدر : اوحده قولی فالخسار علیكما

(نجومی اور فلسفی ہر دو کا خیال ہے کہ حشر جہانی نہیں ہوگا۔ میں کہتا ہوں چلو بالفرض حشر نشر کے بارہ میں تمہارا قول حق نکلا تو ہمیں کوئی تکلیف نہیں۔ بلکہ خلاص ہوئے اور اگر ہمارا قول برحق ہے۔ پس تم کو دیاں خسراں ہوگا نہ خلاصی۔

اور نیز فرمایا کہ فتوحات کے ۵۶۰ باب ہیں۔ اور نیز فرمایا کہ حضرت الشیخ نہایت متبع سنت تھے۔ فرماتے ہیں کہ میرے نزدیک وہ شخص مومن ہوگا کہ باوجود

اپنے معائنہ و شہود کے تجربہ کے بھی رسول اللہ کے امر پر زیادہ یقین رکھ کر عمل کرے پس جاتے غور ہے کہ ایسے شخص کی کلام کیسے خلاف شرع ہو سکتی ہے۔ اور نیز سبق کے آخر میں فرمایا کہ جب تک میں خود ہی طالب علم اور خود ہی استاد نہ بنوں کام نہیں ہوتا۔ مولوی صاحب میروی نے عرض کی۔ حضور کی مہربانی ہے۔ آپ نے فرمایا تمہارا خیال تو یہی ہے کہ (ڈھے پرایا پتراجے دھمکار سنیوے) یعنی خود تو آرام سے بیٹھ کر سنو اور ہمارا سر دکھاؤ۔

## ملفوظ (۱۹)

ایک دن دربار میں ابن فارض مکی کا ذکر آیا۔ حضور انور نے فرمایا وہ حضرت الشیخ کے تلامیذ اور متفیضوں میں سے تھے۔ قصیدہ تائبہ نہایت عجیبہ لکھا ہے۔ اور اس میں نہایت بلند پر وازی کی ہے۔ اگر کوئی شخص نہایت جدوجہد کرے تو بھی اس قسم کے محسنات بلاغہ وغیرہ نہیں لاسکتا۔ گویا ان حضرات کی کلام خدا کی طرف ہوتی ہے اور یہ لوگ ترجمان ہوتے ہیں۔ وہ سارا دن مکہ معظمہ کے پہاڑوں مثل



جبل نور و ابی القبیس وغیرہ کے اندر رہتے تھے۔ صرف صلوٰۃ خمسہ کے لئے کعبہ شریف میں آتے تھے۔ دس دس روز بلکہ پندرہ پندرہ طعام نہ کھاتے تھے۔ جب عالم سکر سے صحو میں آتے تو اشعار ان کی زبان سے جاری ہو جاتے تھے۔ گویا وہ ملائک ہیمیہ کا ظل تھے۔ جیسا کہ وہ ملائکہ جلال میں اس قسم کے مستغرق و منہمک ہیں کہ عالم وغیرہ کی خبر نہیں رکھتے۔ ان کی حالت بھی ایسی ہی تھی۔

کہتے ہیں کہ جب حضرت شیخ الشیوخ سہروردی کو سفر حج کا اتفاق ہوا۔ ان کے ہمراہ بارہ ہزار آدمی تھے۔ جن میں اکثر علماء و فضلاء تھے۔ ایک دن اپنے متعلقین کے ہمراہ حرم محترم کا طواف کر رہے تھے۔ ان کے دل میں خطرہ گزرا۔ الہی تو نے اتنی مخلوق میرے پیچھے کر دی۔ واللہ اعلم میں تیری بارگاہ کے مقررین سے ہوں یا مطرودین (رانندگان) سے۔ ان کے پیچھے ابن فارض مکی تھے۔ فرمایا۔ انت لمن المقربین یا سہروردی و اخلع ما علیک۔ حضرت شیخ الشیوخ نے جان لیا کہ نہایت بلند مرتبہ مرد ہے۔ کہ جس نے میرے خطرہ پر اطلاع پائی۔ طواف کے بعد ملاقات ہوئی۔ کاتب الحروف کہتا ہے۔

بعدہ حضور انورؐ نے فرمایا کہ و اخلع ما علیک کا مطلب یہ ہے کہ جب صوفی کو قوال کے سخن سے وجد ہوتا ہے۔ گویا اپنا سراسر حال پر قربان کرتا ہے چونکہ سر نہیں دیا جاسکتا۔ اس لئے اپنا ما علیہ از قسم متاع وغیرہ دیتا ہے۔ اور نیز فرمایا کہ نیاز احمد صاحب بریلوی نے ان خصوصیات کے عقیدہ سے اشعار ذیل میں اس طرح خبر دی ہے سے

از خلق جدا ہستی وہم در ہمہ مانی      و ز جملہ میرائی و در جملہ در آئی  
بے نام و نشان بودی و گنجینہ مخفی      از بہر شناسائی خود صورت مانی  
بر وحدت ذات است عرض کثرت ثانی      یک شان تو خلق است و گرشان خدائی

تا کہ غزل کے آخر میں فرمایا :-

ہم مرشد کل گشتہ بشکل شہ جیلانی      بر روئے نیاز آئی و ارشاد مانی  
شہ سہروردی تو مقررین سے ہے۔ جو کچھ اپنے اوپر رکھتا ہے اتار دے۔

اور نیز فرمایا کہ السیری نے ایسا کہا ہے ۵

من ذات بحت مطلق ہم وصف وہم اسماء ہم

ہم بحر و موج و قطرۃ ہم لا وہم الا ہم

اول منم آخر منم ظاہر منم باطن منم - یعنی تو خلق سے جدا بھی ہے اور سب میں مشہود بھی ہے سب سے میرا بھی ہے اور سب میں موجود بھی تو ایک مخفی خزانہ اور بے نام و نشان تھا۔ اپنی شناسائی کے لئے ہماری صورت میں ظہور فرمایا۔ تیری احدت ذات پر کثرت تعینات بطور عرض ہیں خدائی اور خلق دونوں تیری شائیں ہیں اور تو ہی سب کا رہنما ہو کر حضور شاہ جیلانی کی شکل میں نیاز کے سامنے آکر ارشاد فرماتا ہے۔ مترجم کہتا ہے کہ حضرت السیری کے اشعار کا مطلب بھی یہ ہے کہ ذات واحد ہی سب کثرت کا منشأ ہے اور وہی اول و آخر اور ظاہر و باطن ہے

## ملفوظ (۲۰)

ایک دن بعد نماز عصر مسجد میں رونق افروز تھے۔ میاں عبداللہ درویش سے پوچھا کہ کل کہاں گیا تھا۔ اس نے عرض کی راولپنڈی گیا تھا۔ وہاں معلوم ہوا کہ فقیر صاحب موہڑہ شریف نے جو درخواست و اسرئے بہادر کی خدمت کے لئے گزار دی تھی وہ نام نہ ہو گئی۔ فقیر صاحب کو نہایت پشیمانی حاصل ہوئی۔ کیونکہ لوگ کہتے ہیں کہ اگلے زمانہ میں فقراء کے پاس آیا کرتے تھے تو وہ ان کا سلام بھی قبول نہ کرتے تھے۔ اس زمانہ میں فقراء خود طلاقات کے لئے درخواستیں کرتے ہیں وغیرہ وغیرہ۔

حضور انور نے فرمایا کہ تو اس بات کو راولپنڈی وغیرہ میں ظاہر مت کرنا۔ اگر کوئی اور کہے تو وہ جانے اور اس کا کام۔ سب مسلمان اصل میں ایک ہیں کیونکہ وہ عبارت ہیں اعداء یا اسماء الہیہ سے۔ پس ان کی عزت پر خوشی چاہیے اور ان کی ذلت پر غم۔

بعد فرمایا کہ میاں میر صاحب لاہوری دہلی کے ایک مسلمان بادشاہ کے زمانہ میں

گزرے ہیں۔ میں عبدالحکیم صاحب سیالکوٹی اس بادشاہ کے قاضی تھے۔ ان کے قرب و جوار سے اتفاقاً یا قصداً بادشاہ کا گزر ہوا اور ارادہ کیا کہ حضرت کی زیارت سے مشرف ہونا چاہیے کسی آدمی نے اس عرض سے کہ چونکہ مسلمان بادشاہ ہے اس کا آداب بجالانا ضروری ہے حضرت میا نمیر صاحب کو بادشاہ کے ارادہ سے اطلاع دی۔ آپ اس وقت لیٹے ہوئے تھے یا بیٹھے ہوئے۔ بہر حال اپنی حالت پر ثابت رہے اور بادشاہ کے استقبال وغیرہ کے لئے نہ اُٹھے۔ بادشاہ نے حاضر ہو کر مصافحہ کے لئے ہاتھ دیا۔ انہوں نے بھی صرف اپنا ایک ہاتھ پیش کیا اور کچھ اپنی جگہ سے حرکت بھی نہ کی۔ ان کے برتاؤ سے بادشاہ کی طبیعت میں کدورت پیدا ہوئی۔ کہنے لگا۔ ”وکیب سے ایسے ہوئے“ فرمایا ”جب سے ہاتھ سمیٹے“۔ بادشاہ خاموش ہو گیا حضور انور نے فرمایا کہ اس عبارت کا مطلب یہ ہے۔ کہ جب سے طمع کا ہاتھ قطع کیا ہے بس یہی حال ہے۔ اور نیز فرمایا کہ ایک اور درویش اپنے مکان کے دروازے بند کر کے چھت پر بیٹھا تھا۔ اور شاعری مذاق لکھتا تھا ایک معزز شخص اس کی زیارت کے لئے حاضر ہوا۔ جب دیکھا کہ دروازے بند ہیں۔ وہ بھی شاعر تھا۔ سامنے کھڑے ہو کر باواز بند کہنے لگا۔

ع در درویش را دریاں نباید

درویش کے دروازہ پر دریاں نہیں ہونا چاہیے۔ (درویش نے بالاخانہ سے فی البدیہہ کہا۔)

باید تا سگ دنیا نیاید

(ہونا چاہیے تاکہ دنیا کا کتانہ آسکے) کاتب الحروف کہتا ہے۔ کہ شاید حضور کی عرض ان ہر دو حکایات سے یہ تھی۔ کہ فقرا سلف ایسے تھے جو ذکر کیا گیا۔ اور اب یہ حال ہے جو سنا گیا۔

## ملفوظ (۲۱)

ایک دن مسجد میں بعد نماز عصر کے ایک شخص معمر سیاہ فام نے عرض کی۔ کہ میں ایک ایک عورت پر عاشق ہوں۔ اور دور دراز کی مسافت سے حضور کا نام سن کر حاضر ہوا ہوں۔ اور وہ عورت حضور سے مانگتا ہوں۔ آپ نے فرمایا۔ کہ تو مرد فقیر ہے اللہ اللہ کر۔ اس عمر میں عورت کو کیا کرے گا۔ عرض کی۔ میں فقیری وغیرہ نہیں مانگتا۔ بلکہ عورت مانگتا ہوں۔

آپ نے فرمایا کہ اب آرام کر۔ دیکھا جائے گا۔ دوسرے روز نماز عصر کے بعد عرض کی کہ حضور اس طرف آتے وقت تو آپ کی محبت کے خیال میں یہاں تک پہنچا۔ اب واپس کس طرح پہنچوں گا۔ کیونکہ مسافت دور دراز کی ہے۔ حضور نے فرمایا۔ اب اس کی محبت کھینچ کر پہنچا دے گی۔ بعدہ نامبروہ نے چند پہلے عشاق کو پنجابی نظم میں شمار کیا کہ پہلا عاشق مجنوں تھا۔ دوسرا فریاد تیسرا رانچھا۔ چوتھا پنوں وغیرہ وغیرہ تاکہ سلسلہ تعداد کا نو تک پہنچا۔ حضور نے فرمایا۔ کہ اب تو دسواں ہو گیا۔ تلک عشرۃ کا مملۃ۔ یہ دس پورے ہوئے۔ گویا تو ان کے لئے ایک منظر اتم ہو گیا۔ اور نیز فرمایا کہ مرد ناقص جمال پر خوش ہوتا ہے۔ اور جلال پر خفا۔ لیکن عاشق صوفی کی نظر میں دو برابر ہیں۔ چنانچہ کہتے ہیں۔ کہ ایک دن یسلی خیرات تقسیم کر رہی تھی۔ فقرا جا رہے تھے مجنوں نے کسی سے پوچھا کہاں جاتا ہے اس نے کہا۔ یسلی سے خیرات لینے جا رہا ہوں مجنوں نے اپنا کاسہ اس کو دیا اور کہا کہ میرا حصہ بھی لانا۔ جب فقیر یسلی کے پاس پہنچا۔ اپنا حصہ لے کر دوسرا کاسہ پیش کیا۔ یسلی نے پوچھا یہ دوسرا کاسہ کس کا ہے۔ فقیر نے کہا ایک شخص مجنوں نام راہ میں کھڑا تھا۔ اس نے کہا ہے کہ میرا حصہ بھی لانا۔ یسلی نے کاسہ لے کر توڑ دیا۔ فقیر نے مجنوں کو جا کر حال سنایا۔ مجنوں نہایت خوش ہو کر رقص کرنے لگا۔ اور کہا کہ میرے ساتھ کچھ خصوصیت ہے تب ہی میرا کاسہ توڑا اور نہ کسی اور کا توڑا جاتا۔ اور نیز اس وقت ایک شخص لموچڑ مولوی وضع نے رخصت لی۔ فرمایا کہ میری ایک بات غور سے سننا اور یاد رکھ کہ نہایت مفید اور گہری ہے۔ وہ یہ ہے کہ صاحب قسمت اس راہ میں سست و ناتواں نہیں ہوتا۔ بلکہ ہمیشہ کرمیت باندھ کر اپنے کام کے درپے رہتا ہے۔ آخر مقصد کو جالیتا ہے اور اگر کچھ تاخیر واقع ہو تو خیال کرنا چاہیے۔ کہ شاید میری اپنی کوشش میں کچھ نقص واقع ہوا ہے۔ صاحب ارشاد نے خطا نہیں کی۔ بے نصیب کو دسواں و خطرات کے لشکر مانع ہو کر ناتواں کر دیتے ہیں۔ پس ضرور خیر کثیر سے محروم رہتا ہے۔

## ملفوظ (۲۲)

ایک دن دربار میں رونق افروز تھے۔ اس اثناء میں میاں غلام محمد نذر بربار حاضر ہوئے

فرمایا۔ سنا ہے کہ آج ککو حجام فوت ہو گیا ہے۔ میاں غلام محمد نے اثبات میں جواب دیا۔ حضور نے کلمہ الاسترجاع پڑھ کر فرمایا۔ نہایت اچھا آدمی تھا۔ اللہ تعالیٰ اس کو بخشے۔ یہاں کے سب درویشوں کی خدمت کرتا تھا۔ اس کو بڑے پیر صاحب نے وصیت فرمائی تھی۔ کہ بزورِ دعا جو شخص پیش آوے۔ اس کی خدمت کرنا۔ کاتب الحروف کہتا ہے۔ کہ وہ جمعہ کا روز تھا۔ نماز جمعہ کے بعد ابھی آپ اور دو وظائف میں مشغول تھے کہ ککو حجام کا جنازہ نکالا گیا۔ ایک شخص نے حضور کی خدمت میں اطلاع دی کہ جنازہ تیار ہے۔ حضور عین مشغول میں تشریف لا کر جنازہ میں شامل ہوئے۔ بعد اداۓ نماز جنازہ کے تین بار دعا فرمائی۔ کاتب الحروف کہتا ہے سبحان اللہ عجیب آشنا پرستی بلکہ خادم پرستی و غریب نوازی دیکھی گئی ہے۔ ہندو میں بت پرست و مسلمان خدا پرست : ہم میں غلام ان کے جو ہیں آشنا پرست قبلہ بابو جی مدظلہ فرماتے ہیں۔ کہ یہ شعر عموماً آپ پڑھا کرتے تھے۔ (منزجم)

## ملفوظ (۲۲)

ایک دن دربار میں رونق افروز تھے۔ بعض مقامات پر تاخیر صلوة کا تذکرہ ہوا۔ حضور انور نے پیر ولایت شاہ صاحب نو شہروی کو فرمایا۔ کہ عرصہ ہوا۔ مکھڑ شریف میں حضرات چشتیہ و نقشبندیہ کے درمیان اوقات نماز خصوصاً نماز مغرب کے بارہ میں اختلاف واقع ہوا تھا۔ نقشبندیہ نے کہا جو حکم گولڑہ شریف سے آئے گا۔ سراسر نکھول پر قبول ہوگا۔ لہذا تحقیق مسئلہ مذکورہ اور تصدیق کے لئے مسیحی مولوی عبدالنبی ہزاروی نے یہاں آکر استفتاء پیش کیا۔ جب نظر سے گزرا۔ اس پر علاقہ جنوبی کے بہت سے علماء اور اس کے شیخ اور استاد کی مہریں تھیں۔ لیکن چونکہ قول ذیل مردودہ کو معمول بہ کہا گیا تھا۔ (مغرب اس وقت ادا کی جائے جب شفق نصف آسمان کو پہنچے) اس لئے تصدیق کرنے سے تو انکار کیا گیا۔ اور مولوی صاحب کو کہا گیا۔ کہ تو خود عالم ہے اور کتابیں موجود ہیں تحقیق کر لو۔ اس نے کہا کہ نفسیہ کبیر ہو تو دیکھی جائے۔ تفسیر کبیر دی گئی۔ مطالعہ کے بعد ایک جگہ نکال کر لایا کہ یہاں سے ہمارا مطلب ثابت ہوتا ہے۔ کہا گیا عبارت پڑھو۔ اس نے

عبارت شروع کی۔ عبارت میں ہو کی ضمیر آئی۔ نامبرودہ نے کہا یہ ضمیر ہو کی فلاں قول کی طرف راجع ہے۔ میں نے کہا ایسا نہ ہوگا۔ اس سے کتاب لے کر دیکھی گئی۔ تو ضمیر ہو سے پہلے دو قول مذکور تھے۔ ایک یہ کہ نماز مغرب غروب کے بعد متصل پڑھی جائے۔ دوسرا وہ جو پہلے ذکر ہوا ہے۔ جب سیاق کلام کو دیکھا گیا۔ تو مصنف نے دوسرے قول کو اولاً اقوال مردودہ میں شامل کیا تھا۔ نامبرودہ نے جب دیکھا۔ ساکت و حیران ہو گیا۔ میں نے کہا خیر ہے تخلیہ میں جا کر مطالعہ کرو۔ امر واضح ہو جائے گا۔ غرضیکہ مطالعہ کر کے آیا اور تسلیم کر لیا۔ اور کہنے لگا کہ اگر کسی اور کتاب سے بھی ناسید ہو جائے بہتر ہوگا۔ میں نے کہا بیشک اور کتاب دیکھو۔ روح البیان کو نکال کر دیکھا۔ اس میں بھی اسی طرح تھا۔ نہایت مغموم اور حیران ہوا۔ کیونکہ اپنے استاد اور شیخ کی تعلیم پر مطلع ہو گیا۔ بعد ازاں اس کو کہا گیا کہ اب تو ہی انصاف کر کہ ایسے استفتاء پر میں کیسے دستخط کر سکتا ہوں۔ چونکہ وہ عالم اور سمجھ دار تھا۔ کہنے لگا۔ نہیں۔ حق آپ ہی کی جانب ہے۔ پھر اجازت لے کر رخصت ہوا۔

بعد ازاں حضور انور نے فرمایا۔ کہ بعض امور شرعیہ میں یہ تکاسل اور تساہل اور تاخیر صلوة وغیرہ اس زمانہ میں رائج ہو گیا ہے۔ ورنہ حضرت غریب نواز اجمیریؒ اول وقتوں میں نماز ادا فرماتے تھے۔ اور نیز آپ نے بعض ایسے اشغال خاص طلوع آفتاب سے پہلے فرمائے ہیں کہ اگر ان کا نماز کو اول وقت میں ادا کر کے شروع کرے۔ تو شاید کہ طلوع آفتاب تک ختم ہوں۔ ورنہ مشکل۔ خصوصاً ہمارے طریقہ میں اسبوع شریف طلوع آفتاب سے پہلے پڑھا جاتا ہے جو لوگ نماز فجر سے عین طلوع کے وقت فارغ ہوتے ہیں ان کے نزدیک یہ کام مشکل ہو سکتا ہے۔ نیز فرمایا۔ کہ جب میں کلیر شریف سے واپس آ کر دہلی شریف آیا۔ تو حسن نظامی صاحب نے تخلیہ میں چند وظائف پوچھے۔ اور پھر کہا کہ اب بعضے نقشبندی خواجہ غریب نواز اجمیریؒ کے القاب حضرت مجدد صاحب پر استعمال کرتے ہیں اگر اجازت ہو تو میرا ارادہ ہے کہ اس پر کچھ لکھا جائے۔ میں نے کہا کہ اب تو آپ کو اپنے اشغال و اوراد میں مصروف ہونا چاہیے۔ باب کا سہ صدر پر ہوگا۔ خود بخود مترشح ہوگا۔ اشارہ سلوک میں اس قسم کے امور غالب کو مشور اور سد راہ ہوتے ہیں۔ اس وقت تحریر کی چند حاجت نہیں ہے اگر خواہ مخواہ

کوئی چیز تحریر کی۔ تو ہمیں اطلاع دینا۔ تاکہ دیکھی جائے۔

بعدہ حضور انورؐ نے فرمایا۔ کہ حضرت مجدد صاحب کو اتفاق زیارت اجمیر شریف کا ہوا تھا۔ اس درگاہ عالیہ کا جلال دیکھ کر نہایت نیاز ظاہر کی۔ اور مجاوران درگاہ سے خرقة از قسم تبرک ان کے ہاتھ آیا۔ وصیت فرمائی کہ اس کو میرے کفن میں رکھنا۔ ان کو تو اس قسم کا اخلاص و نیاز حضرت خواجہ غریب نواز کی بارگاہ میں تھا۔ اور اب یہ حال ہے کہ سنا جاتا ہے۔ مترجم کہتا ہے۔ کہ آنجناب کے اس مذکور ملفوظ گرامی کی روشنی میں آستانہ عالیہ گولڑہ شریف پر اوقات نماز و افطار صوم وغیرہ کی رعایت باحسن و حیرت کی جاتی ہے۔ جس کی نظیر بہت سے دیگر مقامات پر مشکل نظر آتی ہے۔ واللہ

## ملفوظ (۲۴)

ایک دن دربار شریف میں رونق افروز تھی۔ اثنائے سبق فصوص میں مراتب و حدیث و اُحدیت و واحدیت اور فرق حضرات اسماء اور بعض کا بعض میں اندراج و اندماج بیان فرمایا۔ بعدہ بیان ذیل کی تقریر اپنی زبان حقائق بیان سے اس طرح ارشاد فرمائی۔ کہ تمام عالم حضرات اسماء کا ظہور ہے۔ یعنی ہر عین ثابت کے لئے ایک اسم ہے۔ جو اس عین ثابت کا رب ہے۔ پس وہ رب (اسم) اُس عین ثابت کو حکم و مآمن دابۃ الاہواخذ بناصبتھا ان ربی علی صراط مستقیم مومنے کشاں اپنے راہ پر چلاتا ہے۔ لہذا جو کوئی جس کام میں ہے مستقیم چل رہا ہے دائیں بائیں نہیں ہو سکتا۔ کیونکہ اس کا ناصیہ (موتے پیشانی) اس کے رب (اسم ربی) کا ظہور پکڑنے سے پہلے حضرات اسماء میں تنازع اور جلال ہوتا ہے۔ پس غالب اسم کا ظہور خارج میں واقع ہوتا ہے۔ چنانچہ یہاں گولڑہ شریف دربار میں ایک شخص سفید ریش درخت کے نیچے بیٹھا رہتا تھا اور سر پر ٹوپی رکھتا تھا۔ وہ مقام عماد میں تھا یعنی واقعات کونبیہ کو خارج میں واقع ہونے سے پہلے حضرت اسماء میں مشاہدہ کیا کرتا تھا۔ لیکن لغزش کھا کر دائرہ اسلام سے خارج ہو گیا تھا۔ کیونکہ اس کی نظر ارادۃ الہیہ اور فعال لما ییرید پر نہ تھی۔ بلکہ کہتا تھا۔ کہ اس کے آگے کچھ بھی نہیں۔ جو کچھ ہے یہی ہے۔ میں نے اس کو کہا

لے اور کوئی بھی چلنے والی چیز نہیں لگے خدا تعالیٰ اس کو موتے پیشانی فصوص میں رکھتا ہے۔ پر شک میرا رب سیدھی راہ پر ہے۔

اللہ تعالیٰ تجھے ہدایت دے اور اس مقام سے باہر نکالے۔ تو نے سخت ٹھوکر کھائی ہے اور ایسا نہیں جیسے تو کہتا ہے۔ بلکہ مقصود بہت بلند ہے۔

حضور انورؐ نے فرمایا ایک دن وہ شخص ہنستے ہوئے میرے پاس آکر کہنے لگا۔ ”دیکھ کہ ہُن کے ہونڈائے۔“ کھوڑی دیر کے بعد گولڑہ شہر میں قوم کھار کے درمیان سخت جنگ ہوئی حضور انورؐ نے فرمایا چونکہ اس نے حضرت اسماءؓ میں تنازعہ کا مشاہدہ کیا تھا۔ اس لئے میرے پاس آکر واقعہ سے پہلے خبر دے دی۔ میں نے اس کو کہا۔ اس سے کیا نکلا۔ تو اور جس نے یہ امر مشاہدہ نہیں کیا یساں ہیں۔ تجھے اس سے کیا فائدہ ہوا۔ مگر وہ اس مقام میں سخت بند تھا۔ اور نیز ایک دن میں باہر کی طرف سے آ رہا تھا اور وہ باہر کو جا رہا تھا۔ جب میرے قریب پہنچا آہستہ سے کہا کہ ”آج کھوڑے نظر آندیں۔“ میں نے جان لیا کہ اس نے اشارہ اس طرف کیا تھا۔ کہ آج تیری عبادت سے ملائکہ کھوڑے پیدا ہوئے ہیں۔ اس واسطے نظر میں کم آتے ہیں۔

حضور انورؐ نے فرمایا۔ کہ میں نے اس دن اسماءؓ جلالیہ کا ورد کیا تھا اور چونکہ ان اسماء میں ایک قسم کا اجمال ہوتا ہے۔ اس لئے ان سے پیدا شدہ ملائکہ میں بھی اجمال ہوتا ہے۔ جس کو اس نے کمی سے تعبیر کیا۔ اور نیز فرمایا کہ یہاں ایک اور شخص تھا جو افیون پانی ملا کر اکثر پیا کرتا تھا۔ یہ اس درویش سے درجہ میں فائق تھا۔ کیونکہ بلند پر واز تھا۔ ایک دن میرے پاس آکر کہنے لگا۔ ”آج تخت سے لہہ کے تلے بیٹھے ہوئے ہو۔“ یعنی آج تخت سے نیچے بیٹھے ہو کاتب الحروف کہتا ہے۔ کہ سید صدیق شاہ صاحب سے میں نے سنا ہے۔ کہ ایک دن حضور نے اس جملہ کی تفصیل یوں بیان فرمائی ہے کہ میں اس دن اپنے اشغال ترک کر کے لوگوں کے ساتھ باتوں میں مشغول رہا۔ اس درویش نے اس امر کی طرف اشارہ کیا اور نیز فرمایا کہ یہاں ایک اور شخص تھا۔ جو لنگر کے برتن صاف کیا کرتا تھا۔ وہ ان ہر دو فائق تھا۔ کیونکہ دونوں سے زیادہ بلند پر واز تھا۔ بعد فرمایا۔ کہ اس قسم کے اشخاص کو بہ نظر غور کوئی نہیں دیکھتا۔ فی الواقع وہ ایسے مراتب کے ہوتے ہیں۔ کاتب الحروف کہتا ہے کہ فائق شعر کسی نے کیا خوب کہا ہے۔



خاکسارانِ جہاں را بحقارت منگر : تو چہ دانی کہ دریں گرد سوارے باشد  
دنیا کے خاکساروں کو حقارت کی نظر سے نہ دیکھ شاید اس گرد و غبار میں کوئی سوار ہو

بعدہ سید صدیق شاہ صاحب کو مخاطب کر کے فرمایا۔ شاہ صاحب علم یہ ہے۔ وہ نہیں  
جو آپ لوگوں نے پڑھا ہے۔ اور جب تک آدمی چار کتابیں نہ پڑھے یہ علم حاصل نہیں ہوتا۔  
وہ چار کتابیں یہ ہیں۔ ایک خود حضرت انسان۔ دوسرا عالم۔ تیسرا حضرت اسماعیل علیہ السلام کا  
ارتباط اعیان ثابتہ وغیرہ سے۔ چوتھے ذات بحت۔ اگر انسان ان چار کتابوں کو پڑھ  
لے تب اسم مولوی کا مستحق ہوتا ہے ورنہ نہیں۔ بعدہ شعر ذیل فرمایا۔

مولوی گشتی و آگاہ نیستی : خود کجا و از کجا و کیستی

یعنی تو مولوی ہو گیا مگر اب تک یہ معلوم نہیں ہوا کہ تو خود کیا ہے کون ہے کہاں سے آیا ہے۔  
کاتب الحروف کہتا ہے۔ کسی نے کیا خوب کہا ہے

خون نابہ دل خور کہ شرابے بہ ازین نیست : دندان بہ جگر زن کہ کبابے بہ ازین نیست  
در کتوز و بدایہ نتوان یافت خدرا : در صفحہ دل میں کہ کبابے بہ ازین نیست

دل کا خالص خون پی کہ اس سے بہتر شراب کوئی نہیں دانتوں سے جگر کاٹ کہ اس سے بہتر کباب نہیں  
کتوز اور بدایہ میں خدا کو نہ پاسکے گا۔ دل کے صفحہ میں نظر کر کہ اس سے بہتر کوئی کتاب نہیں  
کسی اور نے کہا ہے

لے عالم دانا کہ بدیں علم غروری : نزدیک بمطلوب نہ بلکہ تو دوری

تاخانہ دل را نہ کنی مخزن توجید : حق را شناسی تو بدیں کتوز و قدوری

اے عالم دانا جو اس علم ظاہری پر غرہ ہے تو مطلوب سے نزدیک نہیں بلکہ دور ہے۔ جبتک خانہ دل  
کو توجید کا خزانہ نہ بنائے خدا کو کتوز اور قدوری کے ذریعہ نہ پہچان سکے گا۔

بعدہ فرمایا۔ کہ جب ہم علاقہ سون سے واپس آئے۔ علاقہ سواں کے قریب سہال

میں میاں سلطان کچھی والا الفاظ ذیل مستی کی حالت میں کہہ رہا تھا :-

کہاں سے آئے کہاں کو جاؤ گے ارے میاں تم کون ؟

ان الفاظ کے سننے سے اس قدر ذوق پیدا ہوا کہ خیال آیا یہ تعلیم و تعلم شمس بازغہ وغیرہ کوئی

چیز نہیں ہے۔ اصل علم یہی ہے۔ اس کے درپے ہو کر حاصل کرنا چاہیے۔ کاتب الحروف کہتا ہے کہ الحمد للہ ہمارے قبلہ و کعبہ نے ان علوم کو کما حقہ حاصل کر کے عالم کو مستفیض و مستفید فرمایا۔ فاضلہ للہ علی ذلک ۛ

## ملفوظ (۲۵)

حضور انور ایک دن دربار میں جلوہ گر تھے۔ فرمایا کہ شیخ صدر الدین قونوی حضرت شیخ نے مستفیض اور صحبت یافتہ اور بلا واسطہ تلمیذ ہیں۔ وہ فرماتے ہیں کہ ایک دن میں نے حضرت شیخ کی خدمت میں معارف و حقائق بیان کئے۔ حضرت شیخ نہایت محظوظ و مسرور ہوئے بلکہ ذوقی حالت میں سر مبارک کو جنبش دی۔ میں نے عرض کی کہ یہ سب آنجناب کا افاضہ اور نصدق ہے۔ اور آپ کو اللہ تعالیٰ نے رتبہ عالیہ تحقیق بالاسماء عطا فرمایا ہے۔ میں چاہتا ہوں کہ آپ ہمارے اور تجلی دائمی ابدی وارد فرمائیں۔ کہ ہم ایک ساعت بھی محبوب نہ ہوں۔ حضرت شیخ نے فرمایا کہ تم کو معلوم ہے کہ بارہا وصف اجبار و امانت نے ہم سے ظہور پایا۔ اور انواع و اقسام فیوضات سے لوگ مستفیض ہوئے۔ لیکن یہ نعمت عظمیٰ میں نے کسی کو عطا نہیں کی۔ فی الحال تجھ کو عطا کرتا ہوں۔ شیخ صدر الدین صاحب فرماتے ہیں کہ بالفعل مجھ پر تجلی دائمی ابدی وارد ہوئی۔

بعدہ حضور انور نے فرمایا کہ ہماری عرض اس قصہ کے بیان سے یہ ہے کہ مستفیضان حضرت شیخ کو یہ نعمت عظمیٰ عطا ہوئی اور حضرت مجدد صاحب فرماتے ہیں کہ حضرت شیخ اس مقام میں نہیں پہنچے۔ بلکہ فروتر ہے ہیں۔ اور ہمیں یہ نعمت عظمیٰ دائمی ابدی حاصل ہوئی۔ شاید ان کی نظر حضرت شیخ کی تصنیفات پر اور ان واقعات پر نہیں پڑی۔ بعدہ حضور انور نے فرمایا کہ حضرت شیخ صدر الدین صاحب و مولانا رحمہم عصر ہم زمان تھے اور ان کے درمیان آپس میں نہایت اتحاد و اخلاص رہا ہے۔ حتیٰ کہ ہر ایک نے دوسرے کے حق میں وصیت کی تھی کہ ہمارا جنازہ فلاں ادا کرے لیکن مولانا نے اول وصال فرمایا۔ لکھتے ہیں کہ ایک دن مولانا صاحب شیخ صدر الدین

کی خدمت میں حاضر ہوئے۔ انہوں نے اپنے سجادہ پر بیٹھنے کا اشارہ کیا۔ مولانا صاحب نے انکار فرمایا کہ یہ شیخ کا سجادہ ہے اس پر بیٹھنے سے ترک تعظیم ہوتی ہے۔ شیخ صدر الدین صاحب نے فرمایا کہ ایک طرف سجادہ کے آپ بیٹھیں اور ایک طرف میں بیٹھتا ہوں۔ مولانا صاحب نے اس پر بھی انکار فرمایا۔ آخر شیخ صدر الدین صاحب نے مصلیٰ اپنے نیچے سے کھینچ کر علیحدہ کیا۔ ہر دو حضرات مثل قرآن السعدین کے فرش پر مساوی ہو کر رونق افروز ہوئے۔ اور نیز فرمایا کہ حضرت شیخ کے سارے ہم عصر (ہم زمان) ان کے مشرب و مذاق پر متفق تھے۔ حتیٰ کہ شیخ الشیوخ سہروردی اور ان کے سارے اتباع سوائے شیخ علاؤالدولہ سمناوی صاحب کے۔ اور اس میں شک نہیں کہ حضرت شیخ الشیوخ اپنے متوسلین کو حضرت شیخ کی صحبت سے منع فرمایا کرتے تھے۔ لیکن آخر میں اس کی وجہ بیان فرمائی۔ نقل ہے کہ جب حضرت شیخ کی وفات کی خبر شیخ الشیوخ کے سمع مبارک تک پہنچی۔ نہایت رنج و الم ظاہر فرمایا۔ متعلقین نے عرض کی کہ حضرت ان کی زندگی میں تو آپ ان کی مجلس سے منع فرمایا کرتے تھے۔ اور اب اس قدر افسوس اور حسرت فرما رہے ہیں معلوم ہوتا ہے۔ کہ وہ نہایت جلیل القدر شخص تھے شیخ الشیوخ نے فرمایا کہ بے شک نہایت بزرگ ہستی تھی۔ وجہ رکاوٹ کی یہ تھی کہ حضرت شیخ نہایت بلند پرواز شخص تھے۔ اور ان کی کلام نہایت عمیق اور اعلیٰ عروج میں تھی۔ چونکہ تم لوگوں میں ان کی کلام سمجھنے کی قابلیت و استعداد نہ تھی اس لئے میں ان کی صحبت سے مانع ہوا کرتا تھا۔ نہ یہ کہ ان کی صحبت فی نفسہ مضر تھی۔ حاشا و کلا۔ کاتب الحروف کہتا ہے گویا شعر ذیل حضرت شیخ کی کلام کے وصف میں وارد ہے۔

رساندہ پایہ معنی یا آسمان نہسم :؎ بلند طبع شتاسد کلام اکبر را  
(جس شخص کا باطنی مقام آسمان نہسم سے گذرا ہوا ہو وہ بلند طبع شیخ اکبر کی کلام تک پہنچ سکتا ہے)

## ملفوظ (۲۶)

اور نیز فرمایا کہ جس زمانہ میں میں لاہور رہتا تھا۔ بعض احباب کو کہا کہ اگر کسی کے پاس کتاب فتوحات موجود ہو تو دیکھنی ہے۔ لوگوں نے کہا کہ یہاں صرف ایک خوجہ کے پاس

کتاب موجود ہے۔ لیکن وہ مطالعہ کے لئے کسی کو نہیں دیتا۔ اور کہتا ہے کہ کوئی شخص اس کتاب کو پڑھ نہیں سکتا۔ میرے پاس کئی علماء و فضلا آئے۔ مگر کوئی اس کی عبارت بھی نہیں پڑھ سکتا۔ پس صرف دینے لینے کی کیا ضرورت ہے۔ البتہ اگر کوئی اس کی عبارت میرے پاس پڑھے اس کو مطالعہ کے لئے دے سکتا ہوں۔ غرض کہ اس نے کتاب مذکور کو علماء کا معیار (آلہ امتحان) بنایا ہوا تھا۔ خیال غالب ہے کہ حافظ صاحب لاہوری اس واقعہ میں شامل تھے۔ میں نے کہا۔ اگر نامبروہ اس شرط سے کتاب دے تو مجبوراً جا کر عبارت پڑھتا ہوں۔ غرضیکہ اس کے پاس جا کر چند صفحے پڑھے۔ نہایت خوش ہوا۔ اور کتاب مطالعہ کے لئے عطا کی۔ ایک دن کتاب کے مطالعہ میں مشغول تھا۔ کہ ایک مستانہ مجذوب آیا۔ ایک ساعت بیٹھا جب معلوم کیا کہ یہاں فراغت مفقود ہے اور توجہ نالوہ۔ جانے کا ارادہ کیا اور ذیل کی رباعی پڑھ کر چل دیا۔

خون نابہ دل خور کہ شرابے بہ ازین نیست : دندان بجز زدن کہ کبابے بہ ازین نیست  
در کمنز و ہدایہ نتوان یافت خدا را : در صفحہ دل میں کہ گنابے بہ ازین نیست

(دل کا خون نابہ پی کہ اس سے بہتر کوئی شراب نہیں جگو کو دانتوں میں چبا کہ اس سے بہتر کوئی کباب نہیں کمنز اور ہدایہ میں خدا نہ ملے گا۔ دل کے صفحہ میں نظر ڈال کہ اس سے بہتر کوئی کتاب نہیں۔)

فرمایا کہ اس رباعی کے سننے سے عجیب و غریب کیفیت اور اثر پیدا ہوا۔ اور نیز فرمایا کہ لاہور میں پہلے ایک سفید ریش ستار ساز کی دکان پر میں ٹھہرا ہوا تھا۔ ناگاہ وہاں علماء و فضلا کا آنا جانا شروع ہوا۔ میں نے ان کو کہا۔ کہ یہ جگہ آپ لوگوں کے قابل نہیں۔ کیونکہ اس جگہ ستاریں وغیرہ پڑی ہیں۔ اور اکثر اس دکان پر ہندو لوگ آیا کرتے ہیں۔ لیکن وہ تو منع نہ ہوئے۔ مجبوراً ان کی خاطر وہ جگہ چھوڑ کر دوسری جگہ سکونت پذیر ہوا۔ اور نیز فرمایا ایک دن حکیم فضل دین کی مسجد میں نماز کے لئے گیا۔ اور میرے پاس تسبیح تھی۔ نماز پڑھ کر اپنے اوراد میں مشغول ہوا۔ ایک شخص مسمیٰ بہ مولوی غلام اللہ قصوری امام مسجد تھا۔ مجھے نہایت تعجب کی نظر سے دیکھتا تھا۔ اس کے اوضاع اطوار سے غیر مقلدوں کے خیال مترشح ہوتے تھے۔ آخر الامر میرے پاس آ کر علمی بحث شروع کر دی۔ حکم ضرورت مجھے بولنا ہی پڑا۔ غالباً دلائل عقلیہ سے اثبات توحید میں کلام تھی۔ جب میں نے برہنہ تطبیق و تضائف وغیرہ جاری کئے حیران اور متعجب ہوا آخر

اتنا کہا کہ عند اللہ آپ ماخوذ ہو گئے۔ میں نے کہا کیوں؟ کہنے لگا۔ جو شخص باوجود اتنی قدر و سمت علمی اور بیانی لیاقت کے مخالفین اسلام کو جواب نہ دے اور اپنے آپ کو جہان سے پوشیدہ رکھے۔ کیسے ماخوذ نہ ہو گا۔ میں نے کہا یہ آپ کا حسن ظن ہے۔ ورنہ میں تو اس قدر لائق نہیں ہوں۔ کاتب الحروف کہتا ہے۔ کہ آپ نے جملہ مذکورہ بطور کسر نفسی فرمایا تھا۔ ورنہ بفضلہ تعالیٰ و توجہ ارواح طیبہ کے آپ حاوی منقولات و معقولات کے تھے۔ پنجاب میں متعدد مقامات اور ہندوستان میں سہارنپور۔ علی گڑھ۔ استاذ الکل جناب مولانا مولوی لطف اللہ صاحب جناب مولوی احمد علی صاحب محشی بخاری شریف کی خدمت میں تحصیل و تکمیل فرمائی تھی۔ علوم حقائق و معارف کو بطرز مقولہ ذیل حضرت الشیخ صاحب حاصل فرمایا تھا (اخذنا العلم حیا عن حیا) ہم زندہ ہیں اور زندوں سے علم حاصل کیا۔ فالحمد للہ علی ذالک ۛ

## ملفوظ (۲۷)

ایک دن دربار شریف میں سوالات مستفتیہ فریقین تونسہ شریف کے بارہ میں تذکرہ ہوا۔ مولوی غلام محمد صاحب کو مخاطب کر کے ارشاد فرمایا۔ کہ مولوی صاحب بعض سوالات کی لیتے یعنی اصلی علت تم مولوی لوگ نہیں جانتے کہ کیا ہے۔ کیونکہ سوال سے سائل کی غرض صرف جواب نہیں بلکہ غرض اور علت غائی کچھ اور چیز ہے۔ میں تم لوگوں کو بطور مشتبہ نمونہ از خروار بیان کرتا ہوں۔ مثلاً مدعی صاحب نے سوال کیا۔ کہ مزار مبارک امام حسن رضی اللہ تعالیٰ عنہ کا رسول اللہ صلی اللہ علیہ وآلہ وسلم کے روضہ مبارک میں کیوں نہیں بنایا گیا۔

اس کا جواب یہ ہے کہ خلیفہ وقت چونکہ بنی امیہ کی طرف سے مروان تھا وہ مانع ہوا۔ اور بندش کر دی۔ فی الحال مدعی صاحب کی غرض اور منشاء یہ ہے کہ ایسے امور کا معاملہ جب کہ خلیفہ وقت کی اجازت بہ موقوف ہے۔ لہذا بالفعل میری اجازت بغیر کوئی ایک شخص فریق مخالف سے روضہ شریف میں مزار وغیرہ نہیں بنا سکتا۔ کیونکہ فی الحال بنی خلیفہ وقت ہوں۔ بعدہ حضور انور نے سب حاضرین مجلس کو مخاطب کر کے فرمایا۔ لیکن غور کا

مقام ہے کہ کیا مروان کا مانع ہونا اس بارہ میں دلیل شرعی سے تھا یا صرف ناجائز طور پر نقل ہے کہ حضرت امام حسن علیہ السلام نے ایام مرض الموت میں ام المومنین حضرت عائشہ صدیقہ رضی اللہ تعالیٰ عنہا سے اجازت طلب فرمائی کہ اگر اجازت ہو تو مجھے بعد وقتاً روضہ منورہ میں دفن کیا جائے۔ حضرت ام المومنین نے اجازت فرمائی۔ لیکن بنی امیہ کی امارت کا زمانہ تھا اور حضرت امام حسن واقف حال تھے۔ اس لئے اپنے بھائی حضرت امام حسین علیہ السلام کو وصیت فرمائی کہ اے بھائی مجھے یقین ہے کہ میری نعش کو روضہ مقدسہ میں نہ رہنے دیں گے۔ بالفرض والتقدیر اگر اجازت ملی تو بہتر ورنہ مجھے جنت البقیع میں دفن کرنا۔ میرے باعث انسانی خون کا قطرہ بھی ضائع نہ کرنا۔ الفصد جب حضرت امام حسن علیہ السلام کا جنازہ پڑھا گیا ان کا جنازہ مدینہ طیبہ کے والی سعید بن العاص نے پڑھا تھا مروان مبعہ جم غفیر شمشیر بکف ہو کر امر مذکور کا مانع ہوا۔ جب یہ خبر ام المومنین حضرت عائشہ صدیقہ رضی اللہ عنہا کو ملی۔ وہ بذات شریفہ خود لشکر عظیم لے کر مروان کے محاربہ پر تیار ہوئیں۔ اس طرف سے حضرت امام حسین علیہ السلام بھی شمشیر بکف ہوئے۔ لیکن اس وقت حضرت ابو ہریرہ رضی اللہ عنہ نے بار بار حضرت امام حسین علیہ السلام کی خدمت میں حاضر ہو کر عرض کی۔ کہ اے امام کیا آپ نے اپنے بھائی مرحوم کی وصیت فراموش کر دی ہے۔ ناچار حضرت امام حسین علیہ السلام نے اپنے بھائی کی وصیت یاد آنے پر جو صلہ تمام وصیرہ الا کلام اپنی شمشیر مبارک کو نیام میں کر لیا۔ ایسے ہی مدعی علیہ صاحب نے سوال کیا۔ کہ شیخین کے مزارات روضہ مطہرہ میں کس لحاظ اور کون سی نسبت سے واقع ہوئے۔ اس کا جواب یہ ہے کہ روضہ مقدسہ ام المومنین حضرت عائشہ صدیقہ کے حجرہ مبارک میں ہے۔ صدیق اکبر کو بہ سبب قرابت کے اس جگہ میں دفن کیا گیا۔ اس اثنا میں مولوی صاحب مذکور نے عرض کی کہ خلیفہ ثانی کی تدفین وہاں کس وجہ سے ہوئی۔ فرمایا ان کو ام المومنین کی اجازت سے دفن کیا گیا۔ بعد فرمایا کہ الحال مدعا علیہ صاحب کا منشاء یہ ہے کہ جب شیخین کی تدفین روضہ مقدسہ میں بہ سبب قرابت ہوئی ہے۔ تو ہم کو بھی تدفین وغیرہ کا حق حضرت اعلیٰ کے روضہ شریف میں حاصل ہے۔

کیونکہ ہم بھی صاحب قرابت بلکہ صاحب روضہ کی اولاد سے ہیں۔ کاتب الحروف کہتا ہے اس مضمون کے سننے سے سب حاضرین مجلس متحیر و متعجب ہوئے۔ اور کیوں نہ ہو۔ ایسے عجائب غرائب کا تعلق محض علوم رسمیہ سے نہیں ہے۔ بلکہ اس طرح لوگوں کے مافی الضمیر کا اظہار اور بیان علت غائی بغیر الشرح صدی اور اشراق نوری کے ناممکن اور محال ہے۔ ذالک فضل اللہ یؤتیه من یشاء۔ ولنعم باقیل ۵

علم حق در علم صوفی گم شود :: این سخن کے باور مردم شود  
گفتہ او گفتہ اللہ بود :: گرچہ از حلقوم عبد اللہ بود  
(خدا کا علم عارف صوفی کے علم میں مستور اور درپردہ ہوتا ہے اگرچہ عام لوگوں کو یہ بات مشکل معلوم ہوتی ہے)  
ولی کی گفتار خدا کی گفتار ہوتی ہے۔ اگرچہ بظاہر بندہ خدا کے حلقوم سے نکلتی ہے)

## ملفوظ (۲۸)

۲۵ سوال المکرم ۱۳۳۳ھ بعد نماز عصر مسجد شریف میں رونق افروز تھے۔ ایک شخص بیعت کے لئے حاضر ہوا بیعت کے بعد اس کو تلقین و ظائف فرمائی۔ کہ شریعت پر مستقیم رہنا اور اس کے دائرہ ہی نہ کترانا۔ اور ہر امر میں شرعی مسئلہ پوچھ کر عمل کرنا۔  
بعد فرمایا۔ کہ جب میں علاقہ سون میں رہنا تھا۔ ایک مرتبہ عرس شریف کے موقع پر پھیل شریف حاضر ہوا۔ ایک دن حضرت صاحب اعلیٰ مکان شریف سے نکل کر چوہدری محمد بخش کی عیادت کو شریف لے جا رہے تھے۔ کیونکہ ان ایام میں کسی شخص نے نامبروہ کو کوئی کشتہ از قسم سمیات دیا تھا۔ لوگ راستہ میں جا بجا حلقہ حلقہ ہو کر کھڑے تھے۔ ان کے درمیان ایک شخص مسمی بہ شاہ اللہ بخش کھیری بھی کھڑا تھا۔ اس کی داڑھی بالکل صفا چٹ تھی۔ چونکہ حضرت صاحب اس کے ساتھ نہایت مہربانی فرمایا کرتے تھے۔ اس کے شانوں پر اپنا ہاتھ مبارک رکھ کر بطور خوش طبعی شعر ذیل فرمایا ۵

پٹا مچھاں منا داڑھی بھول کو چٹ کرایا کر :: نقارہ شاہ قلندر کا بچہ دھن دھن بجایا کر  
منزجم کہتا ہے کہ اہل اللہ کی تربیت زجر و توبیح کے بجائے شفقت و حکمت اور تصرف

باطنی پر مبنی ہوتی ہے۔ اور ایک دن ضرور نتیجہ لاتی ہے ۛ

## ملفوظ (۲۹)

کاتب الحروف کہتا ہے۔ ایک دن حافظ قوال موضع لاوہ والا مسجد میں حضور کے قریب آیا۔ چونکہ اس نے خلاف عادت اپنی دائرہ کو قصر کرایا تھا۔ حضور نے فرمایا حافظ یہ حدیث تو نے نہیں سنی۔ قُصُوا الشَّوَارِبَ وَاعْفُوا اللَّحْمَ (موچھیں کٹاؤ اور دائرہ کو لمبا چھوڑ غرض کہ حضور اقدس امور شرعیہ کی رعایت ہر وقت نصب العین اور مد نظر رکھتے تھے۔ حتیٰ کہ خلاف اولیٰ بھی پسند فرماتے تھے۔ مجھے یاد ہے ایک دن راولپنڈی قاضی صاحب لال کمرنی کی مسجد میں رونق افروز تھے۔ ایک شخص نے تعویذ کے لئے عرض کی تعویذ لکھ کر فرمایا اس کو چاندی میں طغوف کر کے اپنے پاس نگاہ رکھنا۔ پھر جب حضور کو خیال آیا دوبارہ ارشاد فرمایا کہ شخص چاندی کا استعمال مردوں کو منع ہے۔ تعویذ کو چھڑا وغیرہ میں طغوف کرنا ۛ

## ملفوظ (۳۰)

ایک دن دربار شریف میں زبان درفشان سے اس طرح ارشاد فرمایا کہ عارف کا ذکر اور لوگوں کے ذکر کی طرح نہیں ہوتا۔ کیونکہ عارف اپنے وجود میں کل ذرات جہاں کو مشاہدہ کر کے ہر ذرہ کی زبان سے ذکر کہتا ہے۔ پس عارف کا ایک بار اللہ کہنا یا درود شریف پڑھنا اس تعداد تک پہنچتا ہے کہ غیر عارف سالہا تک نہیں کہہ سکتا۔ اور نیز ایک دن حضرت الشیخ کا تذکرہ ہوا۔ فرمایا حضرت الشیخ کا کشف اس قسم کا تھا کہ جس شخص پر سر سے قدم تک تین مرتبہ نظر ڈالتے تھے اس کے عین ثابت ملاحظہ کر کے اسماء الہیہ میں سے جو اسم اس کے عین ثابت کا رب ہوتا بلکہ اسماء جزئیہ کو جو اس کے ماتحت میں مندرج اور واقعات کونیہ کے مقتضی ہوتے مشاہدہ فرما کر حشر نشر بلکہ اس کے جنت و نار کے مراتب و مناہی معاینہ فرما لیتے تھے ۛ



## ملفوظ (۳۱)

ایک دن اہل بیت عظام کے مناقب سلک تحریر میں لاکر ارشاد فرمایا کہ ایک دفعہ دو حاملہ عورتیں کسی حاجت کے لئے شہر سے باہر گئیں۔ ان کی وضع حمل کی مدت پوری تھی۔ ہر ایک نے وضع حمل کیا ایک کی لڑکی ہوئی اور دوسری کا لڑکا جس کی لڑکی پیدا ہوئی وہ تو ہوش جو اس میں تھی اور دوسری بیاضت درد زہ کے بالکل بے ہوش اور بھوئیں ہو گئی۔ چونکہ اولاد نرینہ ہر ایک کو بالطبع پسند ہوتی ہے۔ لڑکی کی والدہ نے اپنی لڑکی دوسری عورت کے پاس رکھ دی اور لڑکا آپ لے لیا۔ جب وہ دوسری عورت ہوش میں آئی اپنے پاس لڑکی دیکھی۔ لیکن محبت اور شفقت مادری لڑکے کی طرف زیادہ ہوئی آخر الامر مغلوب الحال ہو کر دعویٰ کر دیا کہ یہ لڑکا میرا ہے اور دوسری عورت نے کہا کہ میرا ہے۔ غرضیکہ ہر دو عورتوں میں جھگڑا ہوا اتفاقاً وہ زمانہ حضرات صحابہ کرام کا زمانہ تھا۔ ہر دو نے حاضر ہو کر لڑکے کا دعویٰ کیا۔ چونکہ گواہ وغیرہ نہ تھے۔ تمامی صحابہ کرام فیصلہ سے عاجز ہوئے۔ لیکن چونکہ صحابہ کرام کی عادت تھی کہ حل حقائق و کشف دقائق میں حضرت علی کریم اللہ تعالیٰ وجہ کی طرف متوجہ ہوا کرتے تھے۔ سب نے کہا کہ علی کہاں ہیں۔ علی کی تلاش کرو کہ مشکل حل ہو۔ ناگاہ حضرت علی جلوہ گر ہوئے۔ واقعہ بیان کیا۔ حضرت علی نے بلا تامل فرمایا کہ امر سہل ہے۔ ہر دو عورتوں کا دودھ لے کر وزن کرو۔ جس کا دودھ بھاری ہو لڑکا اس کے حوالہ کرو۔ اور جس کا دودھ ہلکا ہو لڑکی اس کے سپرد کرو۔ صحابہ کرام نے حیران ہو کر دریافت کیا کہ اے علی یہ مسئلہ آپ نے کہاں سے استخراج فرمایا۔ کیا اپنی عقل سے فرماتے ہو یا اس پر کوئی دلیل بھی ہے۔ حضرت علی نے فرمایا کہ میں نے اپنی طرف سے نہیں کہا۔ بلکہ قرآن کریم سے استنباط کیا۔ صحابہ کرام زیادہ متعجب ہوئے۔ عرض کی کہاں سے۔ حضرت علی نے فرمایا اللہ تعالیٰ نے قرآن کریم میں للذکر مثل حظ الانثیین (مرد کے لئے دو عورتوں کا حصہ ہے) فرمایا ہے۔ پس میراث میں جبکہ مذکر کے لئے دو حصہ مقرر ہوئے اور مؤنث کے لئے ایک حصہ۔ ایسا ہی رزق میں

بھی مذکر کے لئے دو حصہ ہیں اور مؤنث کے لئے ایک حصہ۔ سارے صحابہ کرام حضرت علیؑ کے  
 بلاہتہ جواب اور وسعت علمی سے متحیر اور متعجب ہوئے۔ کاتب الحروف کہتا ہے۔ کیوں نہ ہو کہ  
 حدیث انامدینۃ العلم وعلی بابہا ان کے شان عالی نشان میں وارد ہوئی ہے۔ یہ موہوبی علم  
 ہے۔ کہ محض اللہ کے فضل سے خاصۃ اہل بیت عظام ہوا ہے۔ اور چونکہ حضرت علی کرم اللہ وجہہ  
 صف میثاق میں تمام عالم سے حقیقت محمدیہ کے قریب تر تھے۔ چنانچہ حضرت الشیخؒ نے فرمایا  
 ہے۔ وکان اقرب الناس الیہ فی ذالک الہباً علی ابن ابی طالب الجامع لاسرار  
 الانبیاء۔ اور نیز ذوق دہلوی نے رباعی ذیل میں اس کی طرف اشارہ کیا ہے  
 کیا جانیں گے اے ذوق بجز خاص عوام : اعلیٰ جو علیؑ کی ہے امامت کا مقام  
 جو لوگ صف اول میثاق میں تھے : پوچھے کوئی ان سے کہ وہ کیسا تھا امام  
 اس لئے اس علم کا ظہور ان کی ذات شریف سے زیادہ ہوا۔ اور نیز چونکہ ہمارے حضور  
 اقدسؐ کو اس علم کا حصول بطریق فیض روحانی بارگاہ مرتضویؑ سے ہوا ہے جیسا کہ غزل  
 ذیل کے مقطع میں اشارہ فرمایا ہے۔ اس لئے تمام غزل تبرک و تین کے طور پر طالبان حق  
 کے ہدیہ نظر ہے

آشفته ماہ روئے پر ناز ستمگام : من کشته ابروئے آن دلبر عیارم  
 ایک ستمگر نازنین مہ رو کا شیفہ اور دلبر عیار کے ابرو کا قتل ہوں  
 بریاد سیاہ چشمے ہمہ روز سیاہم شد : از ناوکب مشرکانش صد خار بدل دارم  
 اس سیاہ چشم کی یاد میں میرا تمام دن سیاہ ہو گیا اور اسکے تیرمڑگان سے سینکڑوں خار دل میں  
 از زلف پریشانش شد خانہ بدوشی من : در مصحف روئے او آیات خدا دارم  
 اسکی زلف پریشاں سے میری خانہ بدوشی ہوئی اور اس کے مصحف رخ میں خدا کے آیات دیکھتا ہوں  
 در کوئے خدا بیناں زان روز کہ شد گدزم : از مذہب خود بینی بیزارم و بیزارم  
 جب سے خدا میں حضرات کے کوچہ میں گزر ہوا۔ مذہب خود بینی سے سخت بیزار ہوں  
 عشق آمد و شد ساری چوں بوبگلاب اندر : اور در من و من در سے سر لیت زاسرارم  
 عشق اگر مجھ میں ایسے سرایت کر گیا جیسے گلاب میں خوشبو وہ مجھ میں اور میں اس میں یہ عجیب راز ہے

بیروں نہ زدم قدمے ویں طرفہ تماشا بلیں ❖ پر آبلہ شد پا تم عمر لیت کہ سیارم  
 عمر گذر گئی کہ چل رہا ہوں پاؤں پر آبلہ ہو گئے مگر یہ تماشا بھی دیکھو کہ ابھی تک ایک قدم باہر نہیں نکالا  
 رم کردہ زغیرا دارم دلکے شیدا ❖ بیہوشم و باہوشم بے کارم و باکارم  
 محبوب کے غیر سے نفور اور اسپر ایک شیدا دل کھتا ہوں بے ہوش بھی ہوں باہوش بھی بیچار بھی اور باکار بھی  
 تاسا قیئہ منام مے ریختہ در کامم ❖ عریان و خرابا تم رقا صم و سرشارم  
 جب سے ساقی مست نے میرے حلق میں شراب محبت ڈالی خراب حال رقصاں اور سرشار ہوں  
 قد کان و مامعہ ما کان من الاکوان ❖ اکلان کما کان مشہود دل زارم  
 میرے دل زار کا مشہود محبوب حقیقی ہے جو ازل میں تھا اور کائنات اسکے ساتھ نہ تھی اور اب بھی اسی طرح ہے جیسے تھا  
 الملک لمن غلب نامیت زمن باقی ❖ از قرب مع اللہ برتر شدہ زان کارم  
 بس ملک اسی کا ہے جس کا غلبہ میرا تو فقط نام ہی نام ہے اور قرب مع اللہ کی وجہ سے ہر کام سے ذرا ہوں  
 تایافتہ ام خبرے از باب علوم دل ❖ دل دادہ بھیراں شہر حیدر کترارم  
 جب سے علوم دل پر اطلاع ہوئی جناب حیدر کرار کی مہر و محبت میں دل قربان ہے  
 حضرت کے کلام کی صحیح ترجمانی تو مشکل ہے مگر جس قدر ہو سکا ہڈیہ ناظرین ہے (مترجم فیض عفی عنہ)

## ملفوظ (۳۲)

ایک دن مسجد میں نماز عصر کے بعد فرمایا۔ کہ اہل بیت عظام کی شان اور ان کا معاملہ  
 عجیب قسم کا ہے کہ انسانی عقل میں سمجھ نہیں سکتا۔ چنانچہ کہتے ہیں ایک دن امام محمد تقی صغریٰ  
 میں لڑکوں کے ساتھ کھیل رہے تھے۔ بادشاہ مامون کی سواری آئی۔ سب لڑکے ہیبت اور  
 دہشت سے بھاگ گئے۔ لیکن حضرت امام علیہ السلام کمال جرات اور شجاعت سے  
 اپنی جگہ پر ثابت اور قائم رہے۔ مامون ان کی کمال جرات دیکھ کر خدمت میں حاضر ہوا۔  
 بجا آوری ماوجب کے بعد عرض کی یا حضرت۔ باقی سب لڑکے بھاگ گئے ہیں۔ اور آپ کیسے  
 اپنی جگہ پر متمکن اور مستقر رہے۔ فرمایا۔ اس لئے کہ میں جانتا ہوں کہ جس راہ سے تو آتا ہے  
 وہ تنگ نہیں کہ میرے چلے جانے سے کشادہ ہو اور نیز میں جانتا ہوں کہ تو کسی کو ناحق

کچھ نہیں کہتا۔ پھر کیوں بھاگتا۔ مامون یہ جواب یا صواب سن کر نہایت حیران و متعجب ہوا۔ تسلیات بجالا کر شرکار کو رخصت ہو گیا۔ شرکار گاہ میں آ کر اپنے بازو کو چھوڑا۔ بازو غائب ہو گیا۔ ایک ساعی کے بعد ایک مچھلی منہ میں لے کر واپس ہوا۔ مامون مچھلی کے لاسنے سے حیران ہوا۔ کہ مچھلی توں میں ہوا کرتی ہے نہ آسمان کی طرف۔ جب شکاک سے واپس ہوا۔ اسی پہلے راستہ سے آیا جو امام تقی علیہ السلام مثل سابق وہاں موجود تھے۔ مامون نے ان کی خدمت میں حاضر ہو کر ماجرا بیان کیا اور اس واقعہ کا راز دریافت کیا۔ حضرت نے فرمایا کوئی حیرت و تعجب کی بات نہیں ہے۔ کیونکہ اللہ تعالیٰ نے قدرت کاملہ سے فضا آسمانی میں دریا قائم کئے ہوئے ہیں یہ مچھلی ان دریاؤں کی ہے۔ مامون بدایت جواب اور ان کی وسعت علمی سے زیادہ متعجب ہوا اور نہایت نیاز مندی سے رخصت ہوا۔ اور ارادہ کیا۔ کہ اپنی لڑکی ان کے عقد نکاح میں دے لیکن بعض بنی عباس نے روک دیا۔

## ملفوظ (۳۳)

ایک دن مجلس خانہ میں رونق افروز تھی۔ اہل بیت کرام کے شان کا ذکر واقع ہوا۔ فرمایا بنی اُمیہ میں سے کسی نے حضرت امام حسن علیہ السلام سے تعریفاً سوال کیا۔ کہ آپ کو یا رسول اللہ کہا جاتا ہے یا ابن علی کیوں نہیں کہا جاتا۔ حضرت نے جواب میں فرمایا۔ کہ ہمارا قرآن شریف سے ثابت ہے۔ تم لوگوں کو چونکہ علم قرآن حاصل نہیں اس لئے نہیں جانتے سائل نے عرض کی وہ کیسے؟ فرمایا آیت مباہلہ قل تعالوا ندع ابناؤنا و ابناؤکم میں ابناؤنا سے مراد ہے۔ اس وقت میں اور میرے بھائی حسین کے بغیر اور کون تھا۔ رسول اللہ نے مباہلہ کے مجھے اور میرے بھائی حسین اور میری والدہ مکرمہ فاطمہ اور میرے باپ علیؑ کو پیش کیا تھا مخاطب آپ کی وسعت علمی سے بجز تحیر میں غرق ہو کر شرمندہ ہوا۔

## ملفوظ (۳۴)

ایک دن دربار میں حضرت مولانا رومؒ کا تذکرہ آیا۔ فرمایا حضرت شیخ صدر الدینؒ

قوی تلمیذ حضرت الشیخ اکبرؒ نے ان کی شان میں اس طرح فرمایا ہے لوکان للا لوهیة صوڈ  
لکان هذا (اگر خداوند تعالیٰ کی کوئی صورت معین ہوتی۔ تو حضرت مولانا کی صورت میں ظاہر ہوتا)

## ملفوظ (۳۵)

ایک دن مجلس میں اہل بیت عظامؑ کی شان والا شان کا تذکرہ آیا۔ فرمایا مولینا روٹم جیسے شخص  
نے کہ عالم ان سے فیضیاب ہوا ہے۔ شیخ عطارؒ کی شان میں یہ ارشاد فرمایا ہے سے  
ہفت شہر عشق را عطار دید : ماہنوز اندر خم یک کوچہ ایم  
عطار نے عشق کے سات شہر دیکھے اور ہم ابھی تک ایک کوچہ کے موڑ میں ہیں  
اور شیخ عطارؒ نے حدیث ذیل کو روایت فرمایا ہے۔ من امن بمحمد ولم  
یؤمن بالک فلیس بمومن (جس شخص نے رسول اللہؐ کی تصدیق کی اور آل پاک پر ایمان  
نہیں لایا وہ مومن ہی نہیں) کاتب الحروف کہتا ہے شاید اس موقع پر شیخ عطارؒ کے بارہ  
میں مولینا صاحبؒ کی تعریف سے شیخ عطارؒ کی توثیق روایت مراد ہو :۔

## ملفوظ (۳۶)

ایک دن اذان شام میں حضور انورؐ نے شہادۃ ثانیہ میں دوسری بار (اشہدان محمداً  
الرسول اللہ) پر دو نونگوٹھوں کو بوسہ دیا۔ میں نے عرض کی۔ کہ قبلہ عالم وجہ تخصیص تقبیل  
ابہامین کی شہادۃ ثانیہ میں کیا ہے ؟ فرمایا شاہی اور روح البیان میں اسی طرح آیا ہے۔  
اور نیز فرمایا کہ حدیث تقبیل کو اگرچہ ضعیف لکھا ہے۔ لیکن فضائل اعمال میں حدیث ضعیف  
بھی معمول بہ ہوتی ہے :۔

## ملفوظ (۳۷)

ایک دن مجلس میں ایک سفید ریش قوال چوہدری شاہداد خان صاحب راولپنڈی  
کے ہمراہ حاضر ہوا تھا۔ عرض کی کہ اجازت ہو تو کچھ کہا جائے۔ اجازت ہوئی۔ قوال

مذکور نے توجید کا سخن بیان کیا۔ چونکہ صاحب درد تھا۔ اس کا سخن موثر پڑا۔ بعد فراغ اس کو ارشاد ہوا۔ کہ فلاں مصرع میں لفظ رنگ دوئی نہیں۔ بلکہ رنگ دوئی (بڑا مجھتا ہے)۔ کاتب الحروف نے عرض کی۔ قبلہ عالم رنگ دوئی کا رفع کیسے ہوتا ہے۔ فرمایا جیسا کہ جامی صاحب نے فرمایا ہے۔

از خود بگسل جامی میزن در گننامی : کاندرتق و حدت بیگانہ ترا یا بم

(یعنی خودی کو در کر کے گننام ہو۔ اس لئے کہ پردہ وحدت میں تیری ہستی موہوم بیگانہ ہے)

اور نیز ارشاد الہی سخن اقدب الیہ من جبل الورد (ہم بندہ کی شہرگ سے نزدیک تر ہیں)

اور من نیم۔ اوست (میں نہیں ہوں وہی ہے) کو ہر وقت مد نظر رکھنا چاہیے۔ لیکن اس طور

پر کہ کلی توجہ اسی طرف ہو۔

## ملفوظ (۳۸)

ایک دن دربار میں مولانا جناب قاری صاحب نے عرض کی۔ کہ فلاں شخص قصیدہ

شریفہ کی اجازت طلب کرتا ہے۔ فرمایا۔ بیوقوف لوگ خدا کا ذکر نہیں کرتے اور قصیدوں

کے درپے ہوتے ہیں۔ اور یہ خیال نہیں کرتے کہ صاحب قصائد خود کیا کرتے تھے۔ کیا اللہ

اللہ کرتے تھے یا اپنے تصنیف کردہ قصیدوں کا ورد کرتے تھے۔ اور نیز ایک دن

زبان حقائق بیان سے یہ شعر مسموع ہوا۔

بصدق آنکس کہ زد در عاشقی گام : بمعشوقی برآید آخرش نام

(جس نے عاشقی میں صدق سے قدم رکھا۔ آخر اس کا نام معشوقی میں ظاہر ہوتا ہے)

## ملفوظ (۳۹)

ایک دن مجلس میں فرمایا۔ کہ ایک شخص مسمی بر شادا خوشاب میں دیکھا گیا۔ اکثر حال

اس کا اس طرح ہوا کرتا تھا۔ کہ خود اپنے آپ کو بلانا اور کہتا۔ اوشادیا! اوشادیا!۔ پھر

خود ہی جواب دیتا۔ شادا نہیں شادا نہیں۔ یعنی وہ ایسی حالت میں تھا۔ کہ از خود رفتہ تھا اور اپنے

آپ کو نہیں پایا تھا۔ اس لئے اپنے حال سے خود خبر دیتا تھا۔ کاتب الحروف کہتا ہے گویا شخص مذکور مولانا جامیؒ کے شعر ذیل کا مصداق نکلتے

از خود بگسل جامیؒ میزن در گمنامی : کاندرتیق وحدت بیگانه ترا یا بم  
کسی اور نے کہا ہے

تو مباحث اصلاً کمال ابن است و بس : رودر و گم شو وصال ابن است و بس  
تو خود نیت ہو جا یہی کمال ہے اس موجود حقیقی میں اپنی ہستی مہوم کو فنا کرو وصال یہاں ہے

## ملفوظ (۲۰)

ایک دن بعد نماز عصر حسب معمول مجلس خانہ کے بالا خانہ پر رونق افروز تھے۔ غیر مقلدین کے متعلق گفتگو ہوئی فرمایا یہ بھی ایک عجیب فرقہ ہے۔ حضرات مشائخ کرام کو پچا (حسن پرست) اور نظر باز کہتے ہیں۔ اور انہیں معلوم نہیں۔ کہ عارف کی نظر اس بے نشان پر پڑتی ہے۔ لیکن چونکہ وہ بے نشان نشان میں پایا جاتا ہے۔ اس لئے ان کا مطلع نظر (پیش نظر) احسن تعین ہوا کرتا ہے۔ چنانچہ ایک صحابی فرماتے ہیں کہ آنحضرت صلی اللہ علیہ وآلہ وسلم مجھے جس وقت بھی دیکھتے تبسم فرماتے۔ خواہ غم کی حالت میں بھی ہوتے آنحضرت صلی اللہ علیہ وآلہ وسلم کے تبسم شریف کا باعث اس صحابی مذکور میں حسن و جمال کا وصف تھا نہ کوئی اور چیز۔

بعد فرمایا۔ کہ ایک دن حضرت سلطان العاشقین محبوب الہیؒ اپنے چند خواص کے ساتھ کسی بازار میں جا رہے تھے۔ امیر خسروؒ بھی ساتھ تھے۔ بازار میں حضرت کی نظر مبارک کسی امرد پر پڑی۔ چونکہ امیر خسروؒ حضرت کے مزاج دان تھے۔ سمجھ گئے کہ بالفعل حضرت کا تقاضا طبعی یہ ہے۔ کہ ایک ساعت یہ امرد قیام کرے تاکہ اس کے صفحہ رخ پر جمال الہی کا مطالعہ و مشاہدہ بوجہ احسن کیا جائے۔ اس کے بغیر کوئی چارہ کار نہ تھا کہ امیر صاحب نے رقص شروع کر دیا۔ وہ امرد بغرض تماشا کٹھن گیا اور لوگوں کا بھاری گروہ بھی جمع ہو گیا۔ امیر صاحب کچھ وقت تک اس شغل میں سرگرم رہے۔ آخر جب احساس کیا کہ الحال

حضرت کی طبع مبارک نے اعراض فرمایا ہے۔ رقص بند کر دیا۔ جب حضرت محبوب الہی اپنی جگہ پر واپس پہنچے۔ فرمایا۔ ترک آج خوب ناچ کیا۔ حضرت محبوب الہی صاحب امیر خسرو کو ترک فرمایا کرتے تھے۔ کاتب الحروف کہتا ہے۔ لمینتہ اور منشایہ ہے کہ بعض اوقات حضرات اہل اللہ کے مطمح نظر جمال الہی کے مشاہدہ و مطالعہ کے لئے اچھی صورتیں یا تعینات لطیفہ ہوا کرتے ہیں۔ اشعار ذیل سے سمجھنا چاہیے۔ حافظ سے

اے نورِ خدا در نظر از روئے تو مارا ۛ بگزار کہ بر روئے تو بینیم خدارا  
جاہی

حسن خویش از روئے ثوباں آشکارا کردہ ۛ پس بچشم عاشقان خود را نظارہ کردہ  
کسی اور نے کہا ہے سے

من کہ در صورتِ ثوباں ہمہ اومینگرم ۛ تو مپندار کہ من روئے نکومینگرم  
ستان شاہ سے

عینکِ حق نمائے اہلِ بصر ۛ حسن نیکوئے مہوشاں باشد

## ملفوظ (۴۱)

ایک دن بعد نماز عصر کے دولتخانہ کی طرف تشریف لے گئے۔ بندہ اور چند اشخاص ہمراہ تھے۔ جب نالہ (وادی) کے دریا میں پہنچے۔ فرمایا جن دنوں میں ہندوستان میں تھا۔ عالم رویا میں دیکھتا ہوں۔ کہ یہاں بیٹھا ہوں۔ (نالہ کے دائیں طرف اشارہ فرمایا) اس طرف سے ایک بھاری سیلاب رونما ہوا۔ جب دیکھتا ہوں۔ کہ قریب پہنچ گیا ہے۔ میں نے درود شریف پڑھنا شروع کر دیا۔ درود شریف کی برکت سے سیلاب واپس ہو گیا۔ بعد فرمایا۔ کہ ان ایام میں میں درود شریف بہت پڑھا کرتا تھا۔ کاتب الحروف کہتا ہے کہ کثرت درود شریف کے آثار برکت عالم رویا میں ظاہر ہوئے۔

اور نیز جب وہاں سے چند قدم آگے ہوئے فرمایا۔ میں یہاں ایک دن ڈوب گیا تھا۔ اور اشارہ نالہ کے بائیں طرف فرمایا۔ کیونکہ یہاں ایک چھوٹا سا گڑھا تھا۔ کہ اس میں غسل



کرتا تھا۔ ایک دن غسل کے لئے اس میں داخل ہوا۔ ناگاہ ڈوب گیا۔ لیکن سر کے بال کچھ ظاہر تھے۔ اتفاقاً ایک عورت اپنا کوزہ پانی سے بھر کر لاتی تھی۔ جب اس نے دیکھا کہ انسانی سر کے بال معلوم ہوتے ہیں۔ اپنا کوزہ چھوڑ کر مجھے غدیر سے باہر نکالا۔ جب مجھے پہچانا بہت مہربانی کی ۛ

## ملفوظ (۴۲)

ایک دن مجلس خانہ میں رونق افروز تھی۔ صاحبزادہ محمد امین صاحب سیالوی بھی موجود تھے۔ ان کے ساتھ ایک شخص سفید ریش مسمی بہ شرف الدین تھا۔ اور صاحب حال معلوم ہونا تھا۔ صاحبزادہ صاحب اس کے ساتھ بطور خوش طبعی اختلاط فرماتے اور حضور کی خدمت اقدس میں بھی عرض کی۔ حضور نے جواب میں فرمایا ۛ

یہ مہر محبت کی باتیں یا یہ جانے یا وہ جانے

بعد حضور انور نے فرمایا۔ کوئی درویش تھا۔ کسی نے اس کو کہا کہ حلو خوب ہے یا گوشت۔ درویش نے کہا۔ مجھے کیا۔ اس نے کہا تیرے لئے انہوں نے پکایا ہے۔ درویش نے کہا پھر تجھے کیا۔ کھوڑی دیر بعد ایک شخص نے عرض کی کہ حضور فلاں شخص نے مجھے نہایت تنگ کیا ہے۔ اگر حضور اجازت دیں۔ تو اس کے ساتھ مقدمہ کروں۔ حضور اقدس نے جواب میں فرمایا ۛ

یہ پھیرا عداوت کی باتیں یا تم جانو یا وہ جانے

کاتب الحروف کہتا ہے شاید اس میں یہ اشارہ ہے کہ سالک کو جہان کے نیک و بد سے کیا کام۔ اس کو ہر وقت کلی توجہ جناب الہی کی طرف ہو اور بس۔ مترجم کہتا ہے۔ کہ قبلہ بابو جی مدظلہ فرماتے ہیں کہ حضرت قبلہ عالم با اذقات شاہ نیاز احمد صاحب بریلوی کی یہ غزل سماع فرمایا کرتے تھے۔ جس کا مقطع یہ ہے ۛ

دنیا کے نیک و بد سے کام ہم کو نیاز کچھ نہیں ۛ ہستی سے جو گزر گیا پھر اُسے کیا جو ہو سو ہو  
اور حضرت بابو جی بھی اس غزل کو بکثرت سماع فرماتے ہیں اور یہ شعر بہت پسند فرماتے ہیں ۛ

## ملفوظ (۲۳)

ایک دن ایک شخص نے عرض کی کہ فلاں شخص مرگی کی مرض میں مبتلا ہے۔ اس کے لئے کوئی چیز مہربانی فرمائی جائے۔ حضور انور نے فرمایا سورہ فاتحہ، بار نمک پر دم کر کے بطریق ذیل استعمال کرانا چاہیے۔ قبل از طعام۔ بعد از طعام۔ سوتے وقت جاگتے وقت۔ طعام چونکہ دو وقت ہوتا ہے۔ یومیہ چھ بار ہوا۔ خواہ مرض تنزل پر ہو۔ یا بالکل یہ رفع ہو تب بھی نمک کو بطریق مذکورہ دو تین ماہ بعد بھی استعمال کرایا جائے۔ اگر مریض نے ہمیشہ استعمال کیا۔ تو انشاء اللہ مرض سے کلی خلاصی ہوگی ۛ

## ملفوظ (۲۴)

کاتب الحروف کہتا ہے۔ ایک رات سیال شریف کے سفر میں میاں محمد حیات قریشی کی جگہ بمقام صابو وال حضور کی خلوت خواہ گاہ میں خدمت کے لئے میرا تقرر ہوا۔ رات کو عالم رؤیا میں حضور اقدس کی زبان حقائق بیان سے شعر ذیل سنا گیا ہے

چشم بتوفیق وجود ہمہ حک شد ۛ ہر چیز کہ در کان نمک رفت نمک شد  
 میری آنکھ تجھ پر پڑی تو وجود میرا کلی مٹ گیا۔ جو چیز کہ نمک کی کان میں پڑے نمک ہو جاتی ہے

جب حضور اقدس نے نماز تہجد کے لئے وضو فرمایا۔ میں نے ماجرا عرض کیا۔ فرمایا

ایسے واقعات یاد میں نہیں رہتے تحریر کر لینا چاہیے۔ کاتب الحروف کہتا ہے۔ شعر مذکور مقام فنا سے مخبر اور مشعر ہے۔ چنانچہ حضور اقدس نے اپنی ایک غزل میں اپنے اس مقام سے خبر دی ہے جیسا کہ فرمایا ہے

الْمَلِكُ لِمَنْ غَلَبَ نَامِيستِ زَمَنِ باقی ۛ واز قریب مع اللہی برتر شدہ زان کارم  
 فبجان من اعزہ و قریبہ و خصہ سبحانہ سبحانہ۔ تمام غزل قبل ازین لکھی جا چکی ہے وہاں دیکھنی چاہیے۔

اور نیز ایک اور رات کسی جگہ عالم رؤیا میں دیکھتا ہوں۔ کہ آیت ذیل چھت پر

اس طرح تحریر ہے۔ سنوچھم ایاتنا (ای تعیناتنا و تشخصاتنا) فی الافاق و فی انفسهم  
حتی یتبین لھم اندہ الحق۔ بندہ سیال شریف کے سفر میں جب ایک دن کشتی میں حضور  
اقدسؐ کے ہمراہ سوار ہوا۔ موقعہ پر عرض کی۔ فرمایا اس قسم کے رویا آثار و برکات و انوار و تجلیات  
شیخ کے ہوتے ہیں۔ جو مرید پر حسب الاستعداد عالم بالا سے وارد اور طاری ہوتے ہیں۔  
اور نیز اس کشتی میں عرض کی۔ کہ قبلہ عالم مصرع ذیل کا مطلب سمجھ میں نہیں آتا

ع معشوق و عشق و عاشق ہر سہ اند واحد

یعنی عاشق و معشوق کا اتحاد تو اس وجہ سے ہو سکتا ہے۔ کہ اطلاق میں عاشق اور تعین  
میں معشوق مراد رکھا جائے۔ لیکن اتحاد عشق کیا معنی رکھتا ہے۔  
حضور انورؐ نے فرمایا۔ لفظ عشق سے معنی مصدری مراد نہیں بلکہ اس کا مصداق  
مراد ہے۔ کاتب الحروف کہتا ہے مجرد اس ارشاد اور تلقین کے امور مذکورہ کا اتحاد  
ذوقاً و وجداناً آنحضور کے عین ہمت سے رونما ہوا۔ فالحمد للہ علی ذالک و اشکر للمنع المالك

## ملفوظ ۲۵

ایک دن محفل خانہ میں رونق افروز تھے۔ رحمت الہی کی وسعت اور عاصیوں  
کا ذکر آیا۔ حضور انورؐ نے فرمایا۔ کہ حضرت مخدوم جہانیاں جہاں گشت صاحب لکھتے ہیں۔  
(انہوں نے قاف سے قاف تک تین بار سیر کیا ہے) میں ایک دن دریائے شور کے ایک  
جزیرہ میں تھا۔ کیا دیکھتا ہوں کہ ایک بڑا سا بچھو نہایت تیزی تندی اور پوری کوشش  
سے چلا آتا ہے۔ اس کی حالت سے ایسا معلوم ہوتا تھا کہ کسی کار خدمت کے لئے  
مقرر اور مسلط ہوا ہے۔ میں بھی اس کے پیچھے روان ہوا۔ دیکھوں کہ کہاں جاتا ہے اور کیا  
کرتا ہے۔ اسی طرح چلا جاتا تھا۔ کہ اس کے سلسلے پانی کی ایک موج آئی۔ اس سے  
بھی گزر کر آخر ایک جگہ پہنچا۔ کہ ایک درخت کے نیچے ایک جوان مخمور بے ہوش پڑا تھا۔  
شراب کی بوتل اس کے سر ہانے موجود تھی۔ بچھو جوان کے قریب پہنچ کر کچھ دیر ٹھہر گیا۔  
ناگاہ کیا دیکھتا ہوں۔ کہ ایک سانپ درخت سے اتر کر جوان مذکور پر حملہ کرنا چاہتا ہے۔ بچھو

نے فوراً ہی اسے نیش لگایا۔ چنانچہ سانپ کچھو کے نیش لگاتے ہی فوراً گرا اور مر گیا۔ حضرت مخدوم جہانیاں فرماتے ہیں کہ میں اس حال کے مشاہدہ سے نہایت متعجب ہوا۔ اور بارگاہ الہی میں متوجہ ہوا کہ بارالہا یہ کیا راز ہے۔ فرماتے ہیں بسروشن غیبی نے ندا دی۔ کہ اے مخدوم! اگر نیکو کاروں اور اطاعت کرنے والوں کا میں حافظ ہوں۔ پس عاصیل کا بھی میں ہی حافظ و ناظر ہوں اور بس۔ کاتب الحروف کہتا ہے کہ کسی نے خوب کہا ہے کہ موقوف حرم یہی کرم کا ظہور تھا : بندے اگر قصور نہ کرتے قصور تھا حافظ شیرازی نے فرمایا ہے کہ مستحق کرامت گناہگار اند

## ملفوظ (۴۶)

جن دنوں حضور قبلہ عالم میاں عید الرحیم صاحب سیٹھی کی فاتحہ خوانی کو پشا اور تشر لائے تھے۔ ایک دن مجلس میں فرمایا۔ کہ حضرت مرزا جان جانان صاحب کے زمانہ میں اہل سنت اور شیعہ کے درمیان جھگڑا پیدا ہوا۔ اہل سنت نے اہل شیعہ کے کفر پر استفتا بنایا۔ چونکہ حضرت مولانا فخر الدین صاحب ان کے ہم عصر تھے۔ ان کی خدمت میں بھی استفتاء حاضر کیا گیا۔ حضرت مولانا نے استفتاء کو ملاحظہ فرما کر اس کے نیچے رباعی ذیل تحریر فرمائی۔ رباعی :-

نہ سنی ام کہ کند رافضی گلہ احمق : نہ رافضی کہ کند سنیم گریباں شوق  
 نہ سنی ہوں کہ احمق رافضی گلہ کرے اور نہ رافضی ہوں تاکہ سنی دست بگریباں ہو  
 مرید حضرت عشقم و گرنے دانم : کدام بر سر باطل کدام بر سر حق  
 میں تو حضرت عشق کا مرید ہوں اور نہیں جانتا کہ کون حق پر ہے اور کون باطل پر

اہل ذوق لوگ تو نہایت محظوظ ہوئے۔ بے خبر آدمی حیران ہوئے کہ حضرت نے یہ کیا لکھ دیا :-

## ملفوظ (۴۷)

ایک دن مسجد میں بعد نماز عصر کے جناب مولوی محمد غازی خان صاحب کو مخاطب کر کے ارشاد فرمایا۔ کہ خارجیوں کے گروہ نے حضرت علی کرم اللہ وجہہ کی شان میں نہایت تفریط کی ہے۔ حتیٰ کہ حدیث انامدینۃ العلم وعلی بابہا میں تاویل کر دی ہے۔ کہ لفظ علی علوی ہے یعنی میں علم کا شہر ہوں اور بلند ہے دروازہ اس شہر کا۔ نہ یہ کہ مراد لفظ علی سے حضرت علی کرم اللہ وجہہ ہیں۔

## ملفوظ (۴۸)

ایک مرتبہ میں سفر پاک پٹن شریف میں حاضر خدمت تھا۔ ایک دن مجلس میں ہیروراجا و مجنوں وغیرہ کا ذکر آگیا۔ اس مجلس میں میرا شاہ مشہور شاعر اور کچھ قوال لوگ حاضر تھے۔ ہر ایک نے قصہ بیان کیا۔ چونکہ ان کی باتیں بے بنیاد اور قابل اطمینان نہ تھیں۔ حضور انورؐ نے فرمایا کہ مجلس میں بے سند اور غیر معتد کلام نہ کرنی چاہیے۔

بعدہ خود حضور انورؐ نے زبان درفشان سے مجنوں کا قصہ بیان فرما کر ارشاد فرمایا۔ کہ مجنوں کا یہ قصہ جو لوگوں کے درمیان مشہور ہے۔ کہ مجنوں آنحضرت صلی اللہ علیہ وآلہ وسلم کی بعثت سے پہلے گذرا ہے۔ آنحضرت صلی اللہ علیہ وآلہ وسلم ایک دن اس کی قبر پر تشریف لے گئے۔ قبر شق ہو گئی اور مجنوں باہر نکلا۔ آنحضرت صلی اللہ علیہ وآلہ وسلم نے فرمایا۔ میں کون ہوں۔ اس نے کہا آپ کی آنکھیں سیلی کی سی معلوم ہوتی ہیں۔ پھر مشرف باسلام ہو کر مر گیا۔ بالکل غلط معلوم ہوتا ہے۔ صحیح یہ ہے کہ مجنوں غرب میں پیدا ہوا ہے۔ اس کی ماں حضرت امام حسن علیہ السلام کے دولت خانہ میں خدمت کیا کرتی تھی۔ اور وہ حضرت موصوف کا رضاعی بھائی بھی تھا۔ اس کا اسم محض قیس تھا۔ ایک دن حضرت امام حسن علیہ السلام بنی امیہ کے عہد امارت میں اونٹ پر سوار ہو کر جا رہے تھے۔ قیس بھی آپ کے ہمراہ موجود تھا۔ حضرت امام حسن علیہ السلام نے قیس کو بھائی سمجھ کر بطور اظہار تأسف فرمایا کہ قیس تو نے دیکھا قوم بنی امیہ نے ہمارے

ساتھ کیا کیا۔ قیس نے جواب میں کہا۔ بھائی اگر سچ کہا جائے تو یہ خلافت نہ آپ کا حق ہے نہ بنی امیہ کا۔ بلکہ لیلیٰ کا حق ہے۔ حضرت امام حسن علیہ السلام نے متعجب ہو کر فرمایا۔ انت مجنون ہے۔ یعنی تو دیوانہ ہے۔ میں کیا کہتا ہوں اور تو کیا گاتا ہے۔ چونکہ لفظ مجنون حضرت موصوف کی زبان سے نکلا تھا۔ اس لئے جہان میں مجنوں کے نام سے مشہور ہو گیا۔

حضور نے استشہاداً فرمایا۔ کہ یہ قصہ ایک عالم نے جو میرا رفیق تھا کسی کتاب میں دیکھا ہے۔ لیکن مجھے کتاب کا نام یاد نہیں رہا۔ کاتب الحروف کہتا ہے۔ واقعی لیلیٰ کے عشق میں مجنون ایسا منہمک اور مستہلک ہوا تھا۔ کہ ہر وقت اس کے خیال میں لیلیٰ کے خیال کے بغیر کوئی خیال راہ نہ پاتا تھا۔ کسی نے خوب کہا ہے

چو مجنوں رفت اندر خلوتِ خاک : نذا آمد ز حضرت ایزدِ پاک

جب مجنوں دفن ہوا تو خدا سے ندا آئی

کہ اے مجنوں چہ آوردی بدرگاہ : بر آمد از دلِ مجنوں یکے آہ

کہ میری بارگاہ میں کیا لایا : مجنوں نے سن کر آہ نکالی

کہ یارب شور لیلیٰ در سرم بود : کجا پروائے کارِ دیگرم بود

کہ خداوند! میرے سر میں لیلیٰ کا شور تھا : مجھے کسی دوسرے کام سے کیا خبر

ہنوزم شور لیلیٰ منعدم نیست : چہ خواہی از دمِ مجنوں کہ دم نیست

ابھی تک لیلیٰ کا عشق کم نہیں ہوا : مجنوں جب ہے بھی نہیں تو مجنوں سے کیا چاہتا ہے

کسی اور نے کہا ہے

کسی نے گر کہا مجنوں تمہیں اللہ بلاتا ہے : کہا مجنوں نے ملتا ہے تو لیلیٰ بنکے آجائے

سیاہ پوش جو کعبہ کو قیس نے دیکھا : ہوا نہ ضبط تو چلا اٹھا کہ یا لیلیٰ

جو قیس کعبہ میں پہنچا تو یہ دعا مانگی : الہی مجھ سے نہ ہو دورِ انفتِ لیلیٰ

## ملفوظ (۴۹)

ایک دن مجلس میں خدا اور رسول کی محبت کا ذکر ہوا۔ حضور انور نے فرمایا کہ حضر

شیخ اکبر قدس سرہ الاطہر نے فتوحات میں مینوں کا شعر ذیل لکھا ہے ے

أَحِبُّ لِحُبِّهَا السُّودَانَ حَتَّى ۖ أَحِبُّ لِحُبِّهَا السُّودَانَ الْكَلَابَ

یعنی میں لیلیٰ کی محبت میں ہر سیاہ چیز کو پیار کرتا ہوں۔ حتیٰ کہ سیاہ رنگ کے کتوں کو بھی اسی کی محبت میں پیار کرتا ہوں۔  
فرمایا۔ جو شخص ایک آدمی کی محبت کا دم مارے اس کا یہ حال ہو۔ ایسے شخص پر افسوس ہے  
کہ خدا اور رسول کے عشق کی لاف زنی کرے۔ اور اتنی محبت بھی نہ ہو۔

## ملفوظ (۵۰)

ایک دن مسجد شریف میں نماز عصر کے بعد خلق اللہ کے ارشاد کے لئے رونق افروز  
تھے۔ فدوی نے عرض کی کہ قبلہ عالم! دوٹی کا وہم کہاں سے پڑا۔ فرمایا۔ جہاں سے کہ کثرت  
مشروع ہوئی۔ یعنی تنزل سے۔ بعدہ فرمایا۔ کہ ایک دفعہ یہاں قریہ گولڑہ میں ایک بڑا  
سادھو ہندوؤں میں سے وارد ہوا۔ اہل ہنود نے اس کی نہایت تعظیم و تکریم کی۔ میں  
ایک دن اپنے باغیچہ میں طلباء کو سبق پڑھا رہا تھا۔ کہ ناگاہ وہ سادھو اپنے چند حواریوں  
کے ساتھ آیا۔ اور درخت توت کے نیچے بہت دیر کھڑا رہا۔ جب میں فارغ ہوا۔ میرے  
قریب آکر خود بخود توحید میں کلام شروع کر دی۔ اور طرفہ یہ کہ یہ لوگ اہل اسلام کو ان باتوں  
سے بے خبر جانتے ہیں۔ جب کلام سے فارغ ہوا۔ میں نے کہا۔ جو کچھ تو نے کہا ہے اہل  
اسلام بھی ایسا ہی کہتے ہیں۔ لیکن سوال و قابل توجہ بات یہ ہے۔ کہ اوس سجانہ و تعالیٰ بالاتفاق  
جہل اور لاعلمی سے مبرا و منزہ ہے اور اس کی مخلوق دو فرقہ ہے ایک سادھو اور دوسرا  
غیر سادھو۔ (ان کی اصطلاح میں صاحب تجرید و تفرید کو سادھو کہتے ہیں اور صاحب تعلق  
دنیاوی کو گریہستی) پس کیا وجہ ہے کہ سادھو میں تو اوس سجانہ و تعالیٰ کا علم ہے کہ غیر نیت  
ہمہ اوست۔ اور غیر سادھو میں لاعلمی (یعنی سادھو کو توحق سجانہ و تعالیٰ کے ہمہ اوست ہونے  
کا علم ہے دوسرے کو نہیں۔ مترجم) چاہیے تھا کہ ہر دو فرقہ کو اس امر کا شعور اور وقوف ہوتا۔  
ورنہ جہل لازم آتا ہے۔ سادھو دریاے حیرت میں غرق ہو کر لاجواب ہو گیا۔

بعدہ حضور اللہ نے فرمایا۔ کہ اصل یہ ہے۔ کہ یہ لاعلمی بھی تنزل کی صفات سے ہے نہ

اطلاق میں۔ جیسا کہ باقی لوازم بشری۔ پس جیسا کہ باقی لوازم بشریہ مثل اکل و شرب وغیرہ سے مفید ہو کر اس کی ردِ تقدس آلودہ نہیں ہوئی ایسا ہی یہاں بھی سمجھنا چاہیے ۛ

## ملفوظ (۵۱)

ایک دن زیب آرائے محفل دربار تھے۔ فلان یتکلم بالخواطر کا تذکرہ ہوا۔ فرمایا جملہ مذکورہ کا معنی یہ ہے کہ عارف و شیخ کبھی کبھی حاضرین و معتقدین کے خطرات سے تکلم فرما کر ان کا اظہار کرتے ہیں۔ یعنی ان کے دلی خیالات کے متعلق کلام و گفتگو ہوتی ہے۔ اور کبھی سکوت فرماتے ہیں۔ چنانچہ مجھے یاد ہے کہ ایک مرتبہ سیال شریف میں حافظ عبدالقدوس صاحب کے ہمراہ بہ تقریب عرس حاضر ہوا تھا۔ ایک دلگسارے آدمی فصل گندم کی کٹائی کو گئے ہوئے تھے۔ چونکہ حافظ صاحب خوش طبع آدمی تھے۔ حضرت ثانی ان کو بھی اپنے ہمراہ لے گئے کہ تمہاری خوش طبعی میں کام جلد ختم ہوگا۔ وہاں صرف میں اکیلا باقی رہ گیا۔ حضرت اعلیٰ اپنی جگہ مبارک میں رو بقبلہ رونق افروز تھے۔ اور میں مشرق کی طرف فاصلہ سے پس پردہ بیٹھا تھا۔ مجھے بیٹھنے کے وقت بھی حضرت اعلیٰ نے نہ دیکھا تھا۔ اس اثنا میں جنوب کی طرف سے ایک شخص نے دروازہ سے باہر نکل کر رخصت طلب کی۔ حضرت اعلیٰ نے اپنی زبان مبارک سے اس کا نام لے کر فرمایا۔ شاہ صاحب! جاتے ہو (وہ شخص علاقہ چنیوٹ کے سید صاحب تھے) اس واقعہ سے میرے دل میں خیال گذرا کہ کیا خوش قسمت آدمی ہے کہ جس کا نام حضرت صاحب اپنی زبان مبارک سے ادا فرمایا ہے۔ جب وہ شخص رخصت ہوا۔ حضرت صاحب نے مشرق کی طرف متوجہ ہو کر اپنا سر مبارک اونچا کر کے فرمایا کہ

”یک دن مہر علی شاہ ساڈا بھی چلا جاسی“

گویا حضرت صاحب نے تکلم بالخطرہ فرمایا۔ اس روز سے میں اپنا نام مہر علی شاہ لکھا کرتا ہوں۔ کیونکہ شیخ کی زبان مبارک سے نکلا ہے۔ ورنہ میرا ابتدائی نام مہر شاہ ہے۔ کاتب الحروف کہتا ہے۔ اشعار ذیل بطور عرض حال چونکہ مناسب مقام معلوم ہوتے



ہیں لہذا درج کئے جاتے ہیں ۵

کہاں ذرہ اور مہرتابانِ عالم ۶ ہیں بعد المراتب میں مشہور عالم  
ولیکن کبھی ہوں مقابل جو باہم ۷ تو رخشاں ہو ذرہ بے کاست و کم

یہ ہو فیضِ مہر اس میں یعنی نمایاں  
کہ ہو ذرہ پر تو سے اس کے درخشاں

اگرچہ میں رہتا ہوں افغانستاں میں ۸ پر اب ذرہ ساں آیا اس آستاں میں  
میں ذرہ سے بھی کم ہوں چشمِ جہاں میں ۹ کہ ہوں میں مصیبت کے بند گراں میں

اگر چشمہ مہر پر تو فگن ہو

تو دل کا مرے دور دردِ کٹھن ہو

طع کھینچ لائی ہے در پر تمہارے ۱۰ ہیں گرچہ طمع کے نہی حرف سارے

و لے آ گیا ہوں خدا کے سہارے ۱۱ یہ ہے التماس لے جہاں کے ستارے

نظر کچھ نہ حرفِ طمع پر کریں گے

وہ شایانہ شوکت پر اپنی رہیں گے

بعدہ حضور النورؐ نے فرمایا۔ کہ اس قسم کے واقعات اور دیگر عجائبات بہت سے دیکھے سنے ہیں۔ چنانچہ کسی زمانہ میں یہاں طلباء کو میں سبق پڑھایا کرتا تھا۔ ایک دن فجر کی نماز اپنی پرانی مسجد میں ادا کر کے گاؤں کی طرف روانہ ہوا۔ میرے پیچھے ایک شخص سفید ریش کا بلی کہ پیر صاحب کلاں کی خدمت میں رہتا تھا وہ بھی روانہ ہوا۔ میں نے اس سے پوچھا کہ تو میرے پیچھے کیوں آتا ہے۔ اس نے موجودہ مسجد و مہمان خانہ وغیرہ کے رقبہ کی طرف اشارہ کر کے کہا۔ آپ دیکھتے ہیں اس جگہ تک یہ سارا محلہ آپ کا ہوگا۔ پس جب مسجد و مہمان خانہ وغیرہ کی تعمیر ہو رہی تھی اس شخص کی بات مجھے یاد آگئی۔ کہ سبحان اللہ چند سال پہلے ہی ان واقعات کو نبیہ کی قبل الوقوع خبر دی تھی۔ اور نیز حضور النورؐ نے حضرت صاحبزادہ غلام محی الدین صاحب مدظلہ کی طرف اشارہ کر کے فرمایا کہ جس مکان میں اب یہ رہتے ہیں وہ دراصل قوم سہاں

کا تھا۔ قوم سہاں سکھانا ہی کے زمانہ میں صاحب قلم اور قانون دان تھے۔ میں نے حضرت اجی صاحب کی زبان مبارک سے سنا ہے۔ کہ ایک دن مانموں صاحب کلاں (حضرت پیر صاحب روضہ والے کے بڑے بھائی) بچپن میں میرا ہاتھ پکڑ کر اپنی زمین میں مکان مذکور کے مقابل کھڑے تھے۔ مکان کے مالک اصلی قوم سہاں نے آواز دے کر کہا۔ کہ پیرا ہمیشہ آپ کو کہا جاتا ہے کہ فلاں جگہ کی حد بندی کرو۔ مگر آپ خیال نہیں کرتے۔" مانموں صاحب نے جواب میں فرمایا۔ غم مت کرو۔ یہاں بھی کوئی ہمارا ہی آباد ہوگا۔

بعدہ حضور انورؐ نے فرمایا۔ کہ میں نے مانموں صاحب کلاں کو دیکھا تھا۔ اور یہ ان کی کلام از قسم اخبار واقعات کو نہ قبل از وقوع فی الخارج ہے۔ میری عرض ان حکایتوں سے یہ ہے۔ کہ جو شخص اس قوم اہل اللہ سے بے خبر ہے۔ کہتا ہے کہ یہ قوم وہی خیال ہے کہ ان کی اکثر باتیں عقل اور فہم میں نہیں آسکتیں۔ اور جن لوگوں نے ان کے اس قسم کے واقعات بار بار مشاہدہ کئے ہیں۔ اس بات کو کیسے تسلیم کریں۔ اصل یہ ہے کہ وہ بے چارہ بے خبر اور ناخبر بہ کار ہے۔

بعدہ حضور انورؐ نے فرمایا۔ کہ ولی کا طریقہ تکلم بالخطرہ یہ ہے۔ کہ جب چاہے کہ کسی کے خطرہ پر واقف ہو خارج میں کسی چیز کی طرف محتاج نہیں ہوتا۔ بلکہ اپنے نفس کو تھلبہ کر کے اس شخص کی طرف متوجہ کرتا ہے۔ ناگاہ اس کے دل میں کوئی چیز اجما ظاہر ہوتی ہے۔ اس کی مثال یوں سمجھنی چاہیے۔ جیسا کہ مچھلی پانی سے سرماستی ہے بعدہ اس کے متصل کچھ چیز اور تفصیلاً ظہور پاتی ہے۔ گویا ظہور ثانی پہلے اجمال کی تفصیل اور اس کی تعبیر ہوتی ہے۔ پس اکثر تعبیر کے موافق واقعہ خارج میں ظہور پاتا ہے اور کبھی اس میں خطا بھی واقع ہو جاتی ہے۔ غرضیکہ نفس کشف ولی میں خطا نہیں ہوتی بلکہ تعبیر میں۔ اور خطا فی التعبیر اولیاً بلکہ انبیاء سے بھی واقع ہوئی ہے۔ چنانچہ سال حدیث میں آنحضرت صلی اللہ علیہ وآلہ وسلم نے فرمایا۔ میں نے رؤیا میں دیکھا ہے کہ ہم بیت المقدس میں داخل ہوئے۔ بنا بریں مدینہ طیبہ سے اسی قصد سے روانہ ہوئے۔ لیکن جب حدیبیہ

میں پہنچے۔ کفار مکہ مانع ہوئے۔ آخر اس پر صلح ہوئی کہ آئندہ سال مکہ میں داخل ہوں۔ صحابہ کرام نے عرض کی کہ یا رسول اللہ دخول مکہ بطریق رویا معلوم ہوا تھا۔ پس تخلف کیسے واقع ہوا۔ فرمایا مقصود اصلی دخول مکہ ہے خواہ اس سال ہو خواہ آئندہ سال۔ پس خطا فی التعمیر ہے نہ اصل واقعہ میں۔ اور نبی اور ولی میں فرق یہ ہے۔ کہ خطا پر باقی رہنا نبی کے لئے نہیں ہوتا۔ اور ولی کے لئے یہ ممکن ہے۔ کاتب الحروف کہتا ہے۔ اس مقام پر بعینہ ایک عبارت حضور اقدس کی جو بعض مکتوبات میں آپ نے تحریر فرمائی تھی۔ بطور تشریح و تفصیل تحریر کی جاتی ہے۔ کیونکہ نہایت مفید ہے اور وہ یہ ہے :-

”در ذہن ایں بے بیچ وجہ وجہ برائے تفسیر حضرت شیخ آنکہ از مسلمات است کہ رقیاکا نبیاء وحی۔ یعنی نبیوں پیغمبروں از قسم وحی است۔ و در وحی امکان خطا، و مجال توہم نے۔ آئے خطا فی التعمیر منافی نیت نشان نبوت۔ چہ تعبیر از قبیل وحی نیست۔ بلکہ منشا اش اجتهاد است۔ و هو قد یخطی وقد یصیب چنانچہ حدیث۔ فذہب و ہلی انہا الیماۃ و ارادہ مکہ معظمہ بعد رویت دخول در مسجد حرام و امثالہا شاید اندر بر آں۔ نعم بقاعلی الخطا مطلقاً منافی نشان نبوت است۔ پس بر تقدیر مکشوف و مشہود حضرت شیخ خطا فی الوحی لازم نمی آید بلکہ خطا فی الاجتهاد یعنی تعبیری را عین شمر دن و لا شائبۃ فیہ۔ بخلاف زعم مخالف کہ در آن صورت خطا در خواب پیغمبر متصور می شود۔ کہ بوجہ لزوم خطا فی الوحی ناممکن است۔“

ترجمہ :- اس بے بیچ کے ذہن میں وجہ وجہ برائے تفسیر حضرت شیخ بنی یہ ہے کہ مسلمات سے ہے کہ پیغمبروں کے خواب از قسم وحی ہوتے ہیں۔ اور وحی میں خطا کا امکان اور توہم کی مجال نہیں ہے۔ لہذا خطا فی التعمیر نشان نبوت کے منافی نہیں۔ کیونکہ تعبیر از قسم وحی نہیں ہے۔ بلکہ اس کا منشا اجتهاد ہے۔ اور اجتهاد میں خطا و صواب دونو محتمل ہیں۔ چنانچہ حدیث فذہب و ہلی انہا الیماۃ میں اور ارادہ مکہ معظمہ بعد رویت دخول مسجد حرام اور ان کی امثال اس پر شاید ہیں۔ لہذا بقاعلی الخطا مطلقاً نشان نبوت کے منافی ہے۔ پس حضرت شیخ کے مکشوف و مشہود کی

تقدیر پر خطافی الوحی لازم نہیں آتی۔ بلکہ خطافی الاجتہاد یعنی تعبیر کو عین جاننا۔ اور اس میں کوئی مناقشہ نہیں۔ برخلاف زعم مخالف کے کہ اس صورت میں خواب پیغمبر میں خطا منظور ہوتی ہے۔ جو بوجہ لزوم خطافی الوحی ناممکن ہے۔ انتہی۔  
(خطافی الرؤیا تسلیم کرنے سے خطافی الوحی لازم آتی ہے۔ ولا یمن الخطافی الوحی۔ مترجم)

## ملفوظ (۵۲)

ایک دن فصوص الحکم کے سبق میں عبارت ذیل فلک هو عین صفا خلاصہ خاصۃ  
المخاصة من عموم اهل الله کی اس طرح تشریح فرمائی۔ یعنی مراد عموم اہل اللہ سے عام  
مومن ہیں۔ چنانچہ آیتہ کریمہ اللہ ولی الذین آمنوا۔ اس معنی پر مشعر ہے۔ خواص اصحاب  
قرب نوافل ہیں۔ اور وہ عبارت ہے اس امر سے کہ فاعل بندہ ہو اور حق اس کا آلہ چنانچہ حدیث  
لا ینزال العبد ینقذ الی بالنوافل حتی اکون سمعہ وبصرہ الحدیث سے ظاہر اور ہویدا ہے۔  
اخص الخواص اصحاب قرب فرائض ہیں۔ اور وہ عبارت ہے اس امر سے کہ اللہ فاعل ہو اور  
بندہ اس کا آلہ یعنی بندہ بالکلیہ مسلوب الارادہ کالمیت عند لغاسل اللہ تعالیٰ کے نزدیک ہو  
اور بس۔ چنانچہ وما رمیت اذ رمیت ولكن الله رمی اسی مفہوم سے مخبر ہے۔ صفا صاحب قاب  
قوسین ہے اور قوسین عبارت ہے ہر دو قوس و جوبی و امکانی سے۔ یعنی احکام و آثار و جوب  
امکان ہر دو کے اس کی ذات میں مستحق ہوں۔ عین صاحب اودانی ہے یعنی صاحب جمع الجمع  
کہ نہ اس کی جمع مانع تفرقہ ہو اور نہ اس کی تفرقہ مانع جمع۔ یعنی اس مقام میں وحدت مانع کثرت  
نہیں ہوتی اور نہ کثرت مانع وحدت۔ اور اس کو صاحب اودارثلثہ بھی کہتے ہیں۔

## ملفوظ (۵۳)

ایک دن دربار شریف میں فتوحات مکیمہ سے بیان ذیل اپنی زبان حقائق بیان سے  
فرمایا۔ یعنی اولیا اللہ کی ایک جماعت ہے کہ جس وقت جاہلی اپنا بدل قائم کر لیتے ہیں  
ایسی وجہ پر کہ بدل کی صورت بعینہ اسی کے مشابہ ہوتی ہے کہ دیکھنے والا اصل کو یقین کرتا ہے

اس کو گمان بھی نہیں آتا کہ یہ بدل رہے۔ حالانکہ واقعہ میں بدل ہوتا ہے۔ اور اگر کسی شخص کے قائم کوئی مثالی صورت کہیں ظاہر ہو۔ لیکن وہ خود اس سے بے خبر ہو۔ تو وہ شخص ابدال سے نہیں ہے۔ اس قسم کے عدد سات ہیں نہ تو اس پر زائد ہوتے ہیں نہ ناقص۔ اور یہ سات ابدال اقلیم سبعہ کے اقطاب ہیں۔ صاحب اقلیم پہلا حضرت ابراہیم علیہ السلام کے قدم پر۔ دوسرا حضرت موسیٰ علیہ السلام کے قدم پر۔ تیسرا حضرت یارون علیہ السلام کے قدم پر۔ چوتھا ادریس علیہ السلام کے قدم پر۔ پانچواں یوسف علیہ السلام کے قدم پر۔ چھٹا عیسیٰ علیہ السلام کے قدم پر۔ ساتواں آدم علیہ السلام کے قدم پر۔

حضرت الشیخ اکبرؒ نے فرمایا ہے۔ کہ گاہے نقباء کو بھی ابدال کہتے ہیں۔ اور نقباء بارہ ہیں۔ نہ اس عدد سے زائد ہوتے ہیں نہ ناقص۔ بروج افلاک کے عدد پر۔ اور ہر نقیب برج منسوب کی خاصیت اور ان اسرار اور کواکب کے تاثیرات سے باخبر ہوتا ہے۔ جو برج میں نزول کے وقت ظہور پذیر ہوتے ہیں اور ان نقباء کو علم شریع بھی عطا کیا جاتا ہے۔ اور نفوس میں پوشیدہ خیالات و افکار اور اس قسم کی دوسری چیزوں کا بذریعہ کشف استخراج کرتے ہیں۔ اور ابلیس ان پر مکشوف ہوتا ہے۔ اور ابلیس کے وہ امور بھی جن کو ابلیس خود بھی نہیں جانتا۔ یہ جانتے ہیں۔ اور وہ سعید اور شقی کے نقش قدم کو بھی جانتے ہیں۔ اور گاہے رجبیوں کو ابدال کہتے ہیں۔ اور وہ عدد میں چالیس ہیں نہ اس سے زائد ہوتے ہیں نہ ناقص۔ و بہ تسمیہ رجبیوں یہ ہے کہ وہ ماہ رجب میں قائم ہوتے ہیں اپنے مقام پر اور باقی سال میں گشت کرتے ہیں۔ جب ماہ رجب داخل ہوتا ہے تو ان پر پہلے دن اتنا بھاری بوجھ مسلط اور غالب ہوتا ہے کہ انگلی ہلانے کی طاقت بھی نہیں رہتی۔ دوسرے روز کچھ قدر بوجھ رفع ہوتا ہے۔ تیسرے روز تمام بوجھ زائل ہو جاتا ہے۔ اور ان پر ماہ رجب میں کشف ہو جاتا ہے بعض کو تمام سال باقی رہتا ہے۔

شیخ اکبرؒ فرماتے ہیں۔ کہ میں ان میں سے ایک کو ملا۔ کہ اس کا کشف تمام سال باقی رہتا تھا۔ اور اس پر روافض کا حال کشف ہوتا تھا۔ تمام سال روافض کو خنازیر کی صورت میں دیکھتا تھا۔ اگر بہ صدق دل تو بہ کرنا تو انسانی صورت میں دیکھتا۔ اور زبان سے

جھوٹی توبہ کرنا۔ تو اس کو خنزیر ہی دیکھنا۔ اور کہہ دینا کہ تیرا توبہ کا دعویٰ جھوٹا ہے۔

## ملفوظ (۵۴)

کاتب الحروف کہتا ہے ایک دن ایک بخاری نے سورہ یسین شریف و چہل کاف شریف کی اجازت طلب کی۔ حضور اقدسؐ نے ترتیب ذیل سے ارشاد فرمایا۔ سورہ یسین شریف سات بار یومیہ۔ پہلی مبین سات دفعہ۔ سَلَامٌ تَوَكَّلْ مِنَ رَبِّ الرَّحِيمِ ۱۶ بار۔ آیتہ اُولَئِكَ يَدْرَأْنَ اِنَّا خَلَقْنَاهُ مِنْ نَظْفَةٍ اَنْزَلْنَا نَكۡ ۳ بار۔ چہل کاف گیارہ بار یومیہ قبل از وتر۔ چلہ کے واسطے ۱۴ بار یومیہ چالیس دن پڑھے۔ بعدہ یومیہ گیارہ مرتبہ۔ ترک گوشت وغیرہ اشیاء ثقیلہ کی جائے۔ اور روزہ ہو۔

اور نیز ایک دن اجازت سورہ مزمل شریف کی بہ ترتیب ذیل فرمائی۔ یعنی بعد نماز صبح ۳ بار نہ نکر آیت رب المشرق والمغرب لا الہ الا هو فاتخذن لا وکیلا ۳ بار۔ بعد ختم یا وکیل ۶۶ مرتبہ۔ ایک دن حافظ شیراز کا شعر ذیل زبان درفشان سے سنا گیا ہے

بود کہ یار نہ پرسد ز او خلق کریم : کہ از سوال ملویم و از جواب نخل  
 اُمید سے کہ یار از راہ خلق کریمانہ نہ پوچھے گا : کیونکہ سوال سے تنگدل ہیں اور جواب سے شرمندہ

## ملفوظ (۵۵)

کاتب الحروف کہتا ہے کہ ایک رات بعد نماز مغرب حجرہ مقدس میں کہ جہاں حضور انورؐ بذات شریف رونق افروز ہوتے ہیں حالت جذب اور شوق میں گریہ و گداز سے مثنوی شریف کے اشعار ذیل وغیرہ سنے گئے۔ جو طالعبان کے افادہ کے لئے درج ہیں۔ لیکن جو کیفیت دیکھنے میں آئی ہے اساطیر خیر سے خارج ہے۔ کیونکہ حضور اقدسؐ کا ہے بشوق تمام جہر فرماتے تھے۔ اور گاہے بذوق مالا کلام اشعار پڑھنے لگتے۔ اور گاہے جذبات میں محو ہو جاتے تھے۔ اس واقعہ کے شاہد حال برادر منشی عبدالجبار صاحب وغیرہ ہیں۔ اشعار چونکہ ذات پیرا کر دی قبول : ہم خدا در ذاتش آمد ہم رسول

- جب تو نے ذات پیر کو قبول کر لیا
- گر جدا بیسنی ز حق تو خواجہ را
- اگر تو خواجہ کو حق سے جدا دیکھتا ہے
- چوں گرفتاری پیر میں تسلیم شو
- جب پیر بنا لیا تو سر تسلیم خم کر
- گر نبودے سر حق اندر وجود
- اگر راز حق وجود میں نہ ہوتا
- من بہر جمعینے نالاں شدم
- میں بہر مجلس میں نالاں ہوا
- پہر کسے از ظن خود شد یار من
- پہر شخص اپنے گمان کے مطابق میرا یار ہوا
- ایں زماں جاں دامنم بر تافتہ است
- اسی وقت میری جان بونے پیرا من یوسفی
- سر من از نالہ من دور نیست
- میرا راز میرے نالہ سے دور نہیں
- تن ز جان و جاں ز تن مستور نیست
- جسم جان سے اور جان جسم سے مخفی نہیں
- محرّم این ہوش جز بہوش نیست
- اس راز کا محرم بے خود کے بغیر کوئی نہیں
- جسم خاک از عشق بر افلاک شد
- خاک کی جسم عشق کی وجہ سے افلاک پر گیا
- عشق جان طور آمد عاشقا
- عشق جان طور آمد عاشقا
- اے عاشق عشق کوہ طور کی جان ہے
- تو خدا بھی اس کی ذات میں آگیا اور رسول بھی
- گم کنتی ہم متن و ہم دیباجہ را
- تو متن و حاشیہ ہر دو کو گم کر کے رہے گا
- ہم چو موسیٰ زیر حکم خضر رو
- اور حضرت موسیٰ کی طرح خضر کے حکم کے ماتحت چل
- آب و گل را کے ملک کر دے سجود
- تو فرشتے پانی اور مٹی کو سجدہ نہ کرتے
- جفت خوشحالان و بدحالان شدم
- خوش حال اور بد حال لوگوں کا ساتھی ہوا
- وز درون من نجست اسرار من
- اور میرے اندر کا بھید معلوم نہ کر سکا
- بونے پیرا من یوسف یافتہ است
- یعنی یاد محبوب میں بے تاب ہو رہی ہے
- لیک چشم و گوش را آن نور نیست
- لیکن آنکھ اور کان کو وہ نور حاصل نہیں
- لیک کس لا دید جاں دستور نیست
- لیکن جان کا دیکھنا متعارف نہیں
- مرزباں را مشتری چوں گوش نیست
- زبان کا مشتری کان کی طرح کوئی نہیں
- کوہ در رقص آمد و چالاک شد
- پہاڑ رقص میں آیا اور چالاک ہوا
- طور مست و خمر موسیٰ صاعقا
- طور مست ہوا اور جناب موسیٰ بیہوش ہو کر گرے

## دیگر

نخستیں بادہ کاندر جام کردند : مزاجش عکس آن گلفام کردند  
 اول سے جب شراب جام میں ڈالی : تو اس گلفام کا عکس اس میں ملایا  
 پھر آنکہ غیرش نیست موجود : ز خود آغاز وہم انجام کردند  
 اس کی محبت کی قسم ہے جسے سوا کوئی نہیں : خود اپنے سے آغاز کیا اور انجام کیا

## دیگر

عشق کیا شے ہے کسی کامل سے پوچھا چاہیے : کس طرح جاتا ہے دل بیدل سے پوچھا چاہیے

## دیگر

مرغ دل مت رو بہا آنسو بہانا منع ہے : اس قفس کے قیدیوں کو آب و دانہ منع ہے

## دیگر

من ذات بحت مطلق ہم وصف وہم السماء ہم : ہم بحر و موج و قطرة وہم لاؤ ہم الاہم ہم  
 میں ذات محض مطلق اور وصف اور اسماء ہوں : بحر قطرہ موج نفی اور اثبات خود ہی ہوں

اول منم آخر منم ظاہر منم باطن منم  
 اول بھی میں ہوں آخر بھی ظاہر بھی اور باطن بھی

## ع

ماہی دیاں جھوکاں میں آپے ڈھونڈ لیاں

## ملفوظ (۵۶)

ایک دن مجلس میں مقولہ ذیل حضرت علی کرم اللہ وجہہ (الفردق بین الحق



والباطل مقدار ربع اصباح) کی اس طرح تشریح فرمائی۔ کہ مراد حق سے دید ہے  
باطل سے شنید۔ کیونکہ آنکھ اور کان کے درمیان چار انگل کا فاصلہ ہے اور بس۔  
اور نیز بارہا سنا گیا۔ کہ جو کوئی کسی کے پاس بیٹھتا ہے اسی کی رنگ و بو پکڑتا ہے۔ اور  
اور نیز ایک دن فرمایا۔ ہندی سے

دس دی نہیں گال یا قرآن چوایا  
اور نیز جن ایام علاقہ جند میں اہل سنت اور اہل تشیع کے درمیان مباحثہ مقرر  
ہو کر نسوخ ہو گیا۔ فرمایا۔ نشعد  
مراداں من دیاں من وچہ رہیاں : شیعاں نوں من دیاں باناں نہ کہیاں

## ملفوظ (۷۷)

کاتب الحروف کہتا ہے۔ جنگ بلفان کے ایام میں ختم مبارک قادر یہ شریفیہ میں کلمات  
ذیل متعددہ مجالس میں سنئے گئے۔ آفات نازلہ کے موقع پر ان کا ورد خالی از فائدہ نہیں۔  
بِسْمِ اللّٰهِ مَا شَاءَ اللّٰهُ لَا يَسُوْقُ الْخَيْرَ اِلَّا اللّٰهُ - بِسْمِ اللّٰهِ مَا شَاءَ اللّٰهُ مَا يَبْصِرُ السُّوءَ  
اِلَّا اللّٰهُ - بِسْمِ اللّٰهِ مَا شَاءَ اللّٰهُ مَا مِنْ نِعْمَةٍ مِنْ اللّٰهِ - بِسْمِ اللّٰهِ مَا شَاءَ اللّٰهُ لَا حَوْلَ وَلَا  
قُوَّةَ اِلَّا بِاللّٰهِ - يَا مَنْ تَقَدَّسَ عَنِ الْاَشْبَاهِ ذَاتُهُ - يَا مَنْ تَنَزَّاهُ عَنِ الْاَمْثَالِ صِفَاتُهُ -  
يَا مَنْ دَلَّتْ عَلٰى وَحْدَانِيَّتِهِ اَيَاتُهُ - يَا مَنْ شَهِدَتْ عَلٰى رُبُوبِيَّتِهِ مَصْنُوعَاتُهُ - اَللّٰهُمَّ  
لَكَ الْحَمْدُ وَالْبِيْحُ الْمُسْتَكْبَرُ وَانْتَ الْمُسْتَعَانُ وَلَا حَوْلَ وَلَا قُوَّةَ اِلَّا بِكَ - سُبْحَانَ اللّٰهِ  
وَبِحَمْدِكَ عَلٰى جِلْمِكَ بَعْدَ عِلْمِكَ - سُبْحَانَ اللّٰهِ وَبِحَمْدِكَ عَلٰى عَفْوِكَ بَعْدَ  
قُدْرَتِكَ - اَللّٰهُمَّ اِنِّيْ تَوْبِيْدِيْ لِيْ كَمَا تَوْبُوْنَ لِيْ كَمَا تَوْبُوْنَ لِيْ كَمَا تَوْبُوْنَ لِيْ  
وَرَدَّ قُلْتَنَا مَجَانًا - وَاللّٰهُمَّ اَللّٰهُ وَاحِدٌ لَا اِلٰهَ اِلَّا هُوَ الرَّحْمٰنُ الرَّحِيْمُ - اَللّٰهُ لَا  
اِلٰهَ اِلَّا هُوَ الْحَيُّ الْقَيُّوْمُ - اَللّٰهُ لَا اِلٰهَ اِلَّا هُوَ الْحَيُّ الْقَيُّوْمُ - اَللّٰهُ اِلَّا اَنْتَ سُبْحَانَكَ  
اِنِّيْ كُنْتُ مِنَ الظّٰلِمِيْنَ - حَسْبُنَا اللّٰهُ وَنِعْمَ الْوَكِيْلُ نِعْمَ الْمَوْلٰى وَنِعْمَ النَّصِيْرُ  
يَا اللّٰهُ - يَا رَحْمٰنُ - يَا رَحِيْمُ - يَا سَتَّارُ - يَا عَفَّارُ - سُوْرَةُ اِخْلَاصٍ - لَا اِلٰهَ اِلَّا اللّٰهُ

اِلَّا اللّٰهُ - اللّٰهُ - اللّٰهُ هُوَ - هُوَ اللّٰهُ - اللّٰهُ هُوَ - هُوَ اللّٰهُ - اللّٰهُ هُوَ - يَٰهُوَ  
 يَٰمَنْ لَا اِلٰهَ اِلَّا هُوَ - سُبْحَانَ الْعَلِيِّ الَّذِي لَا يَجْهَلُ - سُبْحَانَ الْحَلِيمِ الَّذِي لَا  
 يَعْجَلُ - سُبْحَانَ الْجَوَادِ الَّذِي لَا يَنْجَلُ - سُبْحَانَ الْقَدِيمِ الَّذِي لَا يَنْزَالُ وَلَمْ يَزَلْ  
 صَلَّى وَسَلِّمْ وَبَارِكْ دَائِمًا عَلَىٰ جَدِّا مُّحْسِنِينَ وَاللهِ وَأَصْحَابِهِ - فَسُبْحَانَ اللّٰهِ حِينَ  
 تُمْسُونَ وَحِينَ تُصْبِحُونَ وَلَهُ الْحَمْدُ فِي السَّمَاوَاتِ وَالْأَرْضِ وَعَشِيًّا وَحِينَ تُظْهِرُونَ  
 يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ - وَيُحْيِي الْأَرْضَ بَعْدَ مَوْتِهَا - وَكَذَٰلِكَ  
 تُخْرَجُونَ - فِاللّٰهِ الْحَمْدُ رَبِّ السَّمَاوَاتِ وَرَبِّ الْأَرْضِ رَبِّ الْعَالَمِينَ وَلَهُ الْكِبَرُ بِمَا  
 فِي السَّمَاوَاتِ وَالْأَرْضِ وَهُوَ الْعَزِيزُ الْحَكِيمُ - سُبْحَانَ رَبِّكَ رَبِّ الْعِزَّةِ عَمَّا يَصِفُونَ  
 وَسَلَامٌ عَلَى الْمُرْسَلِينَ وَالْحَمْدُ لِلّٰهِ رَبِّ الْعَالَمِينَ - اللَّهُمَّ صَلِّ عَلَى سَيِّدِنَا  
 مُحَمَّدٍ وَعَلَىٰ آلِ سَيِّدِنَا مُحَمَّدٍ بَعْدَ كُلِّ ذَرَّةٍ مِّائَةِ أَلْفِ مَرَّةٍ - سُبْحَانَ  
 مَنْ لَهُ لُطْفٌ خَفِيٌّ - سُبْحَانَ مَنْ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ - سُبْحَانَ مَنْ هُوَ  
 الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ - سُبْحَانَكَ مَا شَكَرْنَاكَ  
 حَقَّ شُكْرِكَ - سُبْحَانَكَ مَا عَبَدْنَاكَ حَقَّ عِبَادَتِكَ - سُبْحَانَكَ مَا ذَكَرْنَاكَ حَقَّ ذِكْرِكَ  
 سُبْحَانَ اللّٰهِ الْفَرْدِ الْوَحِيدِ الْعَالِمِ الْوَاحِدِ الْأَحَدِ الصَّمَدِ - سُبْحَانَ اللّٰهِ الْأَزَلِيِّ الْأَزَلِ - سُبْحَانَ  
 اللّٰهِ الْأَبَدِيِّ الْأَبَدِ - سُبْحَانَ اللّٰهِ الَّذِي لَمْ يَتَّخِذْ صَاحِبَةً وَلَا وَلَدًا يُبْرَجُ  
 قُدُّوسٌ رَبُّ الْمَلَائِكَةِ وَالرُّوحِ

## ملفوظ (۵۸)

ایک دن کسی شخص نے حزب البحر کی اجازت طلب کی - فرمایا - ترتیب یہ ہے  
 یومیہ ترین بار قبل نماز فجر اور دو بار بعد نماز عصر بیٹھ کر با حضور دل پر طہی جائے -  
 فائدہ مشیت الہی پر موقوف ہے - جب چاہے عطا فرمائے - اور نیز ایک دن سنا  
 گیا ہے تلقین درس اہل نظر یک اشارت است پھر دم اشارتے و مکرر نئے کنہم -  
 (یعنی درس اہل نظر کی تلقین صرف اشارہ ہوا کرتا ہے - بار بار دہرانا نہیں ہوتا)

کاتب الحروف لکھتا ہے چند اوراق شتی (متفرقہ) مکتوبہ قلم فیض رقم خود حضور اقدس  
مکرمی منشی عبد الجبار صاحب سے ہاتھ آئے۔ اور چونکہ ان میں اسرار و نکات ہیں۔ کہ  
لا عین رأت ولا اذن سمعت (نہ آنکھوں نے دیکھے اور نہ کانوں نے سنے) لہذا  
بعینہا تبرگاً و تینماً درج ذیل ہیں :-

## عبادت کی تعریف اور اسکے اقسام

عبادت یعنی نہایت درجہ کا تذلل و فروتنی عابد کی بمقابلہ اعلیٰ درجہ کی عظمت  
معبود کے۔ نماز۔ روزہ۔ حج۔ جہاد۔ ذکر وغیرہ بطاعات منجملہ عبادت ہیں۔ عبودت  
یعنی بندہ ہونا اپنے مولیٰ کا۔ رضا بلا خصومت۔ صبر بلا شکایت۔ یقین بلا شبہ۔  
شہود بلا غیبت توجہ و اقبال بلا رجعت۔ ایصال بلا قطعیت منجملہ اقسام عبودت  
ہیں۔ عبادت کے اقسام عشرہ۔ صلوٰۃ۔ زکوٰۃ۔ صوم۔ حج۔ قرأت قرآن۔  
ذکر الہی ہر حال میں۔ طلب حلال۔ مسلمانوں کے حقوق ادا کرنا ایسا ہی حقوق صحبت ہے  
امر معروف و نہی منکر اتباع سنت۔

## توحید کے اقسام و مراتب

۱  
علم التوحید  
بالبرہان

عقلی  
تحقیق

تقلی  
تقلید

۲  
عین التوحید  
بالوجدان

ذاتی

صفاتی

افعالی

توحید و تہودی - توحید شہودی

۳

حق التوحید

مخصوص بالرحمن

منترجم کہتا ہے کہ حضرت قدس سرہ کی تقسیم کا ماحصل یہ ہے کہ توحید کے تین مرتبے ہیں۔ علم التوحید - عین التوحید - حق التوحید۔ علم التوحید براہین اور دلائل سے حاصل ہوتا ہے۔ اور دلائل دو قسم ہیں۔ قلبیہ اور عقلیہ۔ پھر ہر دو قسم میں یا تقلید ہوگی یا تحقیق عین التوحید وجدان اور ذوق سے حاصل ہوتا ہے اور یہ دو قسم ہے۔ بطریق وجود اور بطریق شہود پھر سرائیک کے تین تین مراتب ہیں۔ افعالی۔ صفاتی۔ ذاتی۔ اور حق التوحید اللہ تعالیٰ کے ساتھ مختص ہے۔ مخلوق کو حاصل نہیں ہو سکتا۔

# اسلام۔ ایمان۔ صلاح۔ شہادت۔ صدیقیت۔ قربت کے معانی

صلاح

ایمان

اسلام

مع سابق دوام عبادت مع الخوف والرجاء غیر علیہ

تصدیق

۵ بناء اسلام

صدیقیت

شہادت

احسان

مع سابق معرفت حق تعالیٰ  
اس میں تین حضرات ہیں علم الیقین  
عین الیقین۔ حق الیقین

مع سابق محبت  
وشہود

مع سابق دوام مراقبہ مع توبہ  
وانابت۔ زہد۔ توکل۔ رضا  
تفویض۔ اخلاص

## ۷ قربت

مع سابق ولایت کبرئے - اور اس میں چار حضرات ہیں -  
خلت - حب - ختام - عبودت

مترجم کہتا ہے یعنی اسلام عبارت ارکان خمسہ نماز - روزہ - حج - زکوٰۃ اور شہادتین سے ہے۔ ایمان تصدیق دل کا نام ہے۔


صلاح اسلام ایمان اور دوام عبادت کو کہتے ہیں۔ جس میں خوف اور رجا بغیر کسی علت کے ہو۔ احسان امور سابقہ کے ساتھ دوام مراقبہ مع توبہ - انابت - زہد - توکل - رضا بقولہن اخلص کو کہتے ہیں۔

شہادت امور سابقہ کے ساتھ محبت اور شہود کا نام ہے۔

صدیقیت مع امور سابقہ معرفت الہی کا نام ہے۔ جس کے تین درجے ہیں۔ علم الیقین عین الیقین - حق الیقین -

قربت امور سابقہ کے ساتھ ولایت کبریٰ کو کہتے ہیں۔ جس کے چار مراتب ہیں۔ خلت حب - ختام - عبودت یعنی عبد ہونا۔ اور ان کی مزید تشریح سحنتہ الاحرار مصنفہ مولینا عبد الرحمن جامی میں ملاحظہ کی جائے۔ (مترجم عفی عنہ)

## قاعدہ تو اس باطنیہ مع تشریحات افعال



منتصرفہ۔ اگر متصرف ہو صورت جزئیات محسوسہ خیالہ میں تو اس کو متخیلہ بولتے ہیں اور یہ قوت واہمہ کے استخدام سے ہوتا ہے عالم صور شہادہ میں۔ اور یہ موجب بعد و حجاب ہے ہے۔ اور اگر معقولہ صرف میں متصرف ہو۔ تو اس کو مفکرہ کہتے ہیں۔ اور یہ نفس ناطقہ کے استخدام سے ہوتا ہے۔ اور یہ موجب قرب و معرفت و حضور ہے۔ قال اللہ تعالیٰ ویتفكرون فی خلق السموات والارض۔ اور فی السموات والارض نہ فرمایا۔ حضرت سید عارف کہتے ہیں۔ اعلم ان الدف الفکرية احد مفاہیم الغیب الذی لا یعلم حقیقتہا الا اللہ۔ یعنی دقیقہ فکریہ مفاہیم غیب میں سے ہے جن کو خدا کے سوا کوئی نہیں جانتا۔ شیخ اکبر فرماتے ہیں۔ الوہم هو السلطان الاعظم فی هذا الصورة الانسانية الكاملة۔ یعنی وہم صورت انسانہ کا طہ ہے شہنشاہ ہے۔ صاحب خاتم اس کی شرح میں کہتے ہیں۔ مراد وہم سے یہاں قوت متخیلہ ہے۔ کہ اس کا ادراک عقل سے فوق ہے۔ نہ وہم بمعنی مرجوح الوقوع کہ مقابل ظن ہے۔ بلکہ وہ کشف تام نفس الامری ہے۔ کہ جب کسی شخص کا عرفان بمرتبہ کمال پہنچے۔ اس کا خیال صحیح نفس الامری ہو جاتا ہے۔ اس سے پہلے جو وہم تھا اب کشف ہو گیا ہے اور اس کو وہم کہنا یا

ما سبق ہے۔ سید عارف کہتے ہیں۔ کہ جب انسان صور فکریہ میں ترقی کرتا ہے۔ صور روحانیہ کو عالم احساس میں نزول دیتا ہے۔ اور امور کتمانہ (چھپے ہوئے) کا استخراج کرتا ہے بغیر قیاس کے۔ اور سموات میں عروج کرتا ہے۔ ان کے ملائکہ سے کلام کرتا ہے باختلاف لغات۔

صاحب خاتم کہتے ہیں۔ الوهم نور من انوار العقل الكلي المننزل الى العالم السفلي مع الروح الانساني نَصْعَدَ وَتَضَعَفَ نور ایلته وادراکہ بعد ۷ من منبع الانوار العقلیہ فسمی بالوهم فاذا رجع و تنور بحسب اعتدال المزاج الانسانی قوی ادراکہ و صار عقلا من العقول۔ یعنی وہم نور ہے انوار عقل کلی سے جو روح انسانی کے ساتھ متنزہل ہوا عالم سفلی کی طرف اس کی نورانیت اور ادراک بوجہ دور ہو جانے منبع انوار عقلی سے ضعیف اور حقیر ہو گئی۔ پس وہم سے موسوم ہوا۔ پھر جب اعتدال مزاج انسانی کے مطابق متنور ہو کر اصل کھپوں رجوع کرتا ہے۔ تو اس کا ادراک قوی ہو جاتا ہے۔ اور عقل کا رتبہ پالیتا ہے۔ ۱۲

واہمہ۔ یہ معانی جزئیہ کی دریافت کرتی ہے صور محسوسہ خیالیہ سے۔ بلکہ ہر امر میں مداخلت رکھتی ہے۔ کہ محالات و ممتنعات عقلی تصور کر سکتی ہے۔ پس عقل کا منتہا نقیض اور ضد کے توہم سے خالی نہیں ہونا۔ یہ قوت واہمہ و سادس شیطانہ و ہوا جس نفسانیہ کی نظر اور محل خطرات ہے اور سب حواس سے مذموم ترین ہے۔ جب کسی شخص کی معرفت حد کمال کو پہنچے۔ تو اس کا وہم نفس الامری کشف ہو جاتا ہے۔ ۱۳ حافظہ۔ یہ وہم کا خزانہ ہے۔ اس کے مدارکات کو نگاہ رکھنا ہے۔ ۱۴

مترجم کہتا ہے۔ کہ حضرت قبلہ عالم رضی اللہ عنہ کے تشریحات مذکورہ سے قارئین کرام اندازہ کر سکتے ہیں۔ کہ آنجناب کو اللہ تعالیٰ نے علوم دینیہ کے علاوہ علم حقائق الاشیاء میں بھی ید طولی عطا فرمایا تھا۔ محترم معاصر سید عمیر احمد صاحب جعفری اپنی کتاب مسمی بہ انوار اولیاء ص ۸۲ پر حضرت قبلہ عالم گولڑوی رضی اللہ عنہ کے حالات کے ضمن میں رقمطراز ہیں۔ (شیخ اکبر کے نظر یہ وحدت وجود پر جو عبور ان کو حاصل تھا اس کی اس صدی میں

نظر نہیں ملتی۔ فصوص الحکم کا باقاعدہ درس دیتے تھے اور اس کے رموز و اسرار کو خوب سمجھتے تھے۔ علامہ اقبالؒ نے ایک مرتبہ شیخ اکبرؒ کے فلسفہ کے متعلق ان کو خط لکھا تھا جس میں ان سے عقیدت و ارادت کا اظہار اس طرح کیا تھا خط کشیدہ الفاظ قابل غور ہیں (مترجمی لاہور ۸ اگست ۱۹۳۳ء مخدوم و مکرم حضرت قبلہ السلام علیکم۔

اگرچہ زیارت اور استفادہ کا شوق ایک مدت سے ہے۔ تاہم اس سے پہلے شرف نیاز حاصل نہیں ہوا۔ اب اس محرومی کی غلامی اس عریفہ سے کرتا ہوں۔ گو مجھے اندیشہ ہے کہ اس خط کا جواب لکھنے یا لکھوانے میں جناب کو زحمت ہوگی۔ بہر حال جناب کی وسعت اخلاق پر بھروسہ کرتے ہوئے یہ چند سطور لکھنے کی جرأت کرتا ہوں کہ اس وقت ہندوستان بھر میں کوئی اور دروازہ نہیں جو پیش نظر مقصد کے لئے کھٹکھٹایا جائے۔

میں نے گذشتہ سال انگلستان میں حضرت مجدد الف ثانیؒ پر ایک تقریر کی تھی۔ جو وہاں کے ادا شناس لوگوں میں بہت مقبول ہوئی۔ اب پھر ادھر جانے کا قصد ہے اور اس سفر میں حضرت محی الدین ابن عربیؒ پر کچھ کہنے کا ارادہ ہے نظر باہر حال چند امور دریافت طلب ہیں۔ جناب کے اخلاق کربانہ سے بعید نہ ہوگا۔ اگر ان سوالات کا جواب شافی مرحمت فرمایا جائے۔

۱) اول یہ کہ حضرت شیخ اکبرؒ نے تعلیم حقیقت زماں کے متعلق کیا کہا ہے اور ائمہ متکلمین سے کہاں تک مختلف ہے

۲) یہ تعلیم شیخ اکبرؒ کی کون کون سی کتب میں پائی جاتی ہے اور کہاں کہاں اس سوال کا مقصود یہ ہے کہ سوال اول کے جواب کی روشنی میں خود بھی ان مقامات کا مطالعہ کر سکوں۔

۳) حضرات صوفیہ میں اگر کسی بزرگ نے بھی حقیقت زماں پر بحث کی ہو تو ان بزرگ کے ارشادات کے نشان بھی مطلوب ہیں۔ مولوی سید انور شاہ مرحوم و مغفور نے مجھے عراقی کا ایک رسالہ مرحمت فرمایا تھا۔ اس کا نام تھا درایۃ الزمان جناب کو ضرور اس کا علم ہوگا۔ میں نے یہ رسالہ دیکھا ہے مگر چونکہ یہ رسالہ بہت مختصر ہے۔ اس لئے مزید روشنی کی ضرورت ہے۔

میں نے سنا ہے کہ جناب نے درس تدریس کا سلسلہ ترک فرما دیا ہے اس لئے مجھے یہ عریفہ لکھنے میں تامل تھا۔ لیکن مقصود چونکہ خدمت اسلام ہے مجھے یقین ہے کہ اس تصدیق کے لئے جناب معاف فرمائیں گے۔ اور جواب با صواب سے ممنون فرمائیں گے۔ باقی التماس دعا۔

مخلص محمد اقبالؒ

ختم شد

ملفوظات حصہ اول جمع شدہ حضرت مولانا گل فقیر احمد صاحب پشاور میٹرونی شعبان المعظم ۱۳۸۴ھ

۱۳۸۴ - ۱۳۸۲



ابن تیمیہ رحمہ اللہ  
جمع کردہ مولانا مولوی عبدالحق صاحب مرحوم سکندرسہال

## حصہ دوم ملفوظات

مکتبہ و نصاب علی ذوالکلیفہ

### ملفوظ (۵۹)

محرر سطور نے عرض کی کہ حضرت شیخ اکبر محی الدین ابن عربی نے اپنی تفسیر میں عجیب روش اختیار کی ہے۔ جو باقی تفاسیر سے بالکل موافق نہیں ہے۔ اکثر تاویل کے دپے ہوئے ہیں۔ مثلاً ان الذین کفروا جہاں بھی قرآن مجید میں واقع ہوا ہے۔ اس کی تفسیر میں لکھتے ہیں۔ ای نظر الی ذواتہم و تد کو النظر الی الواحد الذاتیة (یعنی اپنی ذاتوں پر نظر کی اور وحدت ذاتیہ کی طرف توجہ نہ کی)

حضور انورؐ نے فرمایا۔ شیخ عظمیٰ تفسیر اشارات دقیقہ و اسرار حقیقت کی تفسیر ہے۔ ورنہ تفسیر تو وہی ہے جو قرون اولیٰ مشہود لہا بالخیر و زمانہ ائمہ مجتہدین و اکابر مفسرین میں کی گئی۔ کہ اس سے احکام اور خطابات شرعیہ ثابت ہوئے ہیں۔ شیخ نے اشارات بیان کئے ہیں تفسیر کے مقدمہ میں حضرت اشعری نے تصریح کی ہے کہ تفسیر وہی ہے جس کے ساتھ ظاہر آیات سے امر و نہی ثابت ہوئے ہیں۔ میری کلام اشارات پر مشتمل ہے۔ معترض یہاں سے غلطی میں پڑتے ہیں۔ کیونکہ مشائخ کے احوال سے آگاہ نہیں ہوتے اور نہ ہی ان کی کتب پر وسعت سے نظر رکھتے ہیں۔ اس لئے حقیقت کا سراغ نہ پا کر اپنا کام خراب کرتے ہیں۔

### ملفوظ (۶۰)

فرمایا کہ کتاب اعلاء کلمۃ اللہ لکھنے پر ہم کو اس کے بغیر اور کوئی امر باعث نہیں ہوا کہ جیسے تحلیل ما حرم اللہ کفر ہے۔ ایسا ہی تحریم ما احل اللہ بھی کفر ہے۔ اور اس مسئلہ میں لوگوں کے درمیان اختلافات کثیرہ واقع ہوئے ہیں۔ اور اتنے اختلافات و روایات میں حق کا سراغ نکالنا ہر کسی کا کام نہیں ہے۔ بلکہ عامہ امت ایسے امور میں بباعث تحریم

حلال و تکفیر ناحق و رطہ ضلال و عقائد فاسدہ میں پڑ جاتے ہیں۔ پھر اسی موقع پر فرمایا کہ سبحان اللہ جاندار کی جان جو مکلف بھی نہیں اگر بوقت فرج و اہلال خالق جان کے نام پر نہ نکلے تو شرع میں حرام شمار کی جاتی ہے۔ حیف ہے کہ انسان اپنے انفاس کو باوجود ہر ایک نفس درتے بے بہا ہے یا دخالق کے سوا ضائع کرے۔ اور حفاظت انفاس و احتیاط کو عمل میں نہ لاوے۔ دنیا روزے چند و آخر کار با خداوند۔ معلوم نہیں کہ یہی نفس آخری نفس ہو؟

## ملفوظ (۶۱۱)

نیز ایک مجلس میں ارشاد فرمایا۔ کہ ہمیں تبدیل سرسماحت اور آزادی بہت پسند آتی تھی۔ جہاز مقدس کے سفر میں ہمیں حضرت حاجی امداد اللہ صاحب رحمۃ اللہ علیہ سے مکہ مکرمہ میں ملاقات حاصل ہوئی۔ حضرت حاجی صاحب صبح کشف کے مالک تھے انہوں نے ہمارے مزاج کی طرز اور روش معلوم کی کہ یہ بہت آزاد منش انسان ہے۔ بعد معلوم کرنے روش کے انہوں نے مجھے نہایت اصرار اور تاکید تام کے ساتھ فرمایا کہ ہندوستان میں عنقریب ایک فتنہ برپا ہونے والا ہے۔ لہذا تم ضرور اپنے ملک ہندوستان میں واپس چلے جاؤ۔ بالفرض اگر آپ ہند میں خاموش ہو کر بیٹھ بھی جائیں گے تو پھر بھی وہ فتنہ ترقی نہ کر سکے گا۔ پس ہم حضرت حاجی صاحب کے اس کشف کو اپنے یقین کے رو سے مرزا قادیانی کے فتنہ سے تعبیر کرتے ہیں۔

اور نیز ہم نے خواب میں دیکھا تھا۔ کہ حضرت ختمی مآب صلی اللہ تعالیٰ علیہ وآلہ وسلم نے مجھے حکم فرمایا کہ یہ مرزا قادیانی اپنے تاویلات فاسدہ کی مقراض سے میری احادیث کو ریزہ ریزہ اور ٹکڑے ٹکڑے کر رہا ہے اور تم خاموش بیٹھے ہو۔ پس اس کے بعد جو کچھ ہماری تحریر میں آیا ہے۔ وہ کافراہل اسلام کی خیر خواہی اور نصیحت کے لئے آیا ہے۔ اس کے عقائد باطلہ کا فساد جو اثر میں سم قائل ہے کتاب و سنت اور علمائے امت مرحومہ کے عقائد صحیح کی روشنی میں ظاہر کر دیا گیا ہے۔

محرر سطور لکھتا ہے۔ کہ بعض بزرگان اور ان کے معتقدین مریدین نے حضرت صاحب کی اس سعی اور جہاد کے متعلق طعنہ کی زبان کھولی اور کہا کہ صوفی کو ایسے مباحث اور جواب و سوال سے کیا واسطہ۔ لیکن ۷

فکر یہ کس بقدر ہمت اوست

ان کے اسپ گمان کی جو لانگاہ ان کے علم و ہمت کے میدان کی وسعت تک محدود تھی۔ اگر یہ حضرات متقدمین علماء صلحا کے حالات سے آگاہ ہوتے تو ایسا قول ہرگز ہرگز نہ کرتے۔ حضرت امام محمد غزالی رحمۃ اللہ علیہ کی سعی کو دیکھئے انہوں نے فرق باطلہ اور طائفہ ہائے ضالہ براہمہ فلاسفہ و دھریہ کے برخلاف علم جہاد بلند کیا ابھی تک بھی فلاسفہ نے حضرت امام غزالی کے طمانچہ رسبد شدہ سے ہوش نہیں سنبھالا۔ اسی طرح ہزار ہا اولیاء اللہ ایسے عقیدہ اور عظیم الشان مشغول و مشغول رہے۔

مترجم کہتا ہے کہ حضرت شیخ العرب والعجم حاجی صاحب رحمۃ اللہ علیہ کی یہ پیشینگوئی حرف بحرف درست ثابت ہوئی اور تاریخ و واقعات شاید ہیں کہ فتنہ انکار ختم نبوت کے سدباب کے لئے حضرت قبلہ عالم گولڑویؒ کے کار ہائے نمایاں کی مثال آج تک کوئی پیش نہیں کر سکا۔ تفصیل کے لئے علامہ رفیق دلاوری کی مشہور کتابیں امہ تلبیس اور رئیس قادیان وغیرہ ملاحظہ ہوں۔

## ملفوظ (۶۱)

فرمایا۔ سبحان اللہ کعبۃ اللہ کا کتنا بڑا شان ہے۔ کہ خواص اولیاء بھی اس جائے شریف میں عام لوگوں کی طرح ہوتے ہیں۔ ان کے الوار بیاعوث استیلا، و غلبۃ الوار جلال کعبہ متلاشی رگم ہو جاتے ہیں۔ وہاں ولی غیر ولی سے پہچانا نہیں جاتا۔ وہاں ہزار ہا اولیاء کی قبور ہیں کہ ان کو کوئی نہیں پہچانتا کہ یہ کون ہیں الاماشاء اللہ۔ اور یہ امر بیاعوث کمال استیلا اور جلال کعبہ کے غلبہ کے ہے۔

## منقولہ (۶۲)

فرمایا اولیاء اللہ کی حیات و ممات اور لوگوں کی طرح نہیں جانی چاہیے۔ ان کا مقصود زندگی میں بجز رضائے حق سبحانہ کچھ اور نہیں ہے۔  
 عاشقانِ شادمانی و غمِ اوست : دستِ مزد و اجرت و خدمتِ ہمِ اوست  
 عشقِ آنِ شعلہ است کوچوں برفروخت : ہر کہ جز معشوقِ باقی جملہ سوخت  
 (یعنی عاشقوں کی شادمانی اور غم وہی ہے۔ مزدوری اجرت سب وہی ہے عشق وہ شعلہ آتشین ہے کہ جہاں بھڑک اٹھا معشوق کے بغیر سب کچھ جلا دیا۔ انتہی مترجم  
 اولیاء اللہ کا مرغِ روحانی نفسِ جسمانی سے خاتمہ کے وقت بھی دولتِ دیدارِ حق تعالیٰ پر رحلت فرماتا ہے)۔

طلبِ الحبيب من الحبيب رضاہ : و منی الحبيب من الحبيب لقاءہ  
 (یعنی حبيب کی طلب حبيب سے اس کی رضا ہوتی ہے اور حبيب کی آرزو حبيب سے اس کا لقا ہوتا ہے۔) روایت ہے کہ ایک ولی اللہ کو احتضار موت کے وقت نعیمِ جنات کے دیدار سے مشرف کیا گیا۔ اس نے کمالِ تأسف و تہف سے ٹھنڈا سانس لے کر عرض کی۔ کہ الہی وسیدی میرا مقصد تو یہ نہ تھا اور یہ امید بھی نہ تھی کہ مجھے میرے مطلوب کے عوض میں اور چیز دی جائے گی۔ پس اس وقت ہاتھ نیبی نے آواز دی۔ کہ نوہم سے اور کیا چیز چاہتا ہے۔ اس نے کمالِ عجز و نیاز سے زاری کر کے عرض کی۔ کہ بارِ خدایا آپ جانتے ہیں اور مجھ بندہ سے بھی پوچھتے ہیں۔ پس بجز مشاہدہِ جلوہٴ انوارِ شاہدِ غیبِ جانِ بجانانِ تسلیمِ کردی اور جہانِ فانی کو الوداع کہا۔

انانِ متِّ فہواہِ حشوقِ قلبی : و بداءِ الہوی موتِ کدائم  
 (میری موت کے وقت اس کی محبت میرے دل میں ہوگی۔ عشاقِ محبت کی بیماری سے مرا کرتے ہیں)۔

## ملفوظات (۶۳)

فرمایا کہ مردمان و فاکیش اور صفا اندیش کے ساتھ ہم خوش رہتے ہیں۔ گویا ہم کشتگان محبت و مخلصان ہیں۔ اور برخلاف اس کے پیچیدہ مزاج و غرض پرورد لوگوں سے کہ جن کی تحصیل نام اپنی اغراض کے حصول سے ہوتی ہے اور پھر آشنائی کا نام بھی نہیں جانتے۔ ہم کنارہ کشی کرتے ہیں اور ایسے لوگوں سے جو سامنے گو سفند کی طرح سلیم اور پیچھے سے گرگ مردم در کی طرح ہوتے ہیں۔ مزاج میں از حد نفرت پیدا ہوتی ہے۔ اور ہم ان کو "شمار بکارِ خویش و ما بحالِ خویش" دتم اپنے کام میں اور ہم اپنے حال میں) کہہ کر فارغ ہو گئے ہیں۔ محرر سطور کہتا ہے کہ حضرتنا و سیدنا کا یہ فرمودہ عین تادیب ہے مستفیضوں کو۔ چنانچہ حضرت امام محمد غزالی نے کتاب مسمیٰ بدایۃ الہدایۃ میں اسی طرح فرمایا ہے۔ ایاک و صدیق العافیۃ فانہ اعدی الاعداء

اور حضرت امیر خسرو دہلوی نے اس مضمون پر ان آیات میں تصریح کی ہے

ہر کہ حق صحبت یاراں شناخت

جس نے دوستوں کی صحبت کا حق پہچانا

دوست مگواں کہ زد و پوستی

اس دورخ کو دوست نہ سمجھ

ہم نفسہائے کہ دریں عالم اند

اس زمانے میں اکثر لوگ

تا توئی آرزوئے تو باشند شاد

جتک تو سامنے ہوگا تجھ سے خوش ہوں گے

سقلہ زد دشمن تراست اے عزیز

کینہ دوست دشمن سے بھی برا ہے

دیدہ بد دور ازاں ارجمند

اس نیک بخت سے نظر بد دور ہو

جو یاروں کے خیال میں پسند کی طرح سوزاں پو

عمر ہم اندر رہ ایشاں بباخت

عمران کے راہ میں گزار دی

باز نداندا دلب دوستی

جو دوستی کے اداب نہیں جانتا

بیشتریں محرم صحبت کم اند

صحبت کے محرم نہیں

چون تو شوی پیش نیارند یاد

جب چلا جائے پھر یاد بھی نہیں کریں گے

کو نبود بادل خود راست نیز

کیونکہ وہ دل کی سچائی سے محروم ہوتا ہے

کو شود اندر سر یاراں پسند

جو یاروں کے خیال میں پسند کی طرح سوزاں پو

پس مجھ از پیش نشینان خویش : روئے مگرداں ز قریبان خویش  
اپنے قریبوں اور ساتھیوں سے منہ نہ موڑ  
یار چناں باش کہ نامرت بر بند : بوئے سلامت بسلامت بر بند  
ایسا دوست ہو کہ تیرا نام لیتے رہیں اور تیرے سلام سے بوئے سلامتی آئے

## ملفوظ (۶۴)

دو از دہم ربیع الثانی ایام عرس شریف میں ایک شخص حاضر ہوا۔ اس کے پاس ایک چھوٹی سی سارنگی تھی مزامیر کی قسم سے۔ اور ایک بزرگ زادہ نے کہ حضرت صاحب قبلہ کو اس کی رعایت منظور نظر تھی۔ اس مطرب کو چنگ بجاتے کا اشارہ کیا۔ ابھی وہ مطرب شروع نہ ہوا کہ حضرت قبلہ عالم نے اس کو منع فرمادیا۔ کہ اگر ہماری رضا چاہتا ہے۔ تو ہم ہرگز اس امر پر راضی نہیں ہیں کیونکہ ہم اپنے پیرو مرشد حضور سیالوی کا پندیدہ طریقہ ہرگز نہیں چھوڑ سکتے اور انہوں نے یہ کام نہیں کیا ہے۔ مترجم کہتا ہے کہ اس سے حضرت قدس سرہ کا کمال تورع اور حفظ عامہ ثابت ہوتا ہے جیسا کہ آپ کے شیخ طریقت اس معاملہ میں مشہور تھے۔ تاکہ عام لوگ ان حضرات کے فعل کو سندنہ بنا لیں ورنہ اس میں شک نہیں کہ یہ حضرات بعض مخصوص حالات میں ارباب ذوق و عشق کے لئے سماع اور مزامیر کو کسی حد تک جائز بھی سمجھتے تھے جیسا کہ ان حضرات اور دیگر مشائخ کرام کے سوانح اور حالات سے واضح ہوتا ہے۔ چنانچہ آگے چل کر ایک مجلس میں خود آبخناب کے متعلق ایک واقعہ مذکور ہوگا۔ نیز آگے ایک ملفوظ میں ہے کہ آپ نے فرمایا شوقیہ اشعار کا تخلیہ میں مطالعہ مزامیر وغیرہ کے سماع سے بہتر ہے۔ اس سے بھی یہی معلوم ہوتا ہے کہ فساد زمانہ کی وجہ سے عوام غلطی میں نہ پڑیں۔

## ملفوظ (۶۵)

عرس شریف پاکپٹن سے واپسی کے ایام میں فرمایا کہ آج صاحبزادہ محمود رضا

تونسوی کا نواز شنامہ آیا ہے۔ شائد تم لوگوں کو معلوم نہ ہو یہ حضرت غوث الزمان حضرت خواجہ محمد سلیمان تونسوی کی اولاد امجاد سے ہیں اور ہمیشہ مزید اکرام سے مشرف فرماتے رہتے ہیں۔ اس نواز شنامہ میں یہ شعر لکھا ہے

پتلی کی طرح آنکھ میں بٹھاؤں تجھ کو ۛ نہ کسی غیر کو دیکھوں نہ دکھاؤں تجھ کو  
ہمیشہ اسی طور پر اشعار و خبر سلامت و عافیت سے تسلی خاطر حزیں کی فرماتے رہتے ہیں ۛ

## ملفوظ (۶۶)

فصوص الحکم کے سبق کی تعلیم سے فارغ ہو کر فرمایا۔ چہلاء صوفیہ کی طرح عذاب کا منکر اور اللہ اور اس کے رسول کے تصریحات کو چھوڑ کر فضول تاویلات کے دریے نہ ہونا چاہیے۔ شاطہین (شطیات کہنے والے) رفع تکلیفات شرعیہ کیلئے بے محل جیلے تراشتے ہیں۔ اور جو کہ بعض مشائخ سے ہم چو شیخ اکبر رضی اللہ عنہ منقول ہے اُس کا مطلب یہ ہے کہ رحمانیت الہی عام ہے۔ تقاضائے سبقت رحمت اور فائدہ غلبہ رحمت اس میں ظاہر ہوتا ہے کہ آخر الامر اللہ تعالیٰ کی رحمت عامہ بندوں کی دستگیر ہوگی۔ اور یہ نہیں فرمایا کہ بالکلیہ عذاب نہ ہوگا۔ بلکہ یہ عقیدہ الحاد و اضلال (گمراہ کن) ہے ۛ

## ملفوظ (۶۷)

بعد تعلیم سبق فصوص کے فرمایا کہ شقاوت دو قسم پر ہے۔ اصلی اور عارضی۔ شقاوت عارضی بہ فیض صحبت انبیاء اور ان کے خلفاء یعنی صلحاء و علماء کی صحبت سے زائل ہو جاتی ہے۔ شقاوت اصلی زوال پذیر نہیں۔ اسی بنا پر خواتیم کا امر بہت ہی پر خوف اور خطرناک ہے۔ کوئی نہیں جانتا کہ خاتمہ کیسے ہوگا۔ قلم ازل نے کس کے حق میں سعادت لکھی یا شقاوت سے چلی۔ واللہ اعلم ۛ

بر عمل تکیہ مکن خواجہ کہ در روز ازل ۛ تو چہ دانی قلم صنع بہ نامت چہ نوشت

یعنی عمل پر بھروسہ نہ رکھو۔ کیونکہ معلوم نہیں قلم ازل نے تیرے نام پر کیا لکھا۔ (مترجم)

## ملفوظ (۶۸)

وعظ و نصیحت کا ذکر آیا۔ فرمایا واعظ نیک لوگ ہوتے ہیں اور اچھا کام کرتے ہیں۔ لیکن وعظ و نصیحت دعوت الی اللہ ہے اور یہ انبیاء کا وظیفہ ہے۔ کہ مخلوقات کو خدا کی طرف بلانے والے تھے۔ اور اسی امر کے لئے مرسل ہوئے ہیں۔ پس یہ کام سہل ہے۔ واعظ خود بین اور دینی غرض سے بے غرض کا خطبہ آرزوئے نفس ہوا کا زینہ ہے۔ رسم اور چیز ہے اور اخلاص اور کام۔ اخلاص کے بغیر ثواب حاصل نہیں ہوتا۔ ریا باطل کنندہ اعمال ہے۔ مرد متقی اور بے طمع کے سوا اخلاص صورت پذیر نہیں ہوتا۔ قل لا اسئلكم علیہ اجراء کو ملحوظ رکھنا چاہیے۔ اس موقع پر ایک شخص نے عرض کی اگر مجھے اختیار حاصل ہو تو سب کفار کو بجز اسلام میں لاؤں۔ فرمایا تیرا ارادہ بھی عجیب ہے۔ خدا تعالیٰ کا باوجود اختیار کلی اور سرجان کے خالق و حافظ ہونے کے یہ ارادہ نہیں ہے۔ تو نے قرآن میں نہیں پڑھا ولو شئنا لاتینا کل نفس ہدانا لہا (اگر ہم چاہتے تو ہر نفس کو اس کی ہدایت نصیب فرمادیتے) جملہ مل اور مذاہب کا رنگ چہرہ بہ مشیت ایزدی ہے۔ وہ اپنے بندوں کی مصلحتیں ہم سے بہتر جانتا ہے اور ہر دو وصف ہدایت و ضلالت کا ظہور اس کے مقتضیات کمال سے ہے عزا سمہ۔ فرمایا بعض آدمیوں کے دل میں یہ خیال فاسد جاگتے ہیں ہوا ہے کہ صوفیوں میں اتباع نہیں۔ یہ خیال فاسد باعث عدم حصول صحبت مشائخ ان کے دل میں راہ پا گیا۔ حق یہ ہے کہ صوفیائے کرام کشتگان عشق محمدی اور سوختگان شعلہ محبت احمدی ہیں۔ ان کی مانند اتباع کسی فرقہ میں نہیں ہے لیکن ہر گاہ وہ وادی شریعت کو طے کر کے حقیقت کی منزل میں پہنچتے ہیں ان کا قدم بزم ہستی سے بلند تر ہو جاتا ہے۔ الحق کہ عشق کی پائیک گاہ مذہب سے بلند ہے۔ اور ایمان بے عشق معرض خطر میں ہوتا ہے۔ پس وہ لوگ جو قال و مقال اور باب کمال کے فہم کی لیاقت نہیں رکھتے۔ قابلیت سے معذور اور کوشش سے بہت دور ہیں۔ ہر شارحان بادۂ حق



جانبازان رمز السستی کے حالات سے آگاہ نہیں ہوتے۔ انکار کے درپے ہو جاتے ہیں۔ اور اعتقادات فاسدہ ان کے حق میں کرتے ہیں۔

بعدہ ماکولات اور ملبوسات کا ذکر ہوا۔ فرمایا خداوند تعالیٰ نے کسی ماکول لذیذ اور ملبوس نفیس کو حرام نہیں کیا جنتک کہ مکسوب مال حرام سے نہ ہو یا شرع نے اس کے حرام ہونے کا فتویٰ نہ دیا ہو۔ قال اللہ تعالیٰ من حرم زینۃ اللہ الّتی اخرج لعبادہ و الطیبات من الرزق دے حبیب فرمادے کہ اللہ کی زینت جو بندوں کے لئے ظاہر فرمائی اور پاکیزہ رزق کس نے حرام کیا، اظہار نعمت حق سنت انبیاء و صلحاء سے بے نصیب لوگ یہیں سے بے بہرہ رہتے ہیں۔ لباس کے حجاب میں پڑ کر طعن کی زبان کھول دیتے ہیں۔ اور کہتے ہیں عمدہ لباس پہننا فقیروں کا کام نہیں۔ ان کے عقول پر پردہ پڑا ہے۔ سد لاخواریں اولیاء اللہ سے گزرے ہیں کہ ان کی مانند استعمال اغذیہ نفیسہ و لباس بے بہا میں ان کے وقت کے امیر بھی نہ تھے۔ انبیاء میں سے داؤد و سلیمان و یوسف علیہم السلام بادشاہ گزرے ہیں۔ خداوند تعالیٰ کا ہر مزاج میں اور ہر کار و کشت ہے۔ ہر ایک کو دوسرے پر قیاس نہ کرنا چاہیے۔ ہاں شبیوۃ فقر محمدی کفایت شعاری ہے اور ترک تکلف۔ منترجم کہتا ہے کہ سعدی علیہ الرحمۃ نے کیا خوب فرمایا ہے

حاجت بکلاہ بر کی داشتنت نیست : درویشی صفت باش و کلاہ تتری دار  
(یعنی تجھے بر کی ٹوپی جو درویش پہنتے تھے سر پر رکھنا ضروری نہیں درویشوں کے صفات حاصل کر اگرچہ ٹوپی تاناری سر پر ہو۔)

## ملفوظ (۶۹)

فرمایا اوراد و وظائف اور قرآنی سورتیں محض برائے حصول اغراض دنیاوی پڑھنا اچھا کام نہیں۔ بلکہ نفاق ہے۔ اسی باعث فائدہ حاصل نہیں ہوتا اور ساری عمر ضائع ہوتی ہے۔ کلام الہی کو محض بغرض ثواب و رضائے حق پڑھا جائے۔ خود اللہ تعالیٰ مسبب الاسباب و کار ساز ہے۔ حدیث میں آیا ہے۔ من کان لله کان اللہ (جو خدا کا ہوا خدا اس کا ہوا)

کیسے تسلیم کیا جائے کہ بندہ جب خدا کا بندہ ہو رہے اور پھر اس کی حاجات اور مرادیں نہ برآویں۔ حافظ علیہ الرحمۃ دیوان میں فرماتے ہیں کہ  
 تو بندگی چو گدایاں بشرط مزد ممکن : کہ خواجہ خود روش بندہ پروری داند  
 (تو گدائیوں کی طرح بندگی مزدوری کی شرط پر نہ کر۔ کیونکہ خواجہ خود بندہ پروری کا طریقہ

## ملفوظ (۱۱)

اہل بیت رسول خدا صلی اللہ علیہ وآلہ وسلم کے فضائل میں تذکرہ ہوا۔ فرمایا  
 اہل بیت نبوت کے ساتھ ہرگز عداوت کا بیج دل میں نہ بونا چاہیے۔ کیونکہ اس  
 گروہ پاک کی مخالفت موجب بے برکتی اور خلاف قرآن و حدیث ہے۔ ہمیں کس  
 نسب اور کسب کے تخیس سے کام نہیں۔ نام کا ادب اور سلام ہے اور کسی کو دوسرے  
 کے اعمال کسویہ سے پوچھنا نہ جائے گا۔ فلا تدخل بین اللہ و بین العباد۔ یعنی ان  
 اور اس کے بندوں کے درمیان مداخلت بے جا مت کر۔ امر بموڈۃ قربی ظاہر ہے  
 خدمت اور احسان ان کے ساتھ مردمان امت کے حق میں بہتر و احسن ہے دوسرے  
 لوگوں کے ساتھ احسان سے۔ صاحب فصوص لکھتے ہیں۔ کہ ایک بزرگ عاکفان  
 جلال سے عرصہ مدید کعبۃ اللہ میں اقامت رکھتا تھا اور شریف مکہ کے ساتھ (جو ہمیں  
 قوم سادات سے ہوا کرتے ہیں) ببا عت بے عدلی اور ارتکاب بعضے نواہی کے  
 میں خفیہ مخالفت رکھتا تھا۔ ایک دن اپنے واردات میں کیا دیکھتا ہے۔ کہ سیدۃ  
 حضرت فاطمۃ الزہراء رضی اللہ تعالیٰ عنہا نے بے توجہی کی حالت میں اس سے اعراض  
 کر کے گذر فرمایا۔ کمال عجز و نیاز سے عرض کی۔ کہ اس بندہ سے کیا خطا صادر ہو  
 حضرت سیدۃ النساء نے فرمایا کہ تو میرے صاحبزادہ سے جو شریف مکہ ہے  
 رکھتا ہے۔ اس نے عرض کی کہ یہ معاطہ میری نفسانیت کا نہیں بلکہ اس کی خیر  
 میں سے ہے۔ فرمایا اگرچہ خطا کار ہے۔ لیکن میری ذریت سے ہے۔ تجھ کو  
 اولاد کی پاسداری ضرور تھی۔ پس وہ بزرگ تائب ہو کر معافی کا خواست گا

پھر فرمایا۔ ہم اسی طرح سادات کو بھی اپنی جگہ فخر خاندان پر بھروسہ کرنے سے منع کرتے ہیں۔ تاکہ محض اس امر کو ذریعہ نجات نہ جانیں اور مسئلہ عدم سوال از کتاب اور روز حساب میں سوال اعمال و اکتساب سے بخوبی تنبیہ کرتے ہیں۔

## ملفوظ (۱۱)

بعد ادائے اوراد صبحی وقت شروع مجلس ایک شخص نے بہ حضور اقدس عرض کی کہ اولیاء اللہ اعدام موجود اور ایجاد معدوم پر قادر ہوتے ہیں یا نہیں۔ فرمایا یہ اللہ تعالیٰ کا کام ہے، لیکن قطب کا سینہ ظہور امور مقدرہ کے لئے برزخ ہوتا ہے۔

## ملفوظ (۱۲)

فرمایا کہ باہم اخلاص کا برتنا اور الفت و محبت رکھنا ایک اعلیٰ ترین وصف ہے جملہ اوصاف اہل اسلام سے بلکہ قیام سلسلہ اخلاص اور شفقت پر آشنایاں اول اول اسلام میں پیدا ہوئے ہیں۔ یہی وجہ ہے کہ دوستوں اور احباب کی خاطر داری ہمارے نبی سید الکونین محمد رسول اللہ صلی اللہ علیہ وآلہ وسلم میں بہ نسبت باقی انبیاء علیہم السلام کے زائد ہے۔ چنانچہ کثرت استغفار افراد امت کے لئے دنیا میں اور شفاعت اخروی میں کمال شفقت و عنایت سے مشعر ہے۔ اور پھر اطرا پر بھی جبکہ جملہ انبیاء رب سلم و سلم کہیں گے۔ ہمارے حضرت صلی اللہ علیہ وآلہ وسلم اصحابی و امتی فرمائیں گے۔ لیکن اس زمانہ میں بیاعت غربت اسلام یہ صفت مسلمانوں سے بہت ہی مفقود ہو چلی ہے۔

## ملفوظ (۱۳)

ایک شخص نے عرض کی کہ مزارات متبرکہ کے آگے سجدہ کرنا اور

ان پر زخما سے لگنا اور ان کے بگرد طواف کرنا جائز ہے یا نہ ؟  
 فرمایا ظاہر مشروع امور کی اجازت نہیں دیتی۔ ہم کیسے فتویٰ دے سکتے  
 ہیں۔ پھر اس شخص نے عرض کی کہ میں نے سنا ہے کہ ان امور کی اجازت  
 حضور سیاق سے ان کے ملفوظات میں ثابت ہے۔ فرمایا کہ وہ حضرت ہمارے  
 پیروہر شدہ ہیں۔ ہم شمس سیال کے حال سے بہ نسبت تم لوگوں کے زیادہ واقف  
 ہیں۔ جاننا چاہیے کہ جو کچھ اللہ تعالیٰ نے فرمایا ہے۔ اور اس کے رسول پاک  
 نے بیان فرمایا ہے۔ ہمارے لئے شریعت ہے اس پر محکم اعتقاد رکھنا چاہیے  
 اور ہم کو حالت حیات بابرکات میاں فضل الدین صاحب کلیامی کے گاہے  
 گاہے ان کے ساتھ صحبت کا اتفاق ہوا ہے۔ جس قسم کی ریاضات شاقہ  
 تصانیف راحت کو توڑنے والی انہوں نے اٹھائی ہیں۔ اہل زمانہ نے ان کی نظیر  
 نہیں دیکھی۔ اہل ظاہر ان کے اندرونی درد اور شغل باطن سے بیاعتنا بخیر  
 کے ان پر معترض ہوتے ہیں۔ ان کا کوئی نفس اسم ذات کے ذکر سے خالی نہ  
 گزرتا تھا۔ اور کمال استغراق حال سے اشغال ظاہری کی طرف توجہ کرنے  
 سے سوز و گھم۔ شاید کہ ربط و ارتباط میں نقصان آتا تھا۔ ایک دن ان کی مجلس  
 میں عبادات کا ذکر آیا۔ ان کا حوالہ ان کی مجلس میں ایک فارسی غزل پڑھنا تھا  
 جس کا مضمون یہ تھا کہ جب اصل مقصود فنا و استہلاک سے حاصل ہو گیا ہے  
 تکلیف ظاہری کی کیا غرض ہے۔ انہوں نے وہ اشعار پیش کر کے حجت  
 قائم کی۔ ہم نے کہا کہ قرآن میں کو جو بواسطہ روح الامین حکم ذوالقوة المتیر  
 قائم المرسلین محمد مصطفیٰ صلی اللہ علیہ وآلہ وسلم کے قلب مبارک پر نازل  
 ہے لفظ کیا جائے۔ یا آپ کی اس غزل کو۔ قرآن میں سینکڑوں بار حق تعالیٰ  
 نے فرمایا ہے۔ اقیموالصلوٰۃ۔ آئندہ انصاف آپ پر ہے۔ اور چونکہ غز  
 کے آخر میں یہ مصرع تھا۔

جاں فخر جہاں نظم تنش ؟ تننا تننا تننا

شاید کہ لفظ نظام سے میاں صاحب کے خیال میں یہ امر مرکوز ہوا کہ یہ غزل حضرت محبوب الہی کی ہے۔ ہماری طرف خطاب کہہ کے فرمایا کہ یہ غزل بھی آپ ہی کے سلسلہ سے ہے۔ ہم نے جواب میں کہا کہ البتہ نہیں جو آپ کے فہم میں گزرا ہے۔ نظام ایک درویش کا نام ہے جو خواجہ فخر الحق والدین دہلوی کے مریدوں سے تھے۔ کہ وجد کے اظہار میں کہتا ہے کہ میرا وجود بمنزلہ تن ہے اور تن کی زندہ گی چونکہ جان سے ہوتی ہے پس اس تن میں جان میرے پیرو مرشد فخر جہاں ہیں۔ گویا استبداد سے تصور اور اپنے شیخ کے خیال سے تعبیر کی ہے۔ اور کلمہ تننا کا تکرار آخر میں بحر شمر کی جانب اشارہ ہے۔

### ملفوظ (۴۴)

محرر سطور کو اول بار قد عبوسی حضور قبلہ عالم کی شہراولینڈی قاضی الہی بخش مرحوم کی مسجد میں حاصل ہوئی۔ بعد نماز عشاء کے مسند آرائے حلقہ ارشاد ہوئے۔ فرمایا کہ وسواس خناس نے اپنا منہ غافل آدمی کے قلب کے گرداگرد رکھا ہوا ہے۔ کوئی دروازہ فارغ نہیں چھوڑتا۔ جب کسی کو سابقہ سعادت ازلی دستگیر ہو یا دحق میں مشغول ہو جاتا ہے تو خناس کا منہ تدریجاً یاد الہی کی برکت سے اکھڑ جاتا ہے۔ تاکہ رفتہ رفتہ اکابف کو اللہ تظمین القلوب۔ کے درجہ پر فائز ہوتا ہے۔ اور سب تشویشات رفع ہو جاتی ہیں۔

### ملفوظ (۴۵)

محرر سطور کو یاد ہے کہ جب دوسری بار خدمت والا میں حاضر ہوا۔ عین مجلس کے وقت میں ایک شخص آیا جو بڑھاپے کی عمر میں پہنچا ہوا تھا عرض کی کہ یا پر خدا کے لئے مجھے فقیری دو۔ میں نے ستر روپیہ فقرا پر برباد کیا ہے۔ اور کسی نے فقیری نہیں دی۔ حضرت قبلہ عالم نے قدرے تبسم کر کے فرمایا

کہ لوگوں نے فقر کو دنیاوی فنون میں سے ایک فن مثل تجارت وغیرہ کے سمجھ رکھا ہے جو درہم سے خرید کی جاوے۔ حالانکہ یہ سعادت دیوان فطرت سعیدہ سے بہ عطاء الہی آتی ہے نہ بزور و زر اور نہ بکسب و اختیار حصول امور میں توفیق موفوق خیر (حق سبحانہ و تعالیٰ) شرط ہے۔  
 مے خور کہ عاشقی نہ بکسب است و اختیار کیں مویبت رسید دیوان فطرت  
 (شراب محبت پی کیونکہ بکسب و اختیار سے حاصل نہیں ہوئی بلکہ فطرت ازلیہ کے  
 دفتر سے عطا ہوئی ہے) ❖

### ملفوظ (۷۶)

ایک شخص نے خواجہ حافظ کے اس شعر کا مطلب حضرت قبلہ عالم سے پوچھا ہے  
 تسبیح و خرقہ لذت مستی نہ بخشد ❖ ہمت درین عمل طلب از میفروش کن  
 (تسبیح اور خرقہ درویشی کی لذت نہ بخشے گا اس کے لئے پیر طریقت سے ہمت اور توجہ طلب کے  
 فرمایا تسبیح و خرقہ سے مراد عبادت ظاہری ہے۔ مے فروش اہل وجد کی اصطلاح  
 میں پیر کو کہتے ہیں۔ خواجہ کا مقصد یہ ہے کہ عبادات سے سلوک حاصل ہوتا ہے  
 لیکن اصل مقصود کہ جذب بے شیخ کی عنایت سے حاصل ہوتا ہے۔ پس یہ مقصود  
 انسان کامل (شیخ) سے ڈھونڈھنا چاہیے ❖

### ملفوظ (۷۷)

فرمایا کہ اہل اسلام کی تکفیر میں بوجہ ناق زبانی نہ کھولنی چاہیے۔ یہ بہت  
 ہی ناپسندیدہ امر ہے کیونکہ کفر آخری حد کا نام ہے کہ اس کے سوا کوئی مقام  
 خدا سے دوری کا نہیں ہوتا۔ لہذا تکفیر کے فتویٰ میں کافی تامل کرنا چاہیے کتب  
 اشعار اور دیوان میں دیکھا جاتا ہے کہ اہل وجد اپنے آپ کو کافر عشق سے تعبیر

کرتے ہیں۔ چنانچہ یہ مصراع مشہور ہے سے  
 کافر عشقم مسلمان مراد کار نیست  
 خواجہ حافظ نے فرمایا ہے

کافر یارم مرا با کفر و با ایماں چہ کار

پس ان کا مطلب یہی ہے کہ ہم کمال عشق حقیقی میں اس درجہ پر پہنچے ہیں کہ  
 اس کے بعد کوئی حد نہیں ہے۔ گویا آخری حد پر جا کھڑے ہیں۔ صرف رسمی اسلام  
 سے کام نہیں اور نہ در کلمہ ہے۔ بلکہ ہمارا اسلام وہ ہے کہ بسبب انصاف عشق معروض  
 خطر سے آزاد ہے نہ رسم و نام کا اسلام۔ مترجم کہتا ہے کہ اس باسے میں حضرت  
 قدس سرہ کا مسلک نہایت محتاط رہا ہے اور دیگر اسلامی فرقوں کے ساتھ بعض  
 مسائل میں اختلاف کے باوجود آنجناب نے کسی معین شخص یا فرقہ پر کفر کا فتویٰ صادر  
 نہیں فرمایا۔ آپ فرمایا کرتے تھے کہ اگر اسلامی فرقے جن کا اصول اور ضروریات  
 دین میں کوئی اختلاف نہیں فروعی مسائل میں تعصب اور تشدد ترک کر دیں اور  
 مسائل اجتہاد یہ فقہیہ کی طرح اپنے مسلک کو زیادہ قرین صواب سمجھتے ہوئے دوسرے  
 مسلک والوں کو بھی مسلمان سمجھیں اور فروعی اختلاف کو موجب تکفیر و تفسیق نہ  
 بنائیں۔ تو یہ سب جھگڑے ختم ہو جاتے ہیں۔ اسی سلسلہ میں آنجناب کی کتاب  
 اعلاء کلمۃ اللہ کے آخر میں لزوم کفر و التزام کفر کے درمیان تفریق پر ایک مضمون ہے  
 البتہ جہاں آپ نے اصول دین میں کسی شخص کو تحریف کرتے ہوئے دیکھا پوری  
 ہمت کے ساتھ میدان میں اتر آئے۔ چنانچہ قادیانیوں کے انکار ختم نبوت پر آپ  
 کی مساعی جمیلہ اظہر من الشمس ہیں۔ ان کے علاوہ آپ نے جہاں بھی کوئی جوابی اقتداء  
 فرمایا اس کا غشائے ہی تھا جو آپ کے متعدد ملفوظات سے واضح ہے۔ یعنی فقط  
 فروعی مسائل کی بنا پر اہل اسلام کی تکفیر و تفسیق کے خلاف آپ نے آواز  
 اٹھائی تاکہ فریق مخالف تشدد کو ترک کر کے اعتدال کی راہ اختیار کرے۔

## ملفوظ (۷۸)

فضائل اہلبیہ رسول خدا صلی اللہ علیہ وآلہ وسلم کا تذکرہ ہوا۔ فرمایا ائمہ اہل بیت کرام کی نعمتیں مومہوبی ہیں۔ اور باقی لوگوں کی کسی۔ کارخانہ کسی مومہوبی کو نہیں پہنچ سکتا۔ اب بھی اگر کوئی شخص اس فرع پاکیزہ اصل میں سے کچھ قدر بھی اشغال و اذکار میں مشغول ہو تو اللہ کے فضل سے دوسرے لوگوں کی نسبت بہت جلدی اور زیادہ فائز المرام ہو گا۔ صحابہ کرام کے عہد میں مسائل مشککہ میں سب کو مولانا علی رضی اللہ تعالیٰ عنہ کے فتویٰ کی ضرورت پڑتی تھی۔ حضرت علیؑ کے قضایا مشہور ہیں۔ جب گروہ خوارج حضرت علیؑ کے مقابلہ میں بحث پر آمادہ ہوئے۔ تو قرآن مجید لا کر حیلہ بازی سے قرآن سے غلط استدلال کرنے لگے۔ حضرت مولانا علیؑ نے فرمایا۔ کہ یہ قرآن صامت یعنی محتاج تفسیر ہے۔ اور علیؑ قرآن ناطق۔ یعنی اس کی تفسیر تم لوگوں سے ہم اچھی جانتے ہیں۔ کیونکہ قرآن مجید خاندان نبوت میں نازل ہوا ہے نہ خارجیوں کے گھر۔ پس اہل تفسیر ہم لوگ ہیں لوگ۔ جملہ خوارج بحث میں عاجز آ گئے۔ ایک دن سید الشہداء حضرت امام حسن رضی اللہ عنہ مدینہ طیبہ سے بارادہ تفریح پاکیزہ لباس پہن کر سواری کی حالت میں جنگل کی طرف جا رہے تھے ایک یہودی شخص جو کہ ذلت اور سکت میں مبتلا تھا۔ عرض کی۔ کہ اے حسنؑ مجھے آپ کے عطا رسول اللہ صلی اللہ علیہ وآلہ وسلم کا فرمانا بجا معلوم نہیں ہوتا۔ کیونکہ فرمایا ہے۔ الدنيا معن المؤمن و الجنة انکافر (دنیا مومن کے لئے قید خانہ اور کافر کے لئے جنت ہے) اور مجھے جو کہ آپ کے مذہب میں کافروں پر یہ غربت اور سکیٹی دامنگیر ہے اور آپ جو اپنے آپ کو مومن جانتے ہو ایسی رفاہیت اور آسودگی میں زندگی گزارنا ہو۔ حضرت حسنؑ نے فرمایا کہ ہمارے نانا کا فرمودہ عین حق ہے۔ لیکن تجھے کفر اور جہالت محیط ہے فہم و علم نہیں۔ اب اس کا بیان میری زبان سے سن۔ تو مجھے جس فانی آسودگی میں دیکھتا ہے بہ نسبت نعمتہائے جاودانی اخروی کے جو میرے لئے



تیار کی گئی ہیں بیچ میں۔ اور دیدار الہی کی نعمت عظمیٰ اور انواع و اقسام کے منازل و مقامات کے مقابل یہ جہاں گویا قید خانہ ہے اور تیرے لئے جو طبقات جہنم عالم آخر کی میں طیار ہوئے ہیں ان قسم بھذاب شدید و ماء صمدید و غضب خداداد و حرمان و ریدہ ان کی نسبت سمجھ لے گویا یہ تیری حالت تیرے حق میں بہشت کی مانند ہے۔ پس یہودی خاموش ہوا۔ ایسے ہی فضائل و کمالات حضرت علیؑ کے اہل کشف و شہود کے نزدیک عظیم النظر ثابت ہیں۔

کیا جانیں گے لے ذوق بجز خاص عوام : اعلیٰ جو علیؑ کی امامت کا ہے مقام جو لوگ صف اول میثاق میں تھے : پوچھے کوئی ان سے وہ کیسا تھا امام اہل اللہ کے فتوحات اور کرامات حضرت علیؑ کے دست کرامت کی عطا ہیں۔ لیکن چونکہ نور اور ظلمت کی آمیزش نہیں ہو سکتی۔ ایسا ہی تبرا و بغض صحابہ کو جب علیؑ سے کیا عرض ہے۔ یہ کام جنگ و جدال سے درست نہیں ہوتا بلکہ محبت ایک معنی ہے جو اہل ایمان کے سویا دل میں جاگزیں ہوتا ہے مترجم کہتا ہے کہ ذوق دہوی سے کیا خوب کہا ہے :  
لے ذوق نہ کر نور سے آمیزش ظلمت : کیا کام تبرا کو تولائے علیؑ سے

## ماغورد (۷۹)

ایک مرتبہ کسی امام مسجد نے مقتدیوں کی عدم اطاعت اور آزادی کی شکایت کرتے ہوئے صورت استعاضہ پیش کی۔ فرمایا دنیا بے عدلی اور ناحق شناسی سے پر ہو گئی ہے۔ جہاں جاؤ اور دیکھو وہی روئیداد پیش آتی ہے۔ مبرا چھا ہے روزی کا انتظام بارگاہ علام الغیوب سے بندوں کی پیدائش سے پہلے کا کیا ہوا ہے۔ وقت گذارنا مقصود ہے۔ خواہ آدھی روٹی پر ہو۔ ہماری نسبت یہ گمان نہ کرنا کہ ہم لوگوں کی اذیت رسانی سے چھوٹے ہوئے ہیں۔ مگر اتنا خدا کا فضل ہمارے شامل حال ہے کہ ہم زید و عمر سے سروکار نہیں رکھتے بہتر ہے کہ نیک و بد

خلق کی جزا خالق پر چھوڑ دی جائے۔ ظلم کا ماتھے ہمیشہ دراز نہیں رہتا۔

## ملفوظ (۸۰)

ضلع راولپنڈی میں کثرت طاعون کے دنوں میں حضرت کی عادت مبارک تھی کہ حاضر ہونے والے مہانوں اور زائرین کو فرماتے تھے۔ کہ یہاں شہر گولڑہ میں بھی شکایت ہے۔ جو کوئی اپنے دل کی جمعیت اور حوصلہ میں خلل نہ سمجھے۔ اس کے لئے ہماری جانب سے مکان پر ٹھہرنے کی اجازت ہے لیکن جس کی استقامت مزاج میں خلل ہو ان کو رخصت کی بھی اجازت ہے۔ ایک دن ان ایام میں ایک شخص سرائے کالا سے آیا اور عرض کی کہ ہمارے گھروں میں چوہے مرے ہیں۔ بدبو سے دل گھبراتا ہے۔ مکانوں کی بدبو سے معاش زندگی تنگ ہو گئی ہے۔ اگر اجازت ہو تو کپڑوں وغیرہ سے خیمے بنا کر اپنے گاؤں کے باہر میدان کھلی ہو میں وقت گذاریں۔ فرمایا نیت درست ہو تو کیا حرج ہے۔ اگر گھروں کے صحن اور اپنی زمینوں میں باہر نکلوا اور اپنے مریضوں کو بھی کٹادہ ہوا میں رکھو تا کہ ان کی خبر گیری ہو سکے اور مردوں کے دفن وغیرہ سے بھی غافل نہ رہو۔ اس اثنا میں ایک بوڑھی عورت نے شہر گولڑہ سے آکر عرض کی کہ ہم چند روز سے بہ سیرب بدبو کے اپنے گھروں سے باہر نکلے ہوئے ہیں۔ دعا خیر اور اجازت فرماؤ کہ اب اپنے گھر میں جائیں اور مال و اسباب کی حفاظت کریں۔ فرمایا خداوند تعالیٰ خیر کرے اجازت ہے گھروں میں جاؤ۔ یہ امر اپنی مصلحت پر موقوف ہے ہماری جانب سے گھروں میں جانے یا نکلنے کا کوئی التزام کسی پر ہرگز نہیں ہے۔ ہم یہاں طاعون کے انتظام کے لئے نہیں بیٹھے ہیں مگر مخلوق کی حالت اس واپسہ کبریٰ (بھاری مصیبت) میں قابل رحم ہے۔ جو کچھ کہا جاتا ہے۔ اہل مصیبت کی دلداری کے لئے کہا جاتا ہے۔ مترجم کہتا ہے کہ طاعون اور وباء سے نکلنے کے متعلق آنجناب کا مفصل فتویٰ آپ کے فتاویٰ مطبوعہ المعروف فتاویٰ مہرہ میں ملاحظہ کریں۔

## ملفوظ (۸۱)

ایک شخص ضلع ملتان سے حاضر خدمت اقدس ہو کر قدم بوس ہوا۔ حضرت قبلہ عالم نے دریافت فرمایا۔ کہ کہاں سے اور کس غرض سے آیا ہے عرض کی کہ میں وہی شخص ہوں کہ اس سے پہلے چند عریضے عمل تسخیر کے لئے خدمت اقدس میں ارسال کئے ہیں۔ اور اب بھی اسی کام کے لئے حاضر ہوا ہوں۔ فرمایا کچھ پڑھا ہوا ہے یا نہ؟ عرض کی پڑھا ہوا ہوں۔ فرمایا بوستان سعدی میں تو نے نہیں پڑھا۔ تو ہم گردن از حکم داور مپیچ : کہ گردن نہ پیچد ز حکم تو ہسپیچ تو خدا کے حکم سے گردن نہ موڑ تاکہ کوئی چیز تیرے حکم سے گردن نہ موڑے۔ پس یہی عمل ہمارے پاس ہے۔ جو کچھ تیرا خیال ہے وہ غلط ہے۔ ذکر خدا میں مشغول ہونا درویشوں کے لئے اکسیر و تسخیر ہے۔ اگر چاہتا ہے مطابق دستور مشائخ طریقت و طیفہ تلقین کرتا ہوں۔ ورنہ اختیار ہے۔ بہتر ہے کہ اپنی عمر سعی باطل میں نہ ڈالے۔

## ملفوظ (۸۲)

حضور انورؐ کے حلقہ ارشاد میں ایک شخص نے حاضر ہو کر عرض کی کہ مرض طاعون سے لوگ شہید ہوتے ہیں یا نہیں؟ جواب میں فرمایا۔ ہاں شہید ہوتے ہیں بشرطیکہ بزدلی نہ کریں۔ اور راضی بہ قضا الہی ہوں۔ مرد بزدل کے دل میں دوسواں خناس اپنا کام کرتا ہے۔ اور استقامت نہیں رہتی۔ پھر فرمایا کہ بعض مولوی مصیبت زدگان طاعون پر بے وجہ کفر و تکفیر کا دروازہ کھول دیتے ہیں اور ان کا یہ فتوے قاعدہ کے مطابق نہیں۔ کیونکہ خروج بقصد علاج اور چیز ہے اور خروج بقصد فرار اور چیز۔ چنانچہ شیخ الاسلام طحادی نے اس پر تصریح کی ہے۔ موت سے فرار نفع نہیں کرتا۔ تقدیر پر ایمان رکھنے والوں سے فرار کی صورت منظور نہیں ہو سکتی۔

مولویوں کا استدلال بھی آیت اللہ ترمذی الذین خرجوا من دیار ہم  
ہم الوت حذر الموت کے ساتھ ہے۔ کلمہ حذر الموت سے خود بخود ظاہر  
کہ ان کا خروج بقصد فرار از موت تھا نہ بوجہ دیگر۔ قصہ طاعون عمواس کہ بعہد خلیفہ  
ثانی فاروق اعظم رضی اللہ عنہ واقع ہوا تھا۔ بھلا دیا ہے۔ شاید ان کی سمجھ تفسیر  
حضرت عمر رضی اللہ عنہ سے ان کے زعم میں زائد ہو۔ حضرت عمر کی تشدید و احتیاط دین  
میں رسول خدا صلی اللہ علیہ وسلم کی شہادت سے بہ صیغہ تفضیل پہنچی ہوئی ہے  
محرر سطور کہتا ہے کہ غالب قول سلیم کو آفت طبع سقیم سے ہوتی ہے۔ لیکن فرمودہ  
حضرت سیدنا و مرشدنا عین حق ہے۔ علاج طبی کے بارہ حدیث میں ذلک  
قد رالہ آیا ہے۔ اور ہر مرض میں تنزہ اور اچھی آب و ہوا کی تبدیلی حکمت  
سے علاج کا ایک قسم ہے۔ بعض کتب حدیث میں مذکور ہے۔ کہ آنحضرت ص  
علیہ وآلہ وسلم نے فرمایا ہے۔ تداءوا بعباد اللہ فان اللہ تعالیٰ ما انزل داءاً  
وقد انزل له الدواء لای خدا کے بند و علاج کیا کرو۔ کیونکہ خدا نے کوئی بیماری ایسی پیدا  
فرمائی جس کا دوا نہ ہو) لہذا طاعون کے متعلق آب و ہوا کی تبدیلی کو ناجائز قرار دینا  
تعصب اور بے سمجھی ہے :

## ملفوظ (۸۳)

فرمایا مردانِ خدا ایثار کے باعث سبقت لے گئے ہیں۔ یعنی دوسرے  
کے حقوق کو اپنے منافع پر مقدم رکھا۔ اور ہمیشہ اپنے ہی کار مدار میں نہیں  
اور نہ ہی بے مروت تھے۔ خواجہ بزرگ اجمیری قدس سرہ اپنے پیر خواجہ  
عثمان ہرونی قدس سرہ کے ہمراہ جب اپنے دادا پیر حضرت خواجہ مخدوم حاج  
زندنی قدس سرہ کی خدمت میں حاضر ہوئے رضوان اللہ علیہم اجمعین۔ پس

لہ آپ نے ان لوگوں کو نہیں دیکھا جو ہزاروں کی تعداد میں موت کے ڈر سے اپنے گھروں سے نکل کھڑے ہوئے

مخدوم صاحب نے حضرت خواجہ بزرگ کو قابل اظہار اسرار و افاضہ انوار جان کر خلوت میں فرمایا کہ فلاں روز فلاں وقت میں مکان کے فلاں دریاچہ سے جو اس وقت کھلا ہوگا ہماری نظر میں حاضر ہونا۔ دوزخ کی سموم تجھ پر حرام ہوگی۔ اور جنت کی روح و ریحان حلال۔ اور ہرگز یہ راز کسی کو نہ کہنا۔ اگر ظاہر کیا تو اس کے خلاف کا تیقن و توقع رکھنا پھر جنت نہ ملے گی۔ پس خواجہ بزرگ نے اس خبر کو تمام شہر اور لوگوں میں مشہر کر دیا تا کہ نظر رحمت کے آثار سے سارے لوگ بہرہ مند ہوں۔ جب یوم موعود میں حضرت مخدوم نے کھڑکی کھولی۔ کیا دیکھتے ہیں کہ ہزار ہا خلایق انتظار دیدار میں کھڑے ہیں۔ لوگوں سے وجہ دریافت کی۔ کہ یہاں اس وقت کیوں حاضر ہوئے انہوں نے خواجہ بزرگ کی طرف اشارہ کر کے عرض کی کہ اس درویش نے چند روز سے شہر میں منادی کی ہے کہ مخدوم صاحب کی نظر میں فلاں وقت آؤ تا کہ تم پر دوزخ کی آگ حرام ہو جائے۔ ہم اس لئے حاضر ہوئے ہیں۔ پس حضرت مخدوم صاحب نے افشاراز سے خواجہ بزرگ پر متغیر ہو کر فرمایا کہ تو نے یہ کیا کام کیا کہ مستحق عتاب ہوا ہے۔ خواجہ نے عرض کی کہ اگر اتنی مخلوق خدا دوزخ سے رہائی پا کر بہشت میں چلی جائے۔ پس ایک تن معین الدین کا ان کے قربان ہے کیا حرج ہے۔ کہ ان کے عوض دوزخ میں چلا جائے۔ حضرت مخدوم یہ جواب با صواب سن کر خواجہ کی مروت و ایثار سے متغیر ہوئے اور فرمایا کہ مشائخ طریقت کے شایان نشان یہی ہے کہ نفع رسانی خلق میں تو نے عمل کیا ہے۔ جاؤ آپ بھی اہل بہشت سے ہیں ۛ

## ملفوظ (۸۴)

فرمایا۔ معجزات و کرامات کے مسائل عقل فلسفی کے حوالہ نہ کرنے چاہئیں جہاں میں احکام الہی کا جاری ہونا دو وجہ سے ہوتا ہے ایک موافق عادت اور یہ اکثر ہے۔ اور ایک خلاف عادت اور یہ کم ہے۔ تصرفات اہل اللہ کی حقیقت

کو جاننا ہر کسی کا کام نہیں۔ اگر اس کام کے قابل نہ ہو تو انکار کے درپے بھی نہ ہو۔  
 ننانوے اسماء یعنی اسمائے حسنیٰ سالک کی صفت ہو جاتے ہیں۔ پس وہ بھی بہ  
 صفات رحمانیت و رزاقیت و قہاریت وغیرہ بطور ظلیت متصرف ہوتا ہے۔  
 تقلیب اسباب عالم اسباب (اسباب کا پھیر دینا) ان کے آگے امر سہل ہے  
 پس سالک پر ایک وقت آتا ہے کہ اس وقت میں اس کی نظر موجب حرمت  
 سموم دوزخ ہوتی ہے۔ کاتب الحروف کہتا ہے کہ حضور انورؐ کا فرمودہ اس  
 کا بیان اور تفسیر ہے جو بہ مضمون حتیٰ اکون ید کا الذی بہ بیطش الخ  
 وارد ہے اور حکیم الامت مولانا رومؒ کے فرمودہ

کے مطابق ہے۔

چوں دعائے شیخ نے چوں ہر دعا است ۛ نائب است و دست او دست خدا است  
 یعنی شیخ کی دعائے دعاؤں کی طرح نہیں ہے بلکہ شیخ خدا کا نائب ہے تو اس کا ہاتھ  
 خدا کا ہاتھ ٹھہرا (منزجم) ۛ

## ملفوظ (۸۵)

سیدنا حضرت غوث الاعظم قدس سرہ العزیز کے شان بے پایان میں سخن  
 شروع ہوا۔ فرمایا اولیاً کو جو لطافت روحانی حاصل ہے ایسی ہی حضرت سیدنا  
 شیخ عبدالقادر جیلانیؒ کے بدن مبارک کو لطافت حاصل ہے گویا آپ کا بدن  
 مبارک دوسروں کے روح کے مرتبہ میں ہے۔ حضرت کے عہد یا برکات میں ایک  
 شخص سوداگر تھا۔ ایک دن حضرت کے خادم کو آپ کے لئے نہایت قیمتی لباس خرید  
 دیکھ کر خیال کیا کہ اس درویش کا مرتبہ کہاں سے کہاں تک پہنچا ہے کہ ایسا بیش  
 قیمت کپڑا جو اس درویش کے خادم نے طلب کیا ہے۔ شاہان وقت بھی نہیں پہنچتے  
 اس خطرہ کے دل میں آتے ہی اس شخص کو ایسا حادثہ جانکاہ پیش آیا جو کسی علا  
 سے اچھا نہ ہوتا تھا۔ پس ہر صورت حضور کی خدمت باحرمت میں حاضر ہوا۔ حضرت

نے تبسم کر کے فرمایا کہ جو شخص عبد القادر سے غیرت کرے۔ یہی سزا اُسکے حال کے لائق ہے۔ حضرت کا ایک قصیدہ اسی مضمون پر مشتمل ہے کہ ہم کوئی چیز از قسم ماکولات و ملبوسات و کلام طعام ہرگز استعمال نہیں کرتے۔ تا آنکہ عالم غیب سے اس کے استعمال کا ارشاد نہیں ہوتا۔ یہ شعر اسی قصیدہ کا ہے سے

وما قلت حتی قبل لی قل ولا تخف : فانت ولی فی مقام الولائیۃ  
 (میں نے کوئی بات نہیں کہی مگر اس وقت جبکہ ارشاد ہوا کہہ اور خوف نہ کر کیونکہ تو مقام ولایت میں میرا مخصوص ولی ہے) :

## ملفوظ (۸۶)

دسویں ربیع الثانی حضرت غوث صمدانی کے عرس شریف کے ایام میں دو عربی شخص حاضر ہوئے۔ شاید سوال کی غرض سے آئے ہوئے۔ حضور انور نے خادمان لنگر کو ارشاد فرمایا کہ انہیں سکونت کے لئے مکان دو۔ اور ان کے خور و نوش کی بھی خبر گیری کرنا۔ حاضرین مجلس میں سے کسی شخص نے عرض کی کہ یہ لوگ اصل میں عرب نہیں ہوتے۔ اور آدمیوں کو کثرت سوال سے تنگ کرتے ہیں۔ فرمایا ہم کچھ نہیں کہتے اور نہ جانتے ہیں کہ اصل میں کون ہیں۔ لیکن یہ لوگ اپنا نشان اس جگہ کا دیتے ہیں۔ جہاں سے اسلام شروع ہوا ہے۔ اور حبیب خدا رسول اللہ جن کا وطن ہے۔ جس کی رفعت ذکر کلمہ طیبہ توحید کے ساتھ چسپاں ہے اور ہمیشہ پڑھتے ہیں لا الہ الا اللہ محمد رسول اللہ۔ مترجم کہتا ہے کہ آنجناب کا یہ ارشاد اس ارشاد نبوی کی زندہ مثال ہے کہ فرمایا اہل عرب کو تین وجہ سے دوست رکھو۔ اس لئے کہ میں اہل عرب سے ہوں اور قرآن بھی عربی ہے اور اہل جنت کی زبان بھی عربی ہے۔

## ملفوظ (۸۷)

خواجہ بزرگ کے عرس پر چند کلمات ارشاد فرمائے شاید تعریفاً کسی کو نصیحت

فرمائی۔ ایمان بے عشق معرض خطر میں ہوتا ہے۔ جہاں کچھ نفع نظر آئے اسی طرف دوڑنا اہل استقامت کا کام نہیں۔ یقین عمدہ چیز ہے اعتقاد محکم کے بغیر انتفاع مسلم نہیں۔ اہل عرض مروت سے خالی ہوتے ہیں۔ طمع نگیل و ہرچہ خواہی کن۔

ایک بوڑھا شخص کا بی حاضری خدمت ہوا اور نماز ظہر سے فراغت پا کر اس سے دریافت فرمایا کہ کہاں سے کس کام کے لئے آیا ہے۔ نہایت تضرع و زاری سے فریاد کرنے لگا۔ کہ میرا دادا اولی گذرا ہے۔ اور میرا باپ بھی لنگر دیتا تھا۔ اب میرا کام کسی حادثہ سے تراب ہوا ہے اور میری حالت کمال احتیاج اور مسکنت کو پہنچ گئی ہے۔ فرمایا اس سے پہلے بھی کچھ پڑھا کرتا ہے۔ عرض کی جی ہاں۔ اسم یا عائرُ چار سو بار پڑھتا ہوں۔ حضرت قبلہ عالم نے شکوہ نیم شگفتہ کی طرح قدرے تبسم کر کے فرمایا کہ اس کا معنی بھی جانتا ہے۔ عرض کی جی ہاں۔ جانتا ہوں۔ یعنی اے خداوند پاک تو خود ہماری حاجات میں غور کرنے والا ہے۔ حضور نے فرمایا کہ اسماء صفات توقیفی ہیں۔ جو کچھ قرآن اور حدیث سے ثابت ہے ان کا پڑھنا ثواب اور جائز ہے۔ اسم میں اپنا اجتہاد نہ کرنا چاہیے۔ بعد ازاں اس شخص کو وظیفہ یا حی یا قیوم اور یا ودود ہزار ہزار بار پڑھنے کا امر فرمایا۔

## ملفوظ (۸۸)

فرمایا ذوق و مواجید کے مسائل زبان سے عبارت و تعبیر نہیں کئے جاسکتے بلکہ ایسے مسائل کے معلم روح ہوتے ہیں جو اپنے تصرفات خاصہ سے روحوں کو تعلیم دیتے ہیں پس روح روحوں کو دیتے ہیں اور روح روحوں سے لیتے ہیں۔ گویا اس معتمہ کا بیان و شرح نہیں ہو سکتی۔ اور آدمی جبکہ آسیب جنی کی حالت میں جن کی حقیقت نہیں سمجھتا۔ پس تصرفات و اصدان حق کا احاطہ کیسے ہو سکتا ہے۔

از آب دیدہ خود غرقم چہ چارہ کم : کہ در محیط نہ ہر کس شناوری داند  
میں اپنی آنکھوں کے دریائے آب میں غرق ہوں کیا کروں کہ ہر شخص بحر محیط کی تیراکی



نہیں کر سکتا ہے

## ملفوظ (۸۹)

فرمایا اس سال پاکستان شریف کے عرس میں ہمارے مزاج میں مرض بچکی نے اس قدر دورہ کیا کہ ساتھیوں کو ناامیدی ہو گئی۔ دیوان صاحب نے علاج میں اتنی کوشش کی کہ بیان نہیں ہو سکتی۔ ہر قسم کے طبیب و حکماء ان کے حکم سے ہر وقت ملاحظہ اور معالجہ کرتے تھے مگر فائدہ کم ہوا۔ اس کے بعد بوقت مراجعت شہر قصور میں زیارت کے لئے آئے ایک بھلہ شاہی قوال نے غزل کہی کیفیت پیدا ہونے پر مرض بچکی فوراً رفع ہو گئی۔ صاحبزادہ محمود صاحب کو اس واقعہ کی اطلاع ملی۔ کمال لطف و حلاوت سے غیادت کے نواز شنامہ سے نوازش کی۔ اس کا مضمون یہ ہے کہ سماع سے امراض کا دور ہونا بیماریوں کی خصوصیت کو ظاہر کرتا ہے۔ ایسا معاملہ ہر کسی کا نہیں۔ اور مرض بچکی دوستوں کی یاد سے پیدا ہوتی ہے۔ وہ شخص کیسے بیمار نہ ہو جس کو جہان یاد کرے۔ اور یہ شعر اردو لکھا ہے

آنا یہ بچکیوں کا مجھے بے سبب نہیں ہے بھولے سے اس نے یاد کیا ہوگا بچ نہیں اور یہ کلمہ لطیف لوگوں میں مشہور ہے کہ مرض بچکی دوستوں کی یاد سے پیدا ہوتی ہے۔ مترجم نے قبلہ بالوجہ سے سنا ہے کہ یہ سماع سازوں کے ساتھ ہوا تھا بلکہ شاہی قوال دھنا جو خود بھی ایک صاحب ذوق آدمی تھا طبلہ بجانے میں خاص شہرت رکھتا تھا۔ اور بعض اوقات غلبہ حال میں اس کی انگلیوں کے پوٹے چر جاتے اور خون کے چھینٹے اڑنے لگتے۔ حضرت اعلیٰ کو بلھے شاہ صاحب کی ایک غزل پر حالت طاری ہوئی تھی جس کا مطلع یہ تھا

میں نہ مر ڈا عشق او بیڑا شہ نالے پیتاں لایاں نی

رات گئے تک اسی مصرعہ پر مجلس گرم رہی۔ صبح کی مجلس کے بعد آپ نے ارشاد فرمایا۔ کہ اس مجلس سے دو فائدے تو بحسب ظاہر حاصل ہوئے ایک یہ کہ میری

بیماری دھواں بن کر ناک کے راستے نکل گئی۔ دوسرا یہ کہ آج صبح کی سنت کے بعد بحالت بیداری حضرت بلھے شاہ اور آپ کے پیر حضرت شاہ عنایت صاحب کی زیارت ہو گئی ۛ

## ملفوظ (۹۰)

مسئلہ سماع کا ذکر شروع تھا۔ فرمایا کہ سماع صوفیائے کرام کے لئے لوازم ضروری سے نہیں۔ ہمارے خواجہ نے ایسا ہی فرمایا ہے۔ کہ سماع کچھ چیز مقصود بالذات اہل اللہ کے لئے نہیں۔ لیکن اہل سماع پر انکار نہ کرنا چاہیے۔ کیونکہ بہت سے اکابر اہل اللہ اہل سماع گذرے ہیں۔ جن کا مقدر ہونا بدرجہ تو ان پر پہنچا ہوا ہے۔ جبکہ شاہ نقشبند صاحب فرماتے ہیں: ”نہ این کارے کینم نہ انکارے کینم“ پھر اور کسی کے کہنے کی کیا حاجت ہے۔ حق کا طریقہ بین بین ہے ادھر ادھر الٹا افراط و تفریط پیدا کرتا ہے انصاف کا راستہ چلنا چاہیے۔ اور نہ بان طعن بند رکھنی چاہیے۔ مستان ذوق و شوق گفتگوئے خلق نامحرم کی پر و انہیں رکھتے سے

دی پیر بیفروش کہ ذکرش بخیر باد ۛ گفتا کہ مے بنوش دگر ہر چہ بادا باد

کل رات پیر مے فروش نے فرمایا کہ شراب محبت پئے جا جو ہو سو ہو

ہر امر میں اہلیت ضروری ہے

در گلستاں ہر ورقے دفتر حال دگر است ۛ حیث باشد کہ ز حال ہمہ غافل باشی  
چنگ در پردہ دہت و عظ و لے ۛ و عظ آنگہ دہت سود کہ قابل باشی  
(باغ میں ہر پتہ ایک حال کا دفتر ہے افسوس ہوگا کہ تو اس سے غافل ہو۔ چنگ و رباب تیرے لئے و عظ ثابت ہوگا بشرطیکہ تجھ میں اس امر کی اہلیت ہو۔ مترجم کہتا ہے کہ حضرت اعلیٰ کا یہ ملفوظ سابقہ ملفوظات میں میری بیان کردہ توجیہ کی تائید کرتا ہے یعنی آنجناب سماع وغیرہ کو نہ تو سالک کے لئے مقصود بالذات اور نہ ہر شخص کے لئے موزون سمجھتے تھے اور نہ ارباب سوز و گداز کے سماع پر معترض تھے اور حق بھی یہی ہے۔ الحمد للہ

## ملفوظ (۹۱)

فرمایا کہ مدینہ طیبہ میں کلمہ الصلوٰۃ والسلام علیک یا محمد اس قدر کثرت سے پڑھا جاتا ہے کہ ہر طرف سے آواز کاٹن میں سنائی دیتی ہے۔ ہمارے ملک کے بعض لوگ اس قسم کی نداد استغاثہ و استشفاء کو شرک کہتے ہیں اگرچہ نماز اچھی طرح سے ادا کرتے ہیں لیکن حد ادب بہت کم نگاہ رکھتے ہیں اسی باعث بے برکت رہتے ہیں۔ کمالات محمدیہ ایسے محدود نہیں کہ نطق و بیان کی حد میں آسکیں۔ رسول اللہ صلی اللہ علیہ وآلہ وسلم کی تعظیم شاعر اہل ایمان اور نشان اہل اسلام سے ہے۔ سورہ اعراف میں اللہ تعالیٰ نے ارشاد فرمایا ہے فالذین امنوا بہ و عذرو و نصر و اتبعوا النور الذی انزل معہ اولئک ہم المفلحون یعنی جو لوگ آنحضرت صلی اللہ علیہ وآلہ وسلم کے ساتھ ایمان لائے آپ کی تعظیم و توقیر اور نصرت کی اور آپ پر نازل شدہ نور کی تابعداری کی وہی لوگ کامیاب ہیں۔ یہاں مفسرین نے عذرو کا معنی عظموہ و فخموہ لکھا ہے جس کا معنی تعظیم و تکریم ہے ایک اور مقام پر و تعزروہ و توقروہ فرمایا۔ اسی طرح تعظیم ادب کے لئے حکم فرمایا کہ آنجناب کو ایسے نہ بلاؤ جیسے ایک دوسرے کو۔ اور نیز خطاب فرمایا ہے کہ اپنے آوازوں کو نبی کی آواز پر بلند نہ کرو اور گھر میں بلا اجازت نہ جاؤ۔ حد ادب نگاہ رکھو۔ کسی چیز کی طرف نگاہ اٹھا کر نہ دیکھو۔ یہ سب احکام تعظیم ادب کے لئے فرمائے ہیں۔ اور یہ لوگ جن کے اعتقاد میں خلل ہے کہتے ہیں۔ جب مرگیا خواہ نبی ہو خواہ ولی۔ بس کچھ چیز نہیں رہا۔ انہوں نے آثار فیوض حق تعالیٰ کو بہت ہی کم مقدار میں سمجھا ہے۔ محرر سطور کہتا ہے کہ ایسی نداد استغاثہ کیوں منع ہو معنی اغثنایا رسول اللہ تشفعنا بک یا رسول اللہ کا ہے اور معمول مشائخ کا ملین کا ہے۔ عاشق آثار نبوت شیخ محمد بوسیری قصیدہ بردہ میں کہتے ہیں سے

یا اکرم الخلق مالمی من الودبہ : سواک عند حلول المحادث العمم

کے سب خلق سے زیادہ کریم سخت محادث کے نزول کے وقت آپ کے بغیر میرا کون ہے جس کے ساتھ پناہ لوں اور حضرت شاہ ولی اللہ دہلوی کہ منبج سند علم حدیث ہیں۔ قصیدہ ہجریہ میں کہتے ہیں سے

رَسُولَ اللَّهِ يَأْخِرُ الْبِرَّ يَا ۖ نَوَالِكَ ابْتُغَى يَوْمَ الْقَضَاءِ

اے بہترین کائنات اللہ کے رسول

یوم حشر میں تیری عطا کا طالب ہوں

اِذَا مَا حَلَّ خَطْبٌ مَدُّ لِحْمَهُ ۖ فَاَنْتَ الْحَمْسَنُ مِنْ كُلِّ الْبَلَاءِ

جب کوئی خطرناک حادثہ نازل ہوتا ہے

تو تیری ذات ہی ہر مصیبت کیلئے حصن حصین ہے

اطيب النعم في مدح سيد العرب والعجم في فرماتے ہیں سے

وَصَلَّى عَلَيْكَ اللَّهُ يَا خَيْرَ خَلْقِهِ ۖ وَيَا خَيْرَ مَأْمُولٍ وَيَا خَيْرَ وَاهِبٍ

صلوٰۃ و سلام اے بہترین خلق

اور بہترین مامول بہترین داتا

وَيَا خَيْرَ مَنْ يُرْجَى لِكَشْفِ رَزِيَّةٍ ۖ وَمَنْ جُودُهُ قَدْ فَاقَ جُودَ السَّحَابِ

رفع مصائب کے لئے جن سے امید کیجا سکتی ہے ان کے بہتر اور جبکا جود بادلوں کے جود سے فوقیت لے گیا

فَاَشْهَدُ اَنَّ اللَّهَ رَاحِمٌ خَلْقِهِ ۖ وَاَنَّكَ مِفْتَاحُ لِكَنْزِ الْمَوَاهِبِ

میں گواہی دیتا ہوں کہ اللہ تعالیٰ اپنی مخلوق پر رحم فرماتا ہے اور تیری ذات عطاۃ الہی کا خزانہ ہے

وَاَنَّكَ اَعْلَى الْمُرْسَلِينَ مَكَانَةً ۖ وَانْتَ لَهْمُ شَمْسٍ وَهَمُّكَ التَّوَاقِبِ

اور آپ سب رسولوں سے بلند شان والے ہیں گویا آپ شمس ہیں اور وہ ستارے ہیں

متزجم کہتا ہے کہ اس قسم کے مسائل کے متعلق آنجناب کی کتاب اعلیٰ کلمہ

قابل دید ہے ۖ

## ملفوظ (۹۲)

فرمایا کہ درویشی خلاف نفس کو کہتے ہیں۔ خلاف نفس اس کو کہتے ہیں کہ جو کچھ کہے اسکے خلاف کیا جائے اسکے ساتھ ہرگز موافقت نہ کرنی چاہیئے۔ پاک میں میاں فضل الدین صاحب کلیاٹی نے ایک دن میرا ہاتھ پکڑ کر اپنی پیٹھ پر رکھ رکھنے سے فوراً معلوم ہوا کہ ان کی پیٹھ کی ہڈیاں قدرے ٹوٹی ہوئی ہیں۔ اس کے دریافت سے آہستہ سے میرے کان میں تین بار مکرر یہ کلمہ فرمایا۔ پیر جی خلاف نفس ہے۔ میاں صاحب موصوف ظاہر بینیوں سے نہایت ہی مستور

تھے ہیں۔ ایک دن ان کی مجلس میں ایک شخص بابا صاحب گنج شکر کا ذکر زبان پر  
 لیا۔ پس جبکہ اس شخص کی زبان پر لفظ فرید ظاہر ہوا۔ میاں صاحب کی ہڈیوں سے  
 ذائقہ تڑاق کا آواز نکلا۔ ہم نے دل میں کہا۔ سبحان اللہ مردہ کے بدن میں جان ڈالی  
 گئی۔ اگر اس مجلس میں کوئی وجد کا منکر بھی ہوتا تو اس کی عقل بھی ضرور حیران ہوتی۔ میاں  
 صاحب کی نظر میں ناموس ظاہری کی کچھ وقعت نہ تھی۔ بے باکانہ جمال مطلق کو مظاہر  
 موریتہ میں ملاحظہ کرتے تھے۔ اور فرماتے تھے نیرت مستقیم چاہیے۔

اپنے قوال کو وصیت کی تھی۔ کہ میری نعش قبر میں رکھنے کے بعد میرے کان کے  
 تریب چنگ بجانا اور کسی کے منع کرنے پر ہرگز نہ رکنا۔ پس وہ قوال ان کی وصیت بجا  
 لیا۔ از بس کیفیت پیدا ہوئی۔ حافظ فرماتے ہیں

میارید بر گور من جزو باب ۴ مرزید بر خاک من جزو شراب  
 میری قبر پر باب کے بغیر کچھ نہ لانا ۴ اور شراب کے بغیر کچھ نہ بہانا  
 ولیکن بشرطیکہ بر مرگ من ۴ ننالذبحر نالہ چنگ زن  
 اور میری موت پر ۴ چنگ بجانوالے کے بغیر کوئی آواز نہ کرے

## ملفوظ (۹۳)

ایک دن بعد نماز ظہر ایک حکیم نے ملک افغانستان سے بادام مقشر خدمت  
 میں حاضر کئے۔ فرمایا حکیم صاحب یہ کیا ہے؟ حکیم صاحب نے عرض کی یہ اصلی اور  
 اعلیٰ قسم کے بادام ہیں۔ فرمایا ان کی خاصیت کیا ہے۔ عرض کیا اگر معدہ درست ہو تو  
 ان کا استعمال موجب تقویت دل و دماغ ہے۔ فرمایا کہ یہ تمہارا شرطیہ تسلی بخش نہیں  
 ہے۔ کیونکہ بشرط تقویت و صحت معدہ جو دانہ کہ ہمارے باپ آدم علیہ السلام کھا کر  
 بہشت سے باہر نکلے تھے۔ سب چیزوں سے مقوی اور بے نظیر ہے۔ بابا جی کا گرنا  
 خالی حکمت سے نہ تھا۔ کچھ چیز دیکھ کر گرے تھے۔

## ملفوظ (۹۳)

فرمایا کہ مزاجوں کا ربط و ارتباط ایک دوسرے سے اور ہر ایک چیز کی کشش دوسری چیز کی طرف عجیب حالت دکھاتی ہے۔ یہ نسبت تحت الثریٰ سے فوق السموات العلیٰ تک چیز میں موجود اور ثابت ہے۔ اہل ارادت کا تعلق و محبت اپنے مرشدین سے ازین قسم ہے جیسا کہ حق سبحانہ و تعالیٰ اپنے بندوں میں سے کسی بندہ کو محبوب اور دوست رکھتا ہے جبرائیل کو امر فرماتا ہے کہ آسمانوں میں ندا کرے کہ میں فلاں بندہ کو دوست رکھتا ہوں۔ پس جبرائیل علیہ السلام بحکم خداوند تعالیٰ آسمانوں میں ندا کرتا ہے اور ساکنین سموات اس سے آگاہ ہوتے ہیں۔ بعد ازاں عالم علوی کا عکس عالم سفلی پر پڑتا ہے۔ جملہ جہان بندہ کی مقبولیت کا قائل ہو جاتا ہے اور ہر کوئی اپنے جاذبہ کی جانب کشش کیا جاتا ہے۔ مترجم کہتا ہے کہ اسی مضمون کی مختلف احادیث کتب حدیث میں وارد ہیں۔ روایت میں ہے ثم یوضع له القبول فی الارض یعنی علوی جہان میں مقبولیت کے بعد عالم سفلی میں اس کی مقبولیت سرایت کر جاتی ہے ۛ

## ملفوظ (۹۵)

محرر سطور نے عرض کی کہ مسبغات عشر و دسابع میں کلمہ اللھم یا رب افعل بی و بھ میں ضمیر ہمہ کا مرجع کون ہے۔ فرمایا۔ مرجع اس کا مذکورین جو اللھم اغفر لی میں گذر گیا ہے یعنی والدین و مومنین و مومنات۔ پھر فرمایا جو لوگ لغت سے نا آشنا ہیں۔ مسبغات دعا آخر انک غفورٌ حلیمٌ جوادٌ میں بہ تشدید واؤ جواد پڑھتے ہیں۔ یہ غلط محض ہے کیونکہ جواد بہ تشدید واؤ یعنی اونٹ مست ہے۔ اسماء الہی میں صحیح جوادٌ بہ تخفیف واؤ ہے ۛ

## ملفوظ (۹۶)

ایک دان دو شخص کہ ایک ان میں سے تحصیلدار تھا اور دوسرا مکان دار حاضر خدمت

ہوئے اور اپنے کاموں میں نوکری کی تکالیف بیان کیں۔ حضرت صاحب نے فرمایا کہ عالم اسباب میں دنیاوی انتظام جیسا ہے بہت مناسب و زیبا ہے اور ایسا ہی چاہیے۔ کیونکہ جو کچھ ہے خالق اسباب کی مرضی سے ہے۔ اور رموز مصلحت ملک داری جیسا کہ بادشاہ جانتے ہیں۔ گدائے گوشت نشین کو کیا آگاہی ہے۔ ولیکن سب گروہوں میں سے جو لوگ دل کو ہر چیز سے فارغ کر کے یاد حق میں مشغول ہو گئے ہیں آسان رہتے ہیں نہ اونٹ پر سوار ہیں نہ اونٹ کی طرح زبیر بار ہیں۔ ہر چند کہ جہاں سے خلاص خدا کی محبت میں گرفتار ہیں۔ لیکن یہ گرفتاری اپنے حق میں لذت بخش جانتے ہیں اور رستگاری نہیں چاہتے۔

خلاص حافظ ازاں زلف تابدار مباد : کہ بستگان کند تو رستگار اند  
اس زلف تابدار سے حافظ کی خلاصی نہ ہو کیونکہ تیری زلف کے اسیر حقیقت میں خلاصی  
یافتہ کامیاب ہیں :

## ملفوظ (۹۷)

اور ادضحی کے بعد مجلس میں ایک عریفہ آیا جس میں قصیدہ بردہ۔ قصیدہ غوثیہ اور دیگر قصائد کی اجازت مطلوب تھی۔ فرمایا ہماری جانب سے اجازت ہے لیکن عجب بات ہے کہ لوگ اللہ اللہ کرنے کی رغبت نہیں رکھتے اور قصائد و عملیات کے درپے ہوتے ہیں۔ اور یہ خیال نہیں کرتے کہ ان قصائد کے ناظمین کیا کام کرتے تھے۔ ان حضرات نے راز و نیاز اور یاد حق سے یہ درجات حاصل کئے تھے۔ نہ یہ کہ سقانی الحوب الخ کے پڑھنے سے لوگوں کی آنکھوں میں عزیز اور مقبول بارگاہ ہوئے ہیں۔ طلب رضائے پروردگار و انتظار بہ رحمت کردگار قابل کار ہے۔ مترجم کہتا ہے سبحان اللہ اس قسم کے ارشادات واقعی ایک مجدد و طریقت کے شایان شان ہو سکتے ہیں۔ ورنہ عموماً دیکھا جاتا ہے کہ بڑے بڑے مدعیان مشیخت اسی جال میں پھنسے ہوئے ہیں۔ اور اسی پر راقم الحروف کی استخراج کردہ تواریخ ولادت و وفات دلالت کرتی ہیں۔ شائقین حضرات بیچ گنج عرفان میں

تفصیلاً ملاحظہ کریں۔ مختصراً یہاں درج ہیں۔ (تولد مجدد و طریقۃ اللہ) مجدد و طریقۃ الہیہ پیدا ہوا۔  
 (توفی و دود اللہ مجدد و طریقۃ اللہ کا دوست طریقۃ الہیہ کا مجدد فوت ہوا۔  
 آنجناب کی تاریخ ولادت یکم رمضان المبارک ۱۲۵۶ھ اور تاریخ وصال ۲۹ صفر  
 ۱۳۵۶ھ ہے۔

## ملفوظ (۹۸)

حضرت امیر خسرو دہلوی کی فصاحت و زبان دانی کا ذکر ہوا۔ فرمایا کہ حضرت  
 امیر محض شاعر نہ تھے بلکہ ان کی شاعری بھی کسی جگہ سے ہے۔ ایک دن حضرت خضر  
 علیہ السلام کے ساتھ طاقی ہوئے۔ خضر علیہ السلام نے کہا کہ اے خسرو مجھ سے کچھ چیز مانگو۔  
 خسرو صاحب نے انکار کیا اور کہا کہ میں جو کچھ طلب کرتا ہوں اپنے پیر سے طلب کرتا ہوں۔  
 میری حاجت گاہ شیخ کی بارگاہ ہے۔ ہاں شعر گوئی کا شوق ہے اور اس کے متعلق عرض  
 کرنا شیخ کی خدمت میں مناسب نہیں۔ کیونکہ یہ ایک ادنیٰ کام ہے۔ حضرت خضر  
 نے فرمایا کہ یہ فیض مجھ سے قبل آریں سعدی نے لے لیا ہے اور میں نے اس اس پر نثار کر  
 دیا ہے۔ کوئی اور چیز طلب کرو۔ کہا بس اور کوئی چیز طلب نہیں کرتا۔ یہ ماجرا حضرت  
 محبوب الہی صاحب کی خدمت میں پہنچا۔ انہوں نے یہ قصہ سن کر امیر خسرو صاحب  
 کو شعر گوئی کی اجازت فرمائی۔ بس اس دن سے ان کا شعر علم سلوک میں بہت مقبول  
 ہوا۔ بہت ہی حلاوت و لطافت رکھتا ہے۔

## ملفوظ (۹۹)

ذکر جہر کا ذکر ہوا۔ فرمایا۔ مشائخ طریقت نے ذکر کے قواعد بیان فرمائے ہیں۔ ان  
 قواعد کے مطابق اگر ذکر کیا جائے۔ بہت ہی مؤثر پڑتا ہے اور دل میں سرایت کرتا ہے  
 ورنہ محض جہر آب درغریب ہے۔ حضور قلب بھی چاہیے۔ حضور قلب کے سوا زبان  
 کی آلائش دفع نہیں ہوتی اور نہ دل کی آلائش۔ محض ذکر زبان قالب بے جان ہے



ارشاد مشائخ کے مطابق عمل کیا جائے۔  
 خانہ خالی نمانا منزل جانا شوی : کایں ہوسنا کا دل و جاں جائے دیگر میکند  
 دل کا گھر غیر سے خالی کر کیونکہ ہوسناک لوگ دل و جاں دوسری جگہ رکھتے ہیں۔  
 ذکر جہر مشروع ہے اور بلحاظ شرائط و آداب مورث ذکر خفی ہے کہ اصل مقصود ہے  
 جہر بے قاعدہ خوب نہیں :

## ملفوظ (۱۰۰)

فرمایا گذشتہ ایام میں ہماری مجلس میں ایک ہندوستانی مولوی صاحب نے  
 جو کہ بہت ہی خلوت پسند اور اہل شغل سے بچتے چند روز اقامت کی۔ ایک دن یہ دو  
 شعر ہماری مجلس میں ہماری زبان سے سنے ان کو بہت کیف حاصل ہوا شعر یہ ہیں  
 مازمیان خلق کنارے گرفتہ ایم : واندر کنار خویش نگارے گرفتہ ایم  
 ہم لوگوں سے کنارہ کش ہو کر محبوب حقیقی کو سینہ سے لگائے ہوئے ہیں  
 دامن نخست برہمہ عالم فشانده ایم : وانگہ بصدق دامن یارے گرفتہ ایم  
 پہلے جہان کو خیر باد کہا پھر صدق و اخلاص سے یار حقیقی کا دامن لیا۔  
 چونکہ مولوی صاحب شیخ ابراہیم ذوق دہلوی کے شاگردوں میں سے ہیں۔ آپ بھی شعر گوئی کا  
 سرمایہ رکھتے ہیں ان کے ساتھ ایک شاگرد ہے وہ بھی شاعر ہے۔ اپنے مکان پر واپس  
 جا کر یہ ہر دو شعر کی تضمین کر کے ہماری طرف ارسال کئے۔ ان کے شاگرد کی تضمین یہ ہے۔  
 از دو جہاں رمیدہ و یارے گرفتہ ایم : خط و فاکشیدہ حصارے گرفتہ ایم  
 پائے ہوس شکستہ قرارے گرفتہ ایم : مازمیان خلق کنارے گرفتہ ایم  
 واندر کنار خویش نگارے گرفتہ ایم  
 اقلیم ہوش از کف غفلت ستانده ایم : برجان و عقل و دیدہ و دل حکم رانده ایم  
 از کائنات تو سن بہت جہانده ایم : دامن نخست برہمہ عالم فشانده ایم  
 وانگہ بصدق دامن یارے گرفتہ ایم

مولوی صاحب کی تفسیر یہ ہے :-

ماوا بتغوا الیہ و سیدہ شنیدہ ایم      ✦      دامان غوث قطب مدارے گرفتہ ایم  
 واز صحبت جناب علی مہر شاہ پیر      ✦      ماترک خویش و غیر شعارے گرفتہ ایم  
 ”ما از میان خلق کنارے گرفتہ ایم      ✦      و اندر کنار خویش نگارے گرفتہ ایم“  
 گرچہ پیادہ ایم براہ طلب و لے      ✦      دنیال مہر شاہ سوارے گرفتہ ایم  
 واں اضطراب ظاہر و باطن کجا کہ ما      ✦      در گولڑہ شریف قرارے گرفتہ ایم  
 ”دامن نخت بر ہمہ عالم فشانده ایم      ✦      وانکہ بصدق دامن یاکے گرفتہ ایم“

خلاصہ یہ کہ ہم اللہ تعالیٰ کا ارشاد وابتغوا الیہ الو سیدہ و سن کر حضور قطب مدارے

غوث جہاں سیدنا مہر علی شاہ کی ذات سے وابستہ ہو گئے ہیں اور اگرچہ سیر و سلوک میں پیادہ یعنی بے سامان ہیں۔ مگر حضرت کی ذات جیسے شاہ سوار کامل کے زیر سایہ اور صحبت میں ہیں ظاہر و باطن کا اضطراب ہمیں کہاں ہو سکتا ہے۔ جبکہ گولڑہ شریف میں قرار رکھتے ہیں۔ سارے جہان سے ہاتھ دھو کر پھر بصدق قلب ایسے رفیق شفیق کا دامن پکڑے ہوئے ہیں۔ سبحان اللہ جس ذات کے متوسلین کی یہ ہمت ہو اس ذات کی بلندی ہمت کا کیا کہنا ہے؟ (مترجم)

## ملفوظ (۱۰۱)

فرمایا۔ شیخ فتوحات میں فرماتے ہیں کہ ایک دن امام قاری نے قرأت نماز میں یہ آیت کریمہ پڑھی کہ یَوْمَ نَحْشُرُ الْمُتَّقِينَ إِلَى الرَّحْمَنِ الْجَمْعِ (ترجمہ۔ جس دن متقیوں کو خدا کے پاس جمع کریں گے۔) بایزید بسطامی مقتدیان قوم میں بکھے۔ یہ آیت سن کر نعرہ مارا اور بے ہوش ہو کر گر پڑے جب آفاقہ ہوا۔ سبب واقعہ دریافت کرنے پر جواب میں فرمایا کہ مجھے اس آیت سے ہجر کی بو آئی ہے۔ یعنی روانگی متقین کی رحمن کی طرف اس وقت متصوفا ہوتی ہے کہ پہلے متقین اور رحمن کے درمیان تفریق اور جدائی ہو۔ پس اس کے باعث متالم اور بے ہوش ہوا ہوں۔ حضرت شیخ بایزید کے جواب میں فرماتے ہیں کہ اگر

میں وہاں ہونا تو بسطامی کو تسلی دینا اور کہنا کہ اس آیت سے بوٹے رحمت اور وصال کی آتی ہے۔ نہ بوٹے ہجر اور فراق کی۔ روز قیامت میں حق تعالیٰ اول بہ اسم منتقم متجلی ہونگے۔ بعد ازاں بہ اسم رحمن متجلی ہونگے۔ پس یہ آیت بوٹے وصال پیدا کرتی ہے۔ گویا اس آیت سے مراد انتقال تجلی انتقامیہ سے تجلی رحمانیہ کی طرف ہے اور کلمہ رحمن اسی معنی کی طرف اشارہ کرتا ہے۔ حافظ نے فرمایا ہے

ہست امید علی رعم عدد روز جزا : فیض عفو شش بنہد بار گنہ از دو ششم  
(مجھے دشمنوں کے خیال کے خلاف دوست سے یہی امید ہے کہ اس کا فیض عفو گناہوں کا  
بوجھ میرے کندھے سے اتار دیگا۔)

## ملفوظ (۱۰۲)

ایک دن مجلس برخاست ہونے کے وقت ایک ہندو قوم برہمن فال بینوں سے حاضر ہوا۔ فرمایا تو کیا کہتا ہے بول کہ اب مجلس برخاست ہونے کا وقت ہے۔ پس برہمن نے حسب عادت اہل نجوم باتیں شروع کیں۔ اور کہا کہ حضور کا طالع اوج کمال پر ہے اور ستارہ تیسرے پایہ پر ہے وغیرہ وغیرہ۔ فرمایا کہ آخر موت نہیں؟ برہمن نے کہا کہ اس سے چارہ نہیں۔ فرمایا کہ ہماری شریعت نے ایسے امور کو اسی وجہ سے فضول کہا ہے۔ کہ نہ حصول خیر کسی کے لائق ہے نہ دفع ضرر کسی کے اختیار میں۔ جو کچھ ہے خداوند تعالیٰ کے لائق ہے۔ پس سعادت اور اس کے خلاف کے جاننے سے کیا فائدہ ہے۔ جبکہ آخر فنا ہے۔ پھر شادی و غم برابر ہیں۔

بر لب بحر فنا منتظم اسے ساقی : فرصتے داں کہ ز لب تا بد ہاں اس ہمہ نیست  
لے ساقی بحر فنا کے کنائے پر منتظر ہوں کہ کب پیمانہ عمر لبریز ہوتا ہے اسی وقت کو فرصت جان کہ یہ سب سلسلہ فنا پذیر ہے

پھر فرمایا اور جو کچھ کہنا ہے کہہ۔ برہمن نے کہا شمال مغرب گوشہ میں غوغا و فساد نظر آتا ہے۔ فرمایا کہ تیرا یہ جھوٹ بھی قرائن کی تقریب سے درست ہے۔ کیونکہ افغان لوگ ہمیشہ فساد کرتے ہیں۔ اور پٹھوار یوں میں ایسے کاموں کی تاب و طاقت نہیں ہے۔

مترجم کہتا ہے۔ کہ کمال اتباع شریعت ہے۔ ورنہ عام طور پر لوگ ان چیزوں کو کمال خیال کرتے ہیں ۛ

## ملفوظ (۱۰۳)

فرمایا کہ اس وقت سعید میں جبکہ ہمارے خواجہ نے ہم پر مہربانی و عنایت فرمائی۔ جب ہم اپنے گھر آئے۔ خدا سے دعا مانگی کہ الہی اس ہمارے عمل کو دنیائے دوس کے ہرگز دام نہ بنانا۔ اور ہمارے سب کام اپنی رضا کے لئے کرنا۔ پس ہم نے کبھی اپنے دنیا امور کے لئے دعا نہیں کی۔ اللہ تعالیٰ جو کچھ دیتا ہے ہمارے سوال کے بغیر محض اپنے فضل و کرم سے دیتا ہے ۛ

## ملفوظ (۱۰۴)

ایک دن سعیدی و مولائی قاضی محمد علی اکبر آہیری نے حضرت قبلہ عالم کی خدمت میں عرض کی کہ مجھے اس امر کا خوف ہے کہ بعض حاجات دنیاوی خشوع خضوع میں مختل ہوتی اور لذت و شوق ذکر کی مہوم و غموم سے خراب ہوتی ہے ایسا وظیفہ فرمادیں کہ اس کی سے حوائج کی طرف اشتغال کم ہو جائے۔ حضور نے فرمایا آیت ان الذین قالوا ربنا اللہ ثم استقاموا (جن لوگوں نے خدا کو اپنا رب کہا اور پھر اسی پر مستقیم ہو گئے) اور حدیث من جعل الهموم هما واحدا هم اخوته کفاه اللہ ہم دنیاہ (جس شخص سے سب غموں کی جگہ ایک آخرت کا غم ہی دل میں رکھا اللہ تعالیٰ اسے دنیا کے غموں سے کفایت فرمادیتا ہے) میں فکر کرو پھر خیر اور سلامت ہوگی۔ لیکن آہی کو چاہیے کہ خالق پر توکل کر کے اسباب بھی سعی کرے۔ دوبارہ حزب البحر ساتھ لانا اس کی اجازت دی جائے گی۔ بعدہ قاضی صاحب نے حسب حکم حزب البحر و ہوامع شرح حزب البحر خدمت میں حاضر ہو کر اجازت حاصل کی۔ حضرت صاحب نے فرمایا جو کچھ شاہ ولی اللہ صاحب دہلوی نے ہوامع میں لکھا ہے بہت خوب لکھا ہے اس کا لحاظ رکھ کر پڑھو ۛ

## ملفوظ (۱۰۵)

فرمایا او اہل حال میں ہم کو اکثر اتفاق سیر و سیاحت کا بہت پڑتا۔ ایک جگہ بیٹھنے  
 و دل نہیں چاہتا تھا۔ خلوت اور تنہائی میں بہت ہی خوش رہتے تھے۔ کبھی کبھی سکونت  
 کا اتفاق اپنے شہر میں ہوا ہے۔ ان ایام میں ایک شخص سیاح سرخ رنگ کا فراغت کے وقت  
 میں ہمارے پاس بیٹھتا تھا۔ اور کیمیاگری کی باتیں کرتا۔ ایک دن اپنے تجربوں سے ایک  
 عجیب دستکاری ہمارے روبرو ظاہر کی۔ لیکن ہم نے اپنی توجہ اور دل قبضہ میں رکھا۔ بعدہ  
 کہا اگر آپ کو ضرورت ہو تو سکھانے میں دریغ نہیں ہے۔ ہم نے جواب میں کہا ہمیں  
 تیری کیمیا کی ضرورت نہیں ہے۔ اس میں قبح اور عجیب ہے کہ زوال پذیر ہے اور ہمارے  
 پاس جو کیمیا ہے وہ زوال پذیر نہیں۔ اور ہم کو زائلین و آفلین سے ارتباط نہیں۔ اور نیز  
 میں کیمیا کو حاصل کرنے والوں کے لئے سر میدان دروازہ کھولا ہوا ہے اور اس کے اظہار  
 میں کچھ خوف بھی نہیں۔ وقت اخیر میں ترک جہان فانی پر کچھ تاسف نہ ہوگا۔ پس ہماری  
 کیمیا تیری کیمیا سے بدرجہا بہتر ہے۔

حاصل کار کہ کون و مکاں این ہمہ نیت پادہ پیش کہ سبب جہاں این ہمہ نیت  
 جہاں کا سب کارخانہ نیت ہے۔ شراب محبت کا جام لاکہ اسباب جہاں سب ہیچ ہیں۔

## ملفوظ (۱۰۶)

خواجہ صاحب کے عرس کے لئے ایام نیاری سفر سیال شریف میں ایک شخص نے  
 عرض کی کہ مزاج اقدس میں قدرے نخافت ہے اور سیال شریف کا سفر بھی قریب ہے  
 فرمایا۔ ہاں۔ بخوشی نہ بعزامت سے

حافظ صبور باش کہ در راہ عاشقی ہر کس کہ جاں نداد بجاناں نے رسد

اور ہم کو اس سفر سے کیا حرج ہے کہ وہاں سے خدا کا نام حاصل کیا ہے۔ اگرچہ

یہ تین دولت ملازمت سے مقصر ہیں لیکن خلاصہ جان خاک آستانہ بارگاہ حضرت ہے  
 دوم بظاہر از در دولت سرانے دوست : لیکن بجان و دل ز مقیمان محترم  
 (اگرچہ بظاہر در دولت سرانے دوست سے دور ہوں - لیکن جان و دل سے اس بارگاہ کے حاضرین سے ہوں  
 ایسے مسائل میں لوگوں کے اپنے خیالات کے مطابق مذاہب میں بعض بدعت کہتے ہیں بعض  
 مباح جانتے ہیں۔ بعض واجب و لازم جانتے ہیں اور نامحرم لوگوں کی باتیں ان کے کانوں  
 میں ہوا کی طرح ہیں سے

مائیم و آستانہ شاہ تاجاں ز تن بر آید : یا تن رسد بجاناں یا بناں ز تن بر آید  
 ہم اور اس کے آستان عالیخان کی طلب ہیث رہیگی یا تن اس تک پہنچ جائیگا یا جان تن سے جدا ہوگی

## ملفوظ (۱۰۷)

فرمایا مجتہدین امت کا احسان و منت جانتی چاہیے لاریب کہ ان کی سعی فی ان  
 عامہ امت کی گردنوں پر موجب حق ہے۔ برخلاف اس کے گروہ غیر مقلدین بجد  
 حق شناسی کے طعن و تشنیع کے درپے ہوتے ہیں۔ بلکہ کہتے ہیں کہ اداۃ جمعہ کی  
 شرطیں جیسا کہ کتب فقہ میں مذکور ہیں حنفیوں نے معتزہ سے لی ہیں۔ نفوذ باللہ۔ اور  
 یہ نہیں سمجھتے کہ یہ شرائط قرآن مجید سے مستنبط ہیں۔ کیونکہ آیت مثبت فرضیہ  
 جمعہ بقول مفسرین مکی ہے۔ پھر وہ سب کہتے ہیں کہ جمعہ مکہ شریف میں نہیں پڑھا گیا۔ بلکہ  
 بعد از ہجرت مدینہ شریف میں پڑھا گیا۔ پس اگر کہا جاوے کہ بسبب غلبہ کفر  
 کے نہیں پڑھا گیا۔ تو یہ ہرگز قابل تسلیم نہیں۔ کیونکہ حضرت عمرؓ کے اسلام لانے سے  
 مکہ شریف نماز باجماعت پڑھی جاتی تھی۔ قرأت کے پڑھنے سے کچھ خوف نہ تھا۔ اور جمعہ  
 میں بھی خطبہ اور جماعت ہی ہے نہ کوئی اور چیز کہ موجب زیادتی خوف کفار سے ہو  
 پس وجہ موجب ظاہر ہے کہ مکہ معظمہ میں آنحضرتؐ کا تسلط ظاہری ساکنین مکہ پر حاصل  
 نہ تھا۔ اور مدینہ منورہ میں نفوذ احکام و اقامت حدود آنحضرتؐ صلی اللہ علیہ وآلہ وسلم کو  
 تھے۔ طعن کرنیوالوں کو چاہیے تھا کہ پہلے اپنا پائہ علم جانتے پھر زبان مقتدایان امر

## ملفوظ (۱۰۸)

ایک شخص دعوتِ اسمائِ الہی کا شوق رکھتا تھا۔ دعوتِ اللہِ العَمَل کی اجازت طلب کی۔ فرمایا اجازت دیتے ہیں لیکن کامیابی کا ذمہ اور عہد نہیں کرتے۔ کیونکہ ہم نے کبھی عملیات و چلنشینیں بغرضِ تسخیر و غیرہ کا عمل نہیں کیا۔ تم لوگوں کا زعم خلاف واقعہ ہے۔ عمل و اعمال کے درپے ہونا اپنے حلق پر چھری رکھنے کے مترادف ہے۔ آخر فائدہ کی اُمید بھی کم ہے۔ کلامِ الہی خاصِ رضائے حق کے لئے اور بغرضِ ثواب پڑھی جائے برخلاف اس غرض کے لوگوں کی عمریں امورِ غیر مفیدہ میں تاسخِ ضائع اور برباد ہوتی ہیں۔ ہم ایسے کاموں کو ہرگز پسند نہیں کرتے۔ خلق کے دل خالق کے اختیار میں ہیں۔ تسخیر کے عمل سے تابع نہیں ہوتے۔ بلکہ تغلیبِ قلوبِ حق تعالیٰ کی مرضی پر منحصر ہے۔ مترجم کہتا ہے کہ حضرت کے اس ارشاد کی روشنی میں اس روایت کا سرے سے غلط ہونا واضح ہو جاتا ہے۔ جو آپ کے ایک معلم بزرگ خواجہ عبدالرحمن صاحب چھوہروی کے کسی عقیدتمند نے ان کے حالات میں نقل کی ہے۔ کہ حضرت قبلہ عالم گولڑوی نے خواجہ صاحب موصوف کو حصولِ مال و جاہ کے لئے ایک وظیفہ بتایا لیکن خواجہ صاحب نے قبول نہ کیا۔ جب آپ ایک عامی آدمی کو اس قسم کے وظائف سے منع فرما رہے ہیں۔ تو ایک شیخ طریقت کو ایسا عمل کہاں تلقین فرماتے ہیں۔ جس کا مقصد حصولِ مال و جاہ ہو۔

## ملفوظ (۱۰۹)

جن ایام میں حضرت صاحبزادہ قبلہ بابو جی اپنے ہم سبقوں کے ساتھ ترجمہ شریف کا سبق حضرت قبلہ عالم سے پڑھتے تھے۔ قواعد صرف کا اجراء بھی استعمال ہوتا تھا۔ آیت و تروی الفلک فیہ مواخو کی تفسیر میں حضرت صاحب نے جملہ طالب علموں سے پوچھا کہ مواخو کیا صیغہ ہے؟ چونکہ یہ کلمہ بظاہر بروزن مفاعل ہے اور میم بھی اول میں موجود ہے

سب نے کہا کہ مضارب کی طرح جمع ظرف ہے۔ حضور پر نور نے فرمایا کہ اس صیغہ میں مبتدی کو غلطی پڑتی ہے۔ مواخر ضوارب کی طرح جمع مانع ہے بمعنی شگافندہ۔ میم زائد نہیں بلکہ بمقابلہ فاکلمہ ہے۔ پھر سبق ختم ہونے کے وقت فرمایا کہ لفظ لغت میں بمعنی رمی ہے یعنی چیز کا پھینکنا۔ معنی لغوی اور اصطلاحی میں قدرے تناسب ضروری ہے۔ لہذا الفاظ قرآن نہ کہنا چاہیے بلکہ نظم قرآن کہنا چاہیے۔ نظم لغت میں موتیوں کی بایکدیگر پیوستگی کو کہتے ہیں۔ اس ملفوظ سے ثابت ہوتا ہے کہ قبلہ بابو جی نے حضرت قبلہ عالم سے ترجمہ قرآن شریف حاصل کیا ہے۔

سبحان اللہ کیا سعادت عظمیٰ ہے ۛ

## ملفوظ (۱۱۰)

بعض اوراد میں کہ زبان غیب ترجمان حضرت قبلہ عالم سے سُنئے گئے۔ فرمایا کہ قصیدہ بردہ کے اس شعر کو جناب نبوت میں مقبولیت ہے۔

هو الحبيب الذي ترجى شفاعته ۛ لكل هول من الالهة ال مقنحم

نماز فجر کے بعد سات بار جو کوئی صدق اور محبت سے پڑھے آنحضرت صلی اللہ علیہ وآلہ وسلم اس کے لئے بالضرور شفاعت فرمائیں گے۔ برائے دفع امراض مزمنہ ہم چو کہنہ بخار وغیرہ۔ فاتحہ شریف بمعہ بسم اللہ شریف صبح کی سنت و فرض کے درمیان مجرب فرمایا ہے۔ وجع المفاصل اور گرم دماغ کے لئے سات بار فاتحہ شریف دائیں ہاتھ پر بعد ہر نماز کے دم کر کے مقام مرض پر ملنا اور دم کرنا بہت دفعہ فرمایا ہے۔ ایک شخص نے عرض کی کہ میرے سینہ میں سوزش ہوتی ہے۔ فرمایا ہر نماز کے بعد تین بار سورہ فاتحہ پڑھ کر دم کرنا۔ وہ شخص اس عمل سے اچھا ہو گیا۔ ایک شخص نے عرض کی کہ میں عرصہ قدیم سے بیمار ہوں۔ اور علاج معالجہ سے ناامید ہو چکا ہوں۔ فرمایا سات بار اَعُوذُ بِعِزَّةِ اللّٰهِ وَقُدْرَتِهِ مِنْ شَرِّ مَا اَجِدُ وَاُحَاذِرُ۔ مقام درد مرض پر انکل سبابہ رکھ کر پڑھ کر دم کرنا۔ انشاء اللہ تعالیٰ خیر ہوگی۔ ایک شخص ضلع کوہاٹ کا گروہ علماء صوفیہ سے حاضر خدمت ہوا عرض کی کہ تعویذ جو برائے جملہ امراض



یا اللہ	یا اللہ	یا اللہ
یا اللہ	یا اللہ	یا اللہ
یا اللہ	یا اللہ	یا اللہ

اوجاع و حاجات مفید ہو عنایت فرماویں۔  
فرمایا نقش مثلث اسم ذات کا بایں صورت  
بنایا جائے۔ ہر مرض کو مفید ہوگا۔

نقش یہ ہے.....

ایک شخص نے فراغت معاش کے لئے عرض کی۔ فرمایا سنت اور ترعشاً  
کے درمیان اسم **یا وَهَّابٌ** ہزار دفعہ پڑھنا۔ خدا کا فضل ہوگا۔ اور فرمایا کہ درودِ شریف  
مستغاث کو ہرگز فضا نہ کرنا چاہیے۔ اس کلام میں عجیب اثر ہے اور بہت مفید۔  
سورہ یوسف بعض لوگ ثروت و جاہ دنیاوی کے لئے پڑھتے ہیں۔ لیکن فائدہ بہ سبب  
فساد نیت کے کم ہوتا ہے۔ سورہ آیات قرآنی کا اقتضا حال محض دنیا کی حاجت برائی  
نہیں۔ رضائے حق اور ثواب کی نیت کرنی چاہیے۔ پھر فائدہ خاطر خواہ حاصل ہوگا۔

## ملفوظ (۱۱۱)

سمع موتی کا ذکر آیا۔ زبان غیب ترجمان سے فرمایا۔ شیخ عبدالحق محدث دہلوی  
نے آیت **انک لا تسمع الموتی** کی تفسیر میں فرمایا ہے۔ کہ **اسماع** اور چیز ہے اور **سمع**  
اور چیز۔ یعنی اے محمد تو ان کا **مسمع** نہیں بلکہ ان کا **مسمع** (سنانے والا) حق سبحانہ و تعالیٰ  
ہے۔ لیکن شیخ کے فرمودہ کو مخالفین نے تاویل ضعیف سے منسوب کیا ہے۔ ہر چند کہ شیخ  
کا فرمودہ بے محل کس طرح ہو سکتا ہے۔ ولیکن یہاں ایک اور امر ہے۔ کہ اس کا انکار  
کرنا تصریح کا انکار ہے۔ اس کا بیان یہ ہے کہ مراد یہاں **سمع** اجابت ہے نہ **سمع** مطلق  
کیونکہ آیت میں کفار کو موتی سے تشبیہ دی گئی ہے۔ وجہ تشبیہ ان کے درمیان عدم  
**سمع** ہے اور عدم **سمع** علی الاطلاق کفار میں متصور نہیں۔ بلکہ **سمع** میں اجابت نہ تھی۔  
ایسا ہی عدم **سمع** علی الاطلاق موتی میں بھی متصور نہیں ہے۔ لہذا **لعلہم علیہم السلام**  
**ما انتم باسمع لما قول منہم غیر انہم لا یستطیعون ان یردوا علی شیئاً**  
(تم میری بات کو ان سے زیادہ سننے والے نہیں۔ مگر اس قدر فرود ہے کہ وہ جواب دینے کی طاقت نہیں رکھتے)

یہ کفار قلب بدر کے متعلق فرمایا۔ جبکہ بعض صحابہ کرام نے استفسار کیا کہ یا رسول اللہ آپ ان بے جان لاشوں سے کیوں خطاب فرما رہے ہیں۔ محرر سطور کہتا ہے۔ کہ مؤید مضمون بالا قرآن مجید میں بہت سی آیتیں موجود ہیں۔ چنانکہ آیت انک لا تھدی من اٰحْبَبْتَا سے یہ ثابت نہیں ہوتا۔ کہ آنحضرت صلی اللہ علیہ وآلہ وسلم جن کو دل سے چاہتے تھے ہادی خیر نہ تھے۔ بلکہ مستفید بالہدایت کرنا خدا تعالیٰ کا خاصہ ہے۔ ایسا مستہ بالسمع کرنا خاصہ حق تعالیٰ ہے۔ ایسا ہی عدم سمع کفار اور ان کے اندھا پن میں آیت ذٰلک لمن کان له قلب او القی السمع و هو شہید (یہ اس کے لئے ہے جس کا دل ہو اور سمع کو مشورہ کر کے حاضر ہو) کو دیکھنا چاہیے۔ اور نیز آیت لا تعی الابصار و لکن تعی القلوب الّتی فی الصلٰ و رد (آنکھیں اندھی نہیں ہوتیں بلکہ سینہ میں دل اندھے ہو جاتے ہیں) کو غور کرنا چاہیے۔ اور نیز تلقین مسنون بعد الدفن کہ احادیث میں وارد ہے اور السلام علیکم یا اہل القبور و یا دار قوم مؤمنین زائر کا کہنا چنانچہ احادیث سے ثابت ہے۔ اور حدیث انہ یسمع قروح لعالمہم (یعنی آنحضرت صلی اللہ علیہ وآلہ وسلم نے فرمایا کہ میت دفن کرنے والوں کے جو توں کی آہٹ بھی سنتا ہے) اس کی مؤید اور مثبت ہے۔ اور جس کو اس مسئلہ کی تفصیل مرط ہو تو کتاب اعلاء کلمۃ اللہ حضور انورؐ کی تصنیف کا مطالعہ کرے۔ جس میں آپ کے مسائل نذر و نیاز۔ ذبح فوق العقده۔ سماع موتی۔ علم غیب و استمداد و نداء غیب وغیرہ کے محققانہ انداز میں بیان فرمایا ہے۔

## ملفوظ (۱۱۲)

فرمایا کہ انبیاء و شہداء کی حیات برزخی پر اکابرین و محققین امت کا اتفاق ہے جن لوگوں کا برزخ سے تعلق ہے۔ مسئلہ ندا میں ملاؤں کے مسئلہ سے اونچا یقین رکھتے ہیں۔ ہمارے ملک میں بھی ایسے مولوی ہیں جو کجبرد و الصلوٰۃ والسلام علیک یا رسول اللہؐ کہنے کے مشرک قرار دے دیتے ہیں۔ حضرت عمرؓ کی ندا حضرت ساریہؓ کو ندا غائب اور مطلع ہونا حضرت ساریہؓ کا ندا حضرت عمرؓ سے مثبت ہے کہ حق سبحانہ و تعالیٰ

اپنے بندوں پر غیب کو ظاہر کرتا ہے اور کر سکتا ہے۔

محرر سطور کہتا ہے کہ کلمہ الصلوٰۃ والسلام ایک بطریق نذاکسی وجہ سے شرک نہیں کہا جاسکتا۔ اور اس نداء سے کہ مرکب یہ صلوٰۃ ہے۔ آنحضرت صلی اللہ علیہ وآلہ وسلم خود مطلع ہوتے ہیں۔ کیونکہ قطع نظر اعتقادات اہل یقین سے کہا جاتا ہے کہ اس کلمہ میں مقصود صلوٰۃ بر روح پاک آنحضرتؐ ہے۔ کیونکہ صلوٰۃ جس وجہ سے ہو اس کی تبلیغ بواسطہ ملائکہ بارگاہ محمدی میں ثابت ہے۔ حدیث ان اللہ ولائکۃ سیاحین فی الارض الخ اور حدیث صلوا علی فان صلواتکم تبلغنی جیت ماکنتم

(مجھ پر درود بھیجو کیونکہ تمہارا صلوٰۃ و سلام مجھے پہنچ جاتا ہے جہاں بھی تم ہو) میں نظر کر فی چاہیے۔ اور اس سے بھی قطع نظر حسب قواعد کلام عرب کہا جاسکتا ہے۔ کہ یہ نداء مقام مدح میں ہے اور فائدہ مدح کا دیتی ہے۔ اقسام نداء کے بہت ہیں۔ حاشیہ جمل بر جلالین تفسیر آیت یا ایہا الناس اعبدوا میں نداء کے اقسام دیکھنا چاہیے۔ پس کس طرح علی الاطلاق الصلوٰۃ والسلام عینک یا رسول اللہ کہنا شرک ہو سکتا ہے۔ پھر ہم کہتے ہیں۔ کہ ان تاویلوں کی بھی حاجت نہیں جبکہ امام مستند جلال الدین سیوطی رحمہ اللہ کتاب الرحمت باب صلوٰۃ الحاجت میں لکھتے ہیں کہ یرکع رکعتین یقراء فی کل واحد منہما آیۃ الکرسی وسورۃ الم نشرح بعد الفاتحۃ ویمشی بعد الفراغ احدی وعشر خطوات ویقول احدی وعشر مرات یا شیعہ عبد القادر جیلانی ثم یدعو فیجاب ان شاء اللہ تعالیٰ (یعنی دو رکعت نماز نفل پڑھے ہر رکعت میں فاتحہ کے بعد آیۃ الکرسی وسورۃ الم نشرح پڑھے بعد فارغ ہونے کے گیارہ قدم چلے اور گیارہ دفعہ یا شیعہ عبد القادر جیلانی کہہ کر دعائے انشاء اللہ تعالیٰ مستجاب ہوگی۔ اور ایسا ہی شیخ محقق عبدالحق دہلوی نے اخبار الاخبار میں تحریر فرمایا ہے۔ اور رئیس المحدثین فی الشافعیۃ امام شمس الدین الجزری نے حصن حصین میں صلوٰۃ الحاجت معمولات صحابہ کرام رضوان اللہ تعالیٰ علیہم اجمعین سے بایں طور بیان کیا ہے کہ دو گانہ کے بعد کہے یا محمد انی اتوجه بک

انہی ربی فی حاجتی هذا ليقضى اللهم فشفعه فيّ۔ یہ حدیث صحیح ترمذی میں موجود ہے اور محدثین سے اسکی تصحیح کتب میں موجود ہے۔ بعض کہتے ہیں کہ یہ واقعہ آنحضرت صلی اللہ علیہ وآلہ وسلم کی حیات طیبہ میں تھا۔ لیکن یہ صحیح نہیں کیونکہ حدیث کے راوی عثمان بن حنیف سے اس صلوٰۃ کی نقبین صحابہ کو بعد وفات ظاہری آنحضرت صلی اللہ علیہ وآلہ وسلم بھی ثابت ہے۔ مترجم کہتا ہے کہ صیغہ صلوٰۃ و سلام کے ساتھ نداء پر امت مسلمہ کا اتفاق ہے۔ چنانچہ تشہد میں السلام علیک ایہا النبى کا جملہ تمام شرق و غرب کے اہل اسلام پڑھتے آئے ہیں۔ لہذا نداء کو مطلقاً ممنوع کہنا نہایت جہالت فاحشہ ہے اور اہل اسلام کی اس قسم کی نداء کو کفار و مشرکین کی متوں کو نداء پر قیاس کرنا صحیح ظلم اور سینہ زوری ہے ۛ

### ملفوظ (۱۱۳)

عُرس پیران کلیر سے مراجعت کے بعد فرمایا۔ کہ حضرت خواجہ علاؤ الحق والدین صابر صاحب کے مزار شریف پر جو جلال کی کیفیت معلوم ہوتی ہے عقل و حواس کو حیران کر دیتی ہے۔ ایسا جلال کہیں نہیں دیکھا گیا سوائے مدینہ منورہ کے مگر وہاں جلال و جمال ہر دو وارد ہوتے ہیں۔ اور یہاں جلال غالب ہے۔ کسی کو ہوش بجا نہیں رہتی۔ بجز گریہ و زاری آہ و نالہ کے اور کچھ سنائی نہیں دیتا۔ عوام بھی سوز و گداز میں نظر آتے ہیں اور یہ سب کچھ اثر حجابہ عشق حضرت خواجہ ہے

### ملفوظ (۱۱۴)

فرمایا مرید کو جو فائدہ دین و دنیا میں حاصل ہو وہ اپنے شیخ کی جانب سے سمجھے اور یقین محکم کرے۔ تکالیف میں اضطراب و شکایت کا دروازہ نہ کھول دے۔ اور شیخ کی خدمت میں غیر مہذب عرضیں نہ کرے۔

گرچہ دوست پکیزے نے خرد مارا ۛ بعالمی زفر و شیم موئے از سرِ دوست

اگرچہ دوست ہمیں کسی چیز پر نہیں لینا چاہتا مگر ہم تو سارے جہان کے عوض اس کی زلف کا بال بھی دینے کو حضور اقدس خواجہ اللہ بخش صاحب کے مریدوں سے ملک افغانستان میں ایک

شخص تھا۔ اس علاقہ کے لوگوں نے اپنی رسم و عادت کے مطابق اس پر زبان طعن دراز کر دی۔ حتیٰ کہ نزاع اور خلاف کی صورت ان کے درمیان پیدا ہو گئی۔ اس مرید کو باعث تنہائی و بیکی کے کچھ قدر تکلیف بھی پیش آئی۔ اس نے حضور خواجہ صاحب کی خدمت میں عریضہ اس مضمون کا لکھا کہ جس دن سے بیعت ہو کر سلسلہ میں داخل ہوا ہوں۔ مسیبت اور تکلیفوں میں پڑ گیا ہوں۔ خواجہ صاحب نے اسکے جواب میں تحریر فرمایا کہ ہم درویشوں کا طریقہ شور و بلیات سے خالی نہیں ہے۔ اگر تجھے پسند نہیں تو ہماری بیعت سے فارغ ہو کر اپنی جان کی سلامتی میں مشغول رہ۔ خواجہ صاحب بہت ہی رحم دل تھے لیکن حضور کا یہ جواب اس باعث تھا کہ مرید نے اپنا استغاثہ نامناسب و بجا سے عرض حضور میں پہنچایا تھا۔ ورنہ اس کے حال پر بہت ہی کرم فرماتے۔

## ملفوظ (۱۱۵)

فریابا حکومت و ریاست در حقیقت ابتداء و آزمائش ہے ظہور خاصیت طبائع کے لئے ایک عجیب معیار ہے آدمیوں کے کمرے کھوٹے مزاج فی الفور معلوم ہو جاتے ہیں۔ شریف آدمی حکومت کے حقوق نگاہ رکھتا ہے۔ شریف آدمیوں کی عزت و آبرو ضائع نہیں کرتا۔ اور جو کہ اصل فطرت میں رذیل و خسیس ہو۔ آدمیوں کی آبرو کو آب جوئے بنا دیتا ہے۔ بعض آدمی اگرچہ اپنے گھر میں از حد خوار و بے مقدار ہوں۔ لیکن جب قدرے حکومت و جاہ سے نوازے جائیں سر سے پاؤں تک اپنا زور و ظلم و ستم میں صرف کرتے ہیں۔ شاید اس خیال سے کہ یہ نقد وقت چہرہ ماتھ نہ آئے گا۔ اور ان سے کوئی اور کام ہو ہی نہیں سکتا۔ بچھو بچارے کی طرح کہ سردیوں کے چھ ماہ خلوت اور چیلہ میں گزارتا ہے۔ پھر باہر نکلتے ہی فیض نیش (ڈنگ) اس سے حاصل ہوتا ہے۔

نہ ہر کہ طرف کلمہ کج نہاد و تند نشست ۛ کلاہ داری و آئین سروری داند

(جو شخص طرف کلاہ خمدار کر کے نند ہو کر بیٹھنا جانتا ہے یہ ضروری نہیں کہ کلاہ داری اور آئین سروری سے بھی واقف ہو) مترجم کہتا ہے کہ حضرت قدس سرہ کا یہ ارشاد نہایت حکیمانہ ہے آبختاب تو برطانوی دور حکومت

میں گزرے ہیں۔ لیکن جب سے بفضلہ تعالیٰ ہماری اپنی حکومت ہوئی ہے۔ اس چیز کا تجربہ اور زیادہ ہو رہا ہے۔ کاش! ذاتی خاندانی اور جماعتی مفاد سے قطع نظر کرتے ہوئے ہر شعبہ میں ذاتی شرافت اور اہلیت کو پیش نظر رکھا جاتا تو یہ موجودہ مفاہد اس قدر ترقی نہ کرتے۔ حضور سرکارِ دو عالم علیہ السلام نے سچ فرمایا کہ اذا وسد الاموالی غیر اھلہ فانظر الساعۃ (جب معاملات نااہلوں کے ہاتھ آجائیں تو پھر قیامت کی انتظار کرنا۔ والی اللہ المشتکیٰ)۔

## ملفوظ (۱۱۶)

ابتدائے مجلس میں کمال سوز و گداز سے یہ شعر زبانِ درفشاں سے پڑھا ہے  
 ما و مجنوں ہم سبق بودیم ز دیوان عشق : اوبصحرارفت و مادر کوچہ مار سوا شدم  
 یعنی ہم اور مجنوں دیوان عشق میں ہم سبق تھے۔ لیکن وہ جنگلوں میں آوارہ ہوا اور ہم کوچہ گردی  
 میں رسوا ہوئے (مترجم)

طویل خاموشی کے بعد اہل علم حاضرین خدمت بابرکت کو مخاطب فرمایا کہ شاہ نیاں  
 صاحب بریلوی چشتی کے اس شعر کا مطلب بیان کرو۔

اسباب دو جہاں کے بنیاد ہیں تو ہم ہیں : غم ہائے دو جہاں سے آزاد ہیں تو ہم ہیں  
 علماء کے اعتذار سے بذات شریف متوجہ تشریح ہوئے۔ فرمایا کہ نشا اولیٰ و آخریٰ (دنیا و آخرت)  
 کی پیدائش میں بجز نجلی اسماء کے اور کوئی چیز نہیں ہے۔ خلق کے درمیان سے بالخاصہ  
 مظہر اتم آدم کا وجود ہے اور اسی معنی کی طرف اشارہ کیا ہے حضرت شیخ نے زیر آیت  
 و نساء آدم الاسماء کلھا۔ یعنی اس کو اسماء کا مظہر بنایا۔ اور اسی معنی کی طرف اشارہ  
 شاہ صاحب ایک اور غزل میں فرماتے ہیں سے

گر حرف بے نیازی سرزد نیاز سے ہو : پتلی میں خاک کے ہے پیارے غرور تیرا  
 پس مظہر جمیع اسماء بجز آدم کے اور کوئی نہیں۔ اور مسمیٰ الاسماء کا نشان اسی سے پایا جاتا  
 عروت جامی فرماتے ہیں سے

رشد ز رہ صورت و معنی بہم : مجمع بریں جملہ حدوث و قدم

علم الاسماء رقم دفترش ❖ خمر طینتہ صدف گوہر شش  
 گونہ گندم بادیمش سپرد ❖ نامش ازاں روئے جز آدم نبرد  
 کشور اسمائے الہی گرفت ❖ مملکت نامتناہی گرفت

یعنی جملہ حدوث و قدم از راہ صورت و معنی اس پر جمع ہوئے۔ اس کے دفتر پر علم آدم الاسماء لکھا گیا۔ اس کے گوہر کی صدف (خمرت طینتہ آدم بیدی اربعین صبا حیا) ہے۔ یعنی آدم کی تخمیر خاک دست قدرت سے چالیس صبح میں کی گئی۔ گندم کارنگ اس کی ادیم کو عطا ہوا۔ اس لئے اس کا نام آدم رکھا گیا۔ اسماء الہی کی کشور (ولایت) سے لے کر نا محدود بادشاہی کا مالک ہوا۔ مترجم کہتا ہے کہ کسی شاعر نے اردو میں کیا خوب کہا ہے سے

آدم کو خدامت کہو آدم خدا نہیں ❖ لیکن خدا کے نور سے آدم جدا نہیں

## ملفوظ (۱۱)

فرمایا کالموں کے مسئلہ توحید کو بتدریج نہیں سمجھ سکتے۔ اور نامحرموں کو خود ہی دست غیب نے تماشا گاہ راز کی مجلس سے باہر نکالا ہوا ہے۔ اس لئے انکار کے درپے ہوتے ہیں۔ طالب حق کو بجز تسلیم کے چارہ نہیں۔ ایسے مسائل میں بحث و جدال کی کچھ غرض درمیان نہیں۔ مشاہدات نفوس قدسیہ کو دلائل نظریہ سے دیکھا اور سمجھا نہیں جاسکتا۔ صوفی سالک کو امر مقصود یا لذات اور غرض مفید کی طرف متوجہ ہونا چاہیئے۔ جن کو جانب غیب سے تعلیم دیتے ہیں وہ جانتے ہیں۔ بعض آیات و احادیث سے مسئلہ توحید بغیر تاویل کے ثابت ہوتا ہے۔ اور بعض دیگر سے فکر کرنے پر مضمون متفاد اس کا ثابت ہوتا ہے۔ اور جبکہ سر کوئی اور ہی کام کے قابل ہوتا ہے حق سبحانہ و تعالیٰ کی طرف میلان اور کثرت ذکر موصل بہ سعادت ہے۔ قال اللہ تعالیٰ فاعبد اللہ مخلصاً لہ الدین۔ واعبد ربک حتیٰ یاتیک الیقین۔

ایک عارف فرماتے ہیں سے

ہر دل کو اسرار غیب پر اطلاع نہیں ❖ واقف این سر معنی دار علوی جان ماست  
 ہر دل کو اسرار غیب پر اطلاع نہیں ❖ سر معنی کی واقف ہماری جان ہے

اور نیز ذکر کے ثبات و قیام کا مقام دل ہے نہ کوئی اور جگہ۔ نقش لوح دل مجکم ہوتا ہے نہ زبان پر  
 مان ذکر زبان بہ حضور و خشوع مورث ذکر قلب ہے شرط و آداب کی رعایت بجالانے سے  
 بہت فائدہ ہوتا ہے۔ مترجم کہتا ہے کہ مسئلہ توحید و جود کی کما حقہ تفصیل اور فناب  
 اور دیگر مقامات سیر و سلوک کے بیان میں حضرت کی کتاب تحقیق الحق خاص طور پر قابل  
 دید ہے ۛ

## ملفوظ (۱۱۸)

رابعہ غدویہ سے کسی نے پوچھا خلیق خدا سے کسی کے ساتھ بھی آپ کو بغض یا عداوت  
 ہے یا نہیں۔ رابعہ نے فرمایا۔ کہ ہرگز نہیں۔ اس شخص نے کہا۔ اللہ تعالیٰ نے قرآن مجید  
 میں فرمایا ہے۔ ان الشیطن للانسان عدو و صین پس بہ اقتضائے آیت شیطان  
 کی عداوت تو ضروری ہے۔ رابعہ نے کہا خدا کی کلام حق ہے۔ لیکن مجھے عداوت کی  
 فراغت نہیں ہے کیونکہ انسان کے جوف میں صرف ایک ہی دل ہے اور محبوب بھی  
 ایک۔ پس میں نے اپنا دل صرف یار کے لئے فرش بنایا ہوا ہے اور محبوب نے بھی حکم  
 الرحمن علی العرش استوی دل پر ایسا استیلا پایا ہے کہ ہرگز کسی اور کام کے لئے  
 فارغ نہیں چھوڑا ہے۔ ایسا ہی حضرت خواجہ خضر الحق والدین دہلوی کے ایام میں شیعہ اور سنیوں  
 کے درمیان باہمی نزاع اس حد تک پہنچا کہ ایک دوسرے پر کفر کا فتویٰ صادر کیا۔ اور دونوں  
 فتوے جب حضرت خواجہ کی خدمت میں پیش ہوئے۔ خواجہ علیہ الرحمۃ نے یہ شعر لکھا ہے  
 مرید حضرت عشقم و گر نمیب انم ۛ کد ام بہ سر باطل کد ام بہ سر حق  
 (یعنی میں تو حضرت عشق کا مرید ہوں۔ مجھے کیا واسطہ کہ سچا کون اور جھوٹا کون۔ حضرت عشق  
 کا اقتضا ملاپ و اتحاد ہے نہ نزاع و خلاف) مترجم، اور ہم بھی اپنے دلی عزم سے تو یہی وقت  
 پسند کرتے ہیں۔ اور بعض امور میں جو کچھ ہم سے صادر ہوا ہے اس کی وجہ یہ ہے کہ اس زمانہ  
 میں بے انصاف اور ناخوش شناسوں کے گروہ نے تخم عداوت کا اہل کلمہ طیبہ کے حق میں  
 بو کر تکفیر کا دروازہ بے وجہ کھول دیا ہے۔ پس غیرت حقوق اہل اسلام ہم کو بے آرا



کر دیتی ہے ورنہ ہمیں کسی سے کیا غرض ہے

## ملفوظ (۱۱۹)

خاندان عالی سے ایک بزرگ زادہ کو بیعت و تلقین و ظائف سے مشرف فرما کر  
ہدایت فرمائی کہ جب تک بزرگی کا غرور سر سے باہر نہ نکالے گا بزرگی حقیقی کی بارگاہ میں  
بار نہ پائے گا۔ بنی آدم کی شرافت کا اعتبار احساب (اعمال) سے ہے نہ محض انتساب (نسب)  
سے۔ درویش خود بین نہیں ہوتے بلکہ ہر ادنیٰ اعلیٰ کو اپنے سے اچھا جانتے ہیں پاسداری  
حقوق شرعیہ کا خیال رکھنا نماز پنجگانہ اور وظائف کو قضا نہ کرنا۔ اکثر آدمی اسی وجہ سے  
خشک اور خالی رہتے ہیں۔ کہ ہمیشہ بزرگی اور خودی اور فخر کا مضمون دل و جان میں رکھتے  
ہیں

در شاہراہ جاہ و بزرگی خطر بے است ہے آں بگزین کر یوہ سبکسار بگذری  
(مرتبہ اور بزرگی کا راستہ سخت خطرناک ہے بہتر یہی ہے کہ اس بلندی سے سبکسار ہو کر گذر جائے)

## ملفوظ (۱۲۰)

فرمایا کہ اولیاء اللہ کو معراج روحانی حسب درجات ہوتا ہے جبکہ سلطان العارفین  
بایزید بسطامی معراج روحانی میں سدرۃ المنتہیٰ کو پہنچے۔ ولولہ عشق و طلب محبوب حقیقی  
کو ضبط نہ کر سکے۔ ملائکہ سے سوال کیا کہ میرے محبوب کی اگر تمہیں خبر ہو تو مجھے اس کا نشان  
دو۔ ملائکہ نے جواب میں کہا۔ کہ ہم بھی زمانہ ملائے دراز سے اس کی طلب میں شب و روز  
حیران و سرگردان ہیں۔ اور ہم نے یہاں تو یہ سنا ہوا ہے کہ او سبحانہ تنزہ و تعالیٰ مومن  
کے دل میں رہتا ہے۔ اسی باعث کہا ہے۔ کہ

پر تو حسنت نہ گنجد در زمین و آسماں : در حریم سینہ حیرانم کہ چوں جا کردہ  
(تیرے حقیقی حسن کا پر تو زمین و آسمان میں سما نہیں سکتا۔ مقام حیرت ہے کہ حریم سینہ میں  
کیسے سمائی ہوئی مترجم) محرر سطور کہتا ہے کہ اس مضمون کے مناسب ہے جو کہ شاہ نیاز احمد

صاحب نے فرمایا ہے سے

ڈھونڈتا ہے تو کہ ہر بار میرے لئے ماہ • منزلش دردِ دل ماہِ ست لبِ بامِ نہیں  
پھانسنے کو دلِ عشاق بس الفت بس ہے • گھیر لینے کو یہ تسخیر کم از دام نہیں

## ملفوظ (۱۲۱)

ایک شخص نے اطرافِ پشاور سے حاضر ہو کر عرض کی کہ ہمارے ملک میں چند مسئلوں کی بحث ہے اور گروہِ علماء میں تفرقہ پڑا ہوا ہے۔ لہذا استفسار کے لئے حاضر ہوا ہوں۔ حضور نے فرمایا کہ نمازِ مغرب کا وقت قریب ہے بیان کر کیا مسئلے ہیں۔ عرض کی کہ اول مسئلہ رفعِ سبأ ہے۔ دوسرا مسئلہ کرامتِ اولیاء ہے۔ تیسرا مسئلہ آئینِ بالجہر رفعِ ید کرنے والے کے پیچھے نماز کا کیا حکم ہے۔ فرمایا رفعِ سبأ سنت ہے اس کا کرنا موجبِ ثواب ہے۔ زندہ ولی کی کرامت میں تو سب کو اتفاق ہے۔ اور خواہ اولیاء کہ اس دارِ فناء سے رحلت فرما گئے ہیں۔ سب سلسلوں کے مناسخ اور بڑے بڑے علماء، محققین ان کی کرامت اور افاعنہ کے قائل ہیں۔ اور گروہِ ناآشنایاں کہ بزخ سے کچھ تعلق نہیں رکھتے انکار کے درپے ہوتے ہیں۔ مسئلہ رفعِ یدین و آئینِ بالجہر وسعتِ طلب ہے اور وقت میں گنجائش نہیں۔ ہاں رفعِ یدین و آئینِ بالجہر بغرضِ عداوت و خلافِ حنفیہ کچھ ثواب نہیں رکھتے۔ ہر کسی کو اس کی نیت کا ثمرہ ضروری ہے۔ حصولِ ثواب کی مدار نیت پر منحصر ہے۔

مترجم کہتا ہے سبحان اللہ کلامِ معجز نظام میں کس قدر جامعیت اعتدال اور حق پسندی کا جلوہ رونما ہے۔ کاشش! اس دور کے مدعیانِ علم ان حکیمانہ ارشاد پر بنظر انصاف غور کرنے اور تفرقہ اندازی و فرقہ دارانہ تعصب کا بیج عوامِ اہل اسلام میں نہ بونے والی لاش

## ملفوظ (۱۲۲)

فرمایا کہ ایک فقیر نے خط بھیجا ہے کہ ذکرِ پاسِ انفاس سے میرے بدن میں مر

پیدا ہو گئی ہے۔ اس کا جواب مشتمل بر علاج تحریر کیا گیا ہے۔ بے شک ذکر پاس انفاس صفائی باطن میں عجیب اثر رکھتا ہے۔ لیکن ابتداء امر میں تو ذکر اس کے شغل میں مجاہدہ کرتا ہے اجراء کے بعد ذکر خود بخود قلب ذکر پر ایسا استیلا پاتا ہے کہ اس کو نہیں چھوڑتا۔ بعض اوقات ذکر بوجہ ضعف اور ناتوانی ذکر کو چھوڑنا چاہتا ہے لیکن ذکر اس کو نہیں چھوڑتا۔ ان ایام میں مرض کے پیدا ہو جانے کا خوف ہوتا ہے۔ اور یہی ذکر وظیفہ مردان حق ہے۔ نفس کی آمد و شد ہے نماز اہل حیات : جو یہ قضا ہو تو لے غافل و قضا سمجھو

## ملفوظ (۱۲۳)

فرمایا بعض اہل تشیع افراط و تفریط میں پڑ کر صحابہ کرام پر بدظن رکھتے ہیں ان میں اگر یہ فعل ناشائستہ نہ ہوتا۔ تو محبت اہل بیت تخم ایمان ہے۔ ان کی مبالغات شعر گوئی اور رموز سخنوری سے مضمون محبت نازہ ہوتا ہے۔ چنانچہ دبیر لکھنوی واقعہ کربلا کے بیان میں لکھتا ہے :

کس شیر کی آمد ہے کہ رن کانپ رہا ہے : رن ایک طرف چرخ کہن کانپ رہا ہے  
شمشیر بکف دیکھ کے حیدر کے پسر کو : جبریل لڑتا ہے سمیٹے ہوئے پر کو  
ہمیں بقاعدہ غذا صفا اور کلمۃ الحکمۃ ضلالت الحکیم کسی کی غلو و افراط سے کیا غرض۔  
محرر سطور بشرط اجازت حضرت قبلہ عالم مطابق مضمون ہذا کے دو شعر اور یہاں درج کرتا ہے :

سبطین نبی یعنی حسن اور حسین : زہرا و علیؑ کے دونوں وہ نور عین  
عینک ہے تماشا تے دو عالم کے لئے : اے ذوق لگا آنکھوں سے ان کے نعلین  
محرر سطور کو یاد ہے کہ اس مجلس سے پہلے ایک شخص نے مرثیہ خوانی اور حالات کربلا سننے کا مسئلہ استفسار کیا تھا۔ فرمایا واقعہ سچے حالات واعظین اہل علم کی زبان سے سننے بہت اچھا اور مرغوب امر ہے ایسی مجلس عرس کی صورت ہو جاتی ہے لیکن بشرطیکہ وہ مجلس رسم و رواجی امور ضرب خد و دشتق جیوب (منہ پر طمانچہ مارنا

اور گریبان پھاڑنے) وغیرہ سے خالی ہو۔ جیسا کہ اہل زمانہ اس سے مشغول ہوتے ہیں۔ درد اور چیز ہے رسم اور چیز۔ ایسے امور درد و محبت کے ساتھ لازم نہیں ہیں۔ (جزاک اللہ عنا وعن جمیع المسلمین یا مجدد الشریعۃ والطریقۃ) مترجم عفی عنہ۔ (اسے شریعت و طریقت کے مجدد خدا آپ کو ہم سب اہل اسلام کی طرف سے جزا عطا فرمائے) ❦

## ملفوظ (۱۲۴)

فرمایا گروہ اہل اللہ اولیاء سلف کے ساتھ برابری کا دم مارنا حرکت نبض سوداوی کی طرح بے قاعدہ ہے۔ یعنی خیال محال ہے۔ بایزید بسطامی کا ایک آتش پرست ہمسایہ تھا مان کے انتقال کے بعد دوسرے مسلمانوں نے اس کو اسلام کی دعوت دی اور حضرت بایزید کے حسن خاتمہ کو اسلام کی فضیلت پر شاہد بنایا۔ اس گبر نے جواب میں کہا کہ جو اسلام بایزید میں تھا اس کے ادائے حقوق مشکل ہیں۔ اور میں بجا نہیں لاسکتا۔ کیونکہ میں اس کا ہمسایہ تھا۔ حضرت بایزید کا مکان میرے مکان کے نیچے ہے۔ ہمیشہ خاک رو بہ اور حسن خاشاک میں اس کو ایذا دینے کے لئے اوپر سے اس کے مکان اور صحن اور راہ میں ڈالا کرتا۔ ہرگز غصہ کی کیفیت اس پر کبھی طاری نہیں ہوتی۔ تاکہ ایک دن میں نے نجاست کا طشت اس پر ڈالا۔ اس کا سر اور ڈاڑھی اور کپڑے سب آلودہ ہو گئے۔ بلا شکایت و حکایت حمام میں جا کر غسل کیا۔ اور اپنے شغل میں مشغول ہو گیا۔ اور جو تم لوگوں کا اسلام ہے دلآزار یوں وغیرہ سے بھر پور ایسے اسلام سے گبر ہی بہتر ہوں۔ پس مہر بہ لب ہو کر خون جگر کھانا اور خاموش بیٹھنا ان سلف صالحین کا کام ہے۔ خون دل پینے کو اٹک جگر کھانے کو ❦ یہ غزا ملتی ہے جاناں تیرے دیوانے کو

## ملفوظ (۱۲۵)

فرمایا انصاف کی حقیقت جہان سے بہت دور ہو گئی ہے۔ اور راستی بہت کم ہو گئی ہے۔ زمانہ کی صورت حال ان لوگوں کے لئے جن کا تعلقات کے بغیر چارہ کار نہیں

یہ شہادت دیتی ہے کہ معاش و معاملہ کو درمیانہ صورت میں بسر کریں۔ بردباری میں ایسے بزدل اور زبلون نہ ہوں کہ ان کو نکھیاں بھی چاٹنے لگیں۔ بلکہ نامراد اور کم ہمت آدمی کو نصرت و فتح کم ہوتی ہے۔ اور اہل دنیا سے ایسا احتلاط بھی نہ کریں کہ دینی ذوق برباد ہو جائے معاش و معاد (دنیا و آخرت) ہر دو کو زبرد نظر رکھنا چاہیے۔ اسباب کو بالکل چھوڑ دینا اور بیکاری کو توکل نہیں کہتے اور ہمہ تن و جان اسباب سے ایسا تعلق کہ سبب سے غفلت ہو علا مت ناشادزیستن اور ناخوش مردن کی ہے۔ سبب الاسباب پر توکل سے اسباب کا تعلق کارخانہ دین و دنیا کی بنیاد ہے۔ مترجم نے قبلہ بالوجہ سے سنا ہے کہ ایک موقع پر حضرت قدس سرہ نے مجھے وصیت فرماتے ہوئے ارشاد فرمایا کہ نہ تو لوگوں سے ایسا علیحدہ ہونا کہ نشانہ بن جائے اور نہ ایسا مل کر رہنا کہ اپنا کام بھی چھوڑ بیٹھے۔ مترجم کہتا ہے کیا حکیمانہ وصیت ہے۔

نئے گویم کہ از عالم جدا باش : دلے ہر جا کہ باشی بانحداباش  
ہمتہ کار دل یار دل

## ملفوظ (۱۲۶)

فرمایا کہ اہل دل کی زبان سے نکلا ہوا سخن دلوں کا پذیرا ہوتا ہے۔ پنجابی زبان میں علیحدہ صاحب کے اشعار اہل ذوق و شوق کے لئے گویا تر دل دوز ہیں۔ حضرت موصوف چشتی مشرب حضرت مولانا فخر الدین دہلوی کے مرید ہیں۔ ان کی کلام سے درد و محبت کی بو آتی ہے۔ ان کا مزار پر انوار تہمت گاہ مقام ہے۔

پھر فرمایا صاحبزادہ محمود صاحب فن شعر کے ساتھ پوری دل چسپی رکھتے ہیں۔ ان کی تقریر نگین مضامین سے پر ہوتی ہے۔ ان ایام میں ان کا منظومہ نواز شنامہ شرف سعادت سے وصول ہوا۔ اگرچہ شعر و شاعری میرا شغل نہیں۔ لیکن یہ چند اشعار ان کے جواب میں لکھے گئے۔

صبا زطرہ شبرنگ مہوش طناز : کشودنا فہ مشکین بروئے اہل نیاز

کسی مہوش کی زلف سیاہ سے صبا نے اہل نیاز پر نافہ، مشکیں کھولا  
 کیم گدے درِ مفلسی و کوتاہ دست ❖ کجا این عالیہ عطر و کا قصہ لائے دراز  
 میں تو ایک مفلس درویش ہوں یہ عالیہ اور عطر وغیرہ میرے ہاں کب میسر ہیں  
 توئی کہ ذرہ صفت را بر آسماں بردی ❖ چگونہ شکر تو گوید کمینہ بندہ نواز  
 تو وہ ہے جس نے ذرہ کو آسمان پر شرف بخشا یہ کمترین کہاں شکر ادا کر سکتا ہے  
 غرض ادائے نیاز است ورنہ حاجت نیت ❖ کمال حشمت محمود را بعجز ایاز  
 ادائے نیاز مطلوب ہے ورنہ حشمت محمود کو عجز ایاز کی کیا حاجت ہے  
 چو فیض اقدس او مسطار فینس تقدیس است ❖ مرا چغم زر قیبان دیر و جان مجاز  
 جب فیض اقدس فیض مقدس کا مسطر ہے تو مجھے دیر و میکدہ کے رقیبوں سے کیا غم  
 رہن ساقے چشم کہ جرعه بچشا ند ❖ ز جام چہرہ ترکان مہوشان حجاز  
 چشم ساقی کا مہون ہوں کہ حجاز کے ترکان مہوشان کے جام چہرہ سے جرعه شراب عشق پلائے  
 بہ بزم بادہ فروشاں بہ نیم جو نخرند ❖ متاع زاہد طماع چرج و صوم و نماز  
 بادہ فروشان محبت الہی کی مجلس میں لالچی زاہد کا متاع حج و صوم و نماز نیم جو پھر بھی نہیں لیتے  
 مرا ز پیرمغاں راز لائے سر بستہ است ❖ فغاں ز واعظ خود بین کجا است محرم راز  
 مجھے پیرمغاں سے سر بستہ راز حاصل ہیں واعظ خود بین سے پناہ یہ کہاں محرم راز ہے  
 اگر چہ حسن تراز مہر غیر مستغنی است ❖ من آن نیم کہ ز ایمان خویش آیم باز  
 اگر چہ تیرا حسن غیر کی مہر و محبت سے بے پرواہ ہے لیکن میں وہ نہیں کہ اپنے ایمان سے باز آجاؤں

فیض اقدس اور فیض مقدس کی تشریح مکتوب میں ملاحظہ ہو

## ملفوظ ۱۲۷

فرمایا آثار و برکات اہل اللہ سے کوئی زمانہ خالی نہیں گذرا ہے اور نہ ہوگا۔ حدیث  
 شریف میں مخبر صادق صلی اللہ علیہ وآلہ وسلم سے مروی ہے کہ قیامت قائم نہ ہوگی  
 اس وقت کہ زمین پر اللہ اللہ نہ کہا جائے۔ انشاء اللہ مشائخِ چشت کی برکت زمین میں  
 قیامت تک باقی رہے گی۔ اور یہ سلسلہ ضائع نہ ہوگا۔ ہاں اننا قدر ضروری ہے کہ ہر شخص

توحید کے درجات اور معرفت میں حسبِ وقت اور اپنے زمانہ کے قائم ہوتا ہے۔ چنانکہ عہد نبوت دور ہوتا جاتا ہے۔ برکت کم ہوتی جاتی ہے اور بحکم الرجل غیر الرجل فرق آجاتا ہے۔ لیکن کوئی شخص اہل علم و عقل سے یہ نہیں کہہ سکتا کہ گندم اور چرب روٹی نہ ملنے پر خشک روٹی اور باجرہ نہ کھایا جائے۔ خواہ جانِ فاقہ سے ہلاک ہو بلکہ ضرور حاضر رکافت کرنی پڑتی ہے۔ کہ اس کے بغیر چارہ نہیں۔ مولانا رومؒ فرماتے ہیں۔ کوئی بشر صفا و میل سے خالی نہیں ہے۔ مگر خدا کی مخلوق دو قسم ہے ایک گروہ سعادت دوسرے اشقیاء۔ سعید کی نظر صفا پر پڑتی ہے اور اپنا حصہ اٹھا لیتا ہے۔ اور شقی کی نظر حسبِ مقسوم ازلی اپنے کے ہزار ہا صفا سے قطع نظر کر کے میل پر پڑتی ہے اور بے نصیب رہتا ہے۔ بدگمانی شیطانی و سوسہ ہے۔ حافظ فرماتے ہیں سے

پاک بین از نظر پاک بمنزل برسید      احوال از چشم دو بین در طمع خام فساد  
پاک بین اپنی پاک نظری سے منزل تک پہنچ گیا      لیکن یک چشم دو بینی کیوجہ سے خام طمع میں رہ گیا

## ملفوظ (۱۲۸)

فرمایا علماء اور واعظین کو چاہیے کہ ان کی کلام اور تقریر دوسروں کو موجب تنفیہ نہ ہو۔ بہ قاعدہ اد۱۶ الی سبیل ربك بالحكمة والموعظة الحسنة (خدا کی راہ کی طرف حکمت اور بہتر پند و موعظت کے ساتھ پہلا عمل کرنا چاہیے۔ نہ جوش بشریت اور نفسانیت کے ساتھ عوام اہل تشیع کا فضائل صحابہ کرامؓ اور ان کے باہمی اختلافات سے چشم پوشی کی مصلحت اور عقیدہ مسئلہ خلافت سے ناواقف رہ جانا اسی وجہ سے ہے کہ واعظ اور عالم اول ہی سے فتویٰ اور تردید میں زبانیں کھول دیتے ہیں۔ بلکہ اس حد تک پہنچتے ہیں کہ کہتے ہیں کہ ان کی توبہ بھی منظور نہیں۔ اگر ابتداءً بغرض ثواب فضیلت اہل بیت پاک جیسا کہ آثار سے ثابت ہے بیان کرتے اور تن و جان کو اسیر محبت خاندان نبوت گردانتے تو انشاء اللہ تعالیٰ دوسرے بھی حسن ظن سے حاضر ہو کر عقیدہ صحیحہ شنیہ سے بہرہ مند ہوتے گویا بے حکمتی کے باعث فریق مخالف کے ظن میں یہ امر ثابت ہوا ہے کہ سنی وہ ہوتا ہے

کہ جس کو اہل بیت پاک کی محبت نہ ہو۔ اتفاقاً ایام سفر میں ایک جگہ ہمارا قیام تھا۔ ہر دو روز سنی و شیعہ حاضر ہوئے۔ ہمارے دل میں آیا کہ بہتر ہے یہ بھی فائدہ سے خالی نہ رہیں اور بغض صحابہ کرام بہ اثر صحبت و مجالست و مکالمات ان کے دل سے نکل جائے۔ ہر چند کہ وہ مجلس مناظرہ اور کسی کو الزام کے لئے منعقد نہ تھی۔ مگر وہاں جو علماء حاضر تھے انہوں نے اپنا کام شروع کر دیا۔ ان کا امیر مجلس ایک عالم تھا کہ کتب فریقین کی عبارتیں اس کو نوک زبان یاد تھیں۔ بحث و تردید کے فن میں بھی خصوصیت تامہ رکھتا تھا۔ بے محابا گفتار میں اور بلا پر سمش اظہار میں شروع ہوا۔ ہم نے ہر چند اغماض و تحمل کیا۔ مگر اس نے خلاف آداب مجلس کے کوئی دقیقہ باقی نہ چھوڑا۔ آخر طبیعت شور شغف سے ننگ آئی۔ ہم نے اس سے پوچھا کہ مولوی صاحب آیت شریف محمد الرسول اللہ والذین معہ اشداء علی الکفار رحماء بینہم تدرہم رکعاً سجداً یبتغون فضلاً من اللہ ورضواناً سیماہم فی وجوہہم من انش السجود (محمد عبید السلام اللہ کے رسول ہیں اور جو لوگ آپ کے ساتھ ہیں کفار پر سخت اور آپس میں مہربان ہیں انہیں دیکھیے کہ رکوع اور سجدہ میں ہوں گے سجدوں کی وجہ سے ان کے چہروں پر علامات (جلوہ گرہیں) تا لیغیظ بہم الکفارتک سے ثابت ہوا۔ کہ غیظ صحابہ علامت کفر ہے۔ اور صحیح بخاری میں قصہ دعویٰ فدک میں حضرت صدیق سے فوضبت فاطمة مذکور ہے پس غیظ فاطمة الزہراء حضرت صدیق اکبر پر کیا وجہ رکھتا ہے۔ ہر چند کہ بہت تھوڑی اور سہل بات ہے لیکن تم سے اس کے جواب کی امید نہیں۔ آخر حکمت الہی کو یہی منظور ہوا کہ اس مولوی صاحب نے خفیۃً کہا کہ مجھے عام مجلس میں رسوا نہ کیا جائے میں جواب سے معذور ہوں۔

محرر سطور کہتا ہے کہ یہ اس کا سکوت حضرت قبلہ عالم کی کرامات سے ہوگا کہ اس کا دل رعب و آبی سے ڈر کر بجا نہیں رہا۔ شاید جواب یہ ہو کہ غیظ کفار با مومنین اسلام کے مقابلہ میں ہو۔ مطابق شہادت آیت کریمہ وما نقموا منهم الا ان یؤمنوا باہ العزیز الحئید وھل تنقمون منا الا ان امنوا باللہ۔ اور مومن کا غیظ مومن



ساتھ خوارض طبعی سے ہوتا ہے نہ بوجہ اسلام کے اور ایسے عوارض سے صحابہ کی عصمت ضروراً نہیں واللہ اعلم۔ (مسئلہ فدک اور دلائل خلافت راشدہ تفصیلاً فتاویٰ مہریہ میں ملاحظہ ہو)

## ملفوظ (۱۲۹)

فرمایا۔ آج کل لوگوں نے عجیب طور اختیار کر لیا ہے۔ معجزات و کرامات کا انکار کرتے ہیں۔ حدود شرع کی پرواہ نہیں رکھتے۔ اور اس مذہب غیر مہذب کو کبھی آزادی اور کبھی روشنی جدید گاہے قانون قدرت سے موسوم کرتے ہیں۔ درحقیقت یہ نازیبا روش انکار قدرت اور تاریکی شب اوہام ہے۔ جو دلوں پر چھائی ہوئی ہے۔ گویا تسمیۃ الضد ہے۔ تعلیم الہی مافوق عقل بشری ہے۔ ہر چند کہ عقل کی مشعل علوم پاکیزہ کے فہم میں کار آمد ہے۔ لیکن باوجود وساوس باطلہ اور اوہام عاقلہ جو مخصوصان ایزدی ارباب وحی و رسالت کے بغیر ہر ایک کی عقل کے ساتھ عموماً دامنگیر ہوتے ہیں۔ محض عقل سابقہ عنایت الہی کے بغیر حراط مستقیم تک رسائی سے عاجز ہے ورنہ بعثت انبیاء علیہم السلام کی ضرورت نہ تھی۔ غور کا مقام ہے کہ جب عقل پر دنیاوی تدابیر میں کلی اعتماد نہیں ہے۔ گاہ امداد حق سے کام اچھا ہوتا ہے اور گاہ اس کا تیر تدبیر نشانہ سے دور پڑتا ہے۔ تو عالم غیب کے معاملات میں کہاں عقل پر بھروسہ درست ہوگا۔ ہر چند کہ شعاع آفتاب جہاں میں موجود ہے۔ لیکن آتش شیشہ میں شعشاں کے بغیر جلانے کی قوت پیدا نہیں کرتا۔ وسائل کے سوا کام درست نہیں ہوتا۔ ادنیٰ فنون کے حصول میں بھی "جائے استاد خالی است"۔ پس خدا دانی اور حق شناسی کے فن میں بطریق اولیٰ ان معلمین کی ضرورت ہے کہ جن کے نفوس قدسیہ کو دلائل نظریہ کی حاجت نہیں۔ اور ان کے مشاہدات و یقین کے سامنے مخالفین کے دلائل ہیچ و پوچ تار عنکبوت کی طرح ہیں۔ محرر سطور اس ملفوظ شریف کے مناسب چند شعر ثنوی مولانا روم سے درج کرتا ہے۔

با خدا ہم دعوائے فرزانگی      سخت جہل است و رگ دیوانگی

خدا کے ساتھ دانائی کا دعوائے      سخت جہل و جنون ہے

عقل تو گورے مجھ سے از برون      چیت دروے مردہ لاشے زبون  
تیری عقل کچھ شدہ قبر کی مانند ہے      جس میں لاشے عاجز مردہ دفن ہے

سرکشی از حق کہ من دانا دلم ❖ حاجت و حیش ندارم عا قلم

تو خدا سے سرکشی کرتے ہوئے کہتا ہے کہ میں دانا ہوں

مجھے وحی کی ضرورت نہیں

لغزشے تو حاجتے پیدا کند ❖ دردم عقل ترا رسوا کند

تیری لغزش ایک ایسی حاجت پیدا کرتی ہے

کہ تھوڑے سے وقت میں تیرے عقل کو رسوا کر دیتی ہے

عقل کو با کبرمے دارند خلق ❖ حمتی ہست و عقل پذیرند خلق

جو عقل کبر و غرور کے ساتھ ہو

وہ اصل میں حماقت ہے

کبر شہر عقل را ویراں کند ❖ عا قلاں را گمراہ و نادان کند

کبر و غرور عقل کے شہر کو ویران کر دیتے ہیں

عقل مندوں کو گمراہ اور نادان کر دیتے ہیں

چوں نہ آموزش خرد را یافتی ❖ پس ز تعلیمش چرا سر تافتی

جب اسکی تربیت سے تو نے عقل حاصل کی

تو پھر اس کی تعلیم سے کیوں سر موڑتا ہے

اندروان و خویش را روشن بدار ❖ آنچه مے تابد بتابد ز آسماں

جو کچھ تیرے اندر روشنی ہے

سب عالم غیب کی طرف سے ہے

عقل در اسرار حق بس نارسا است ❖ آنچه گاہ گاہ مے رسد ہم از خدا است

عقل کو اسرار حق میں رسائی حاصل نہیں

اور جو کچھ کبھی حاصل ہو جاتا ہے خدا کی طرف سے ہوتا ہے

زیر عقلت ریزہ است اے منہم ❖ بر قراضہ مہر سکے چوں نہم

تیرے عقل کا سونا ایک معمولی ریزہ ہے

اسپر پر مہر سکے کیسے لگایا جائے

عقل تو قسمت شدہ بر صد ہم ❖ بر ہزاراں آرزوئے طم و رم

تیری عقل ہزاروں مہمات میں منقسم اور مال کی ہزاروں آرزوؤں میں پریشان ہے

ادمال بیادہ

عقل جزوی ہچو برق است و درخش ❖ در درخشے کے تو اس شد سوئے و خش

تیری جزوی عقل برق کی طرح عارضی چمک رکھتی ہے جس میں شہر و خش کی طرف جانا مشکل ہو سکتا ہے

عقل رنجور آردش سوئے طیب ❖ لیک نبود در دوا عقلمش مصیب

بیماری عقل اس کو طیب کی طرف لے آتی ہے لیکن بعض اوقات طیب کی عقل دوا میں صحیح تدبیر نہیں کر سکتا

زہیں قدم زہیں عقل رو بیزار شو ❖ چشم غیبی جوؤ بر خور دار شو

زہیں قدم زہیں عقل رو بیزار شو

چشم غیبی جوؤ بر خور دار شو

اس قدم اور عقل سے بیزار ہو  
 غیبی آنکھ تلاش کر اور کامیابی حاصل کر  
 نہیں نظر میں عقل ناپید جز دوار : پس نظر بگذار بگنیزیں انتظار  
 اس ظاہری نظر سے بجز سرگردانی کچھ حاصل نہ ہوگا۔ اس کو چھوڑ اور فضل خداوندی کی انتظار کر  
 گر بہ فضلش پے بہرہ و ہر فضول : کے فرستائے خدا چندیں رسول  
 اگر ہر فضول انسان کو فضل خداوندی تک سائی ہوتی۔ تو پھر اللہ تعالیٰ اس قدر رسول کیوں بھیجتا

## ملفوظ (۱۲۰)

ایک شخص نے عرض کی کہ ہمارے گاؤں میں نقشبندی المشرب درویش رہتے ہیں۔  
 اور وہ کہتے ہیں کہ ہم کو باقی سارے خاندانوں پر فوقیت ہے۔ کیونکہ جامی نقشبندی  
 تھے۔ اور انہوں نے فرمایا ہے

اول ما آخر ہر منستہی : آخر ماجیب منا تہی

پس حضرت صاحب نے فرمایا۔ کہ یہ کام دعویٰ سے درست نہیں ہوتا۔ کہ ہر نقشبندی  
 جامی علیہ الرحمۃ کی ہموزی کا دم ماسے۔ اس سخن کا حق اس شخص کو پہنچتا ہے۔ کہ اولاً وجود مومہوم  
 کی نفی کر کے کلمہ لا الہ الا اللہ کو بتصور لا موجود الا اللہ دل و جان کا ورد کرے۔ شاہ نیاز احمد حشتی  
 بریلوی اپنے دیوان میں فرماتے ہیں

ملا سے من عاشقوں کے جس کی بسم اللہ ہو : اس کا پہلا ہی سبق یار و فنا فی اللہ ہو  
 یہاں تک بجز ان لوگوں کے جن کا مشرب توجید و جودی ہے اور سوائے ان کے نیاز مندوں  
 کے کسی کو سائی نصیب نہیں ہوئی۔ اور جامی علیہ الرحمۃ بھی مسئلہ توجید و جودی میں ان حضرات  
 کے ہم مشرب تھے۔ نہ اس زمانہ کے نقشبندیوں کی طرح۔ جامی علیہ الرحمۃ کی کتاب تحفۃ الاحرار  
 دیکھنی چاہیے۔ کیا فرماتے ہیں

گرچہ نمایند بے غیر تو : نیست دریں عرصہ کسے غیر تو  
 با تو خود آدم کہ و عالم کد ام : نیست ز غیر تو نشان غیر نام

بحریکے موج ہزاراں ہزار : روٹے یکے آئینہا بے شمار

کثرت صورت زصفات است و بس : اصل ہمہ وحدت ذاتست و بس

(یعنی گرچہ عالم نمود میں مظاہر کثرت کی نمائش ہے۔ لیکن عرصہ وجود میں تیرے بغیر کسی اور چیز کا ثبوت نہیں۔ وجود وحدت کے سامنے آدم کون اور عالم کیا۔ وحدت مغائر نام تعین کے سوا کسی چیز کا نشان بھی نہیں ہے۔ مثال کے طور پر ایک ہی دریا کی ہزاراں درہزار (لکھو کھا) امواج ہیں۔ ایک منہ کا عکس بے شمار آئینوں سے نمود ہے۔ صورت کی کثرت صفات کے تنزلات سے ہے اور بس۔ سب کا اصل وحدت ذات ہے اور بس۔ محض نقشبندی ہونے کو یہ حق حاصل نہیں کہ۔ اول ما آخر ہر منتہی ہو

طالب جب تک اپنی ہستی کو گم نہ کرے اس جگہ تک نہیں پہنچتا ہے

قول نیاز بشنو یعنی ز خود برو شو : چوں از خودی بر آئی باشی خدا رسیدہ

(یعنی نیاز احمد کی بات سن خودی سے یا سر ہو تو خدا کو پائے گا۔) مترجم کہتا ہے کہ قبلہ بابو فرماتے ہیں کہ حضرت قدس سرہ حضرت جامی علیہ الرحمۃ کی اس رباعی کو مضمون توحید کا خاکہ فرمایا کرتے تھے۔

نہ بشر خوانمت اے دوست نہ حور و پیم : این ہمہ بر تو حجاب اند تو چیزے دگری

ہیچ صورت نتواند کہ کند بند ترا : در صورت ظاہری امانہ اسیر صوری

(یعنی یہ سب تعبیرات و اشکال تیرا لباس ہیں تیری حقیقت ان میں بند نہیں۔

سب میں ظہور کے باوجود سب سے ورہو۔)

اس مسئلہ پر عقلی اشکالات کے انالہ میں سلسلہ چشتیہ کے مشہور شیخ طریقت

حضرت شاہ کلیم اللہ جہاں آبادی کا رسالہ سوا السبیل کلیمی قابل دید ہے لیکن اصل الاصول کسی

کی دیدے، فقط کتابوں سے عقدہ حل نہیں ہوتا۔

ملفوظ (۱۳)

مولوی عبداللہ صاحب مرحوم سکند ڈھوک مکھن کو مخاطب کر کے فرمایا کہ عمدہ تر

مسالک و پسندیدہ ترین مشارب میرے نزدیک یہ ہے کہ لقد کان لکم فی رسول اللہ اسوۃ حسنۃ۔ پس اس قدر ملفوظ شریف پر نماز مغرب کی اذان شروع ہوئی اور جماعت کے لئے مجلس برخواست ہو گئی۔

مترجم کہتا ہے کہ اس قدر سے بھی نتیجہ واضح ہے۔ یعنی اصل کار استقامت بر شریعت اور اتباع سرکار رسالت ہے۔

## ملفوظ (۱۳۲)

ایک شخص عالم متوطن علاقہ ڈیرہ اسماعیل خان کہ اپنی نسبت خاندان نقشبندیہ سے ظاہر کرتا تھا بغرض استفاضہ حاضر خدمت اقدس ہوا۔ بعد اداۓ اوراد صبحی کے پہلی تلقین یہ تھی کہ فرمایا۔ اس زمانہ میں خام مزاج لوگوں کی یہ عادت ہو گئی ہے کہ نقشبندی کہتے ہیں کہ چشتی کچھ چیز نہیں اور چشتی کہتے ہیں نقشبندی کچھ نہیں۔ ایسا ہی قادری وغیرہ ایک دوسرے کے درپے ہیں۔ متقدمین مشائخ اس ناپسند طریقہ سے بہت دور گذرے ہیں۔ ان کے دلوں میں ایسے فاسدہ خیالات نے ہرگز راہ نہیں پایا۔ اگر اپنی نسبت سلاسل صوفیہ کی طرف اس خیال سے کی جائے۔ پس یہ سلاسل راہ خدا میں سرسبز حجاب اور زنجیر ہوتے ہیں نہ ذریعہ وصول الی اللہ۔ ایسا ہی مذاہب اربعہ کے مقلد اگر ایک دوسرے پر حملہ کریں اور کہیں کہ حنفی کچھ نہیں یا مالکیوں نے نہیں سمجھا اور ایک دوسرے سے کلی مفارقت برتیں۔ پس اس صورت میں تقلید مذاہب بھی حجاب ہے۔ بعدہ اس مضمون پر فتوحات کی عبارت پڑھ کر فرمایا۔ یہ عین حق والہانہ ہے مگر نا سمجہ آدمی ایسی کلام کو اپنے زعم میں دوسری طرف لے جاتے ہیں۔ لہذا کلام الناس علی قدر عقولہم یعنی لوگوں کے ساتھ ان کی سمجھ کے مطابق کلام کرو کو لحاظ رکھا جاتا ہے۔ مترجم کہتا ہے کہ اس ملفوظ سے واضح ہوتا ہے کہ حضرت قدس سرہ فروعی اختلاف میں تشدد اور تعصب کو سخت نفرت کی نگاہ سے دیکھتے تھے۔ اور اسی وجہ سے آج اسلامی فرقے آپس میں دست بگریباں ہیں اگر ہر فرقہ

اپنے مسلک پر قائم رہتے ہوئے دوسرے کے خلاف کچھ نہ اچھا لانا اور بدعت شرک اور تکفیر و تفسیق کے فتاویٰ صادر نہ ہوتے تو اس قدر خرابی ہرگز پیدا نہ ہوتی۔ اور یہی معتدل مسلک صوفیائے کاملین اور علمائے ربانیین کا ہے۔

## ملفوظ (۱۳۳)

فرمایا کہ اگلے زمانہ میں لوگ اول علم کے ساتھ مشغول ہوتے تھے اور علوم ظاہری میں دستگاہ کامل رکھتے تھے۔ بعدہ بغلیہ حال صوفی ہوتے تھے۔ پس ان کی روش شیطانی و سوسہ سے پاک ہوتی تھی اب بیاعت کو تاہ ہمتی کے پہلے ہی سے صوفی بننا شروع کر دیتے ہیں۔ پس بہت سی خطاؤں کا مبداء یہی امر ہے۔

## ملفوظ (۱۳۴)

سماع کے بارہ میں فرمایا۔ کہ قدوة المحققین حضرت خواجہ شمس الحق والدین حضور سیالوی کی خدمت میں سماع کے بارہ میں عرض کی گئی تھی۔ فرمایا اہل اللہ کے نزدیک سماع کوئی مقصود بالذات چیز نہیں ہے۔  
منترجم کہتا ہے اس ملفوظ سے ان لوگوں کا یہ الزام رفع ہو جاتا ہے جو کہتے ہیں کہ چشتیا کے نزدیک منترجم مقصود تک رسائی سماع کے بغیر مشکل ہے۔

## ملفوظ (۱۳۵)

توحید کے بارہ میں ذکر شروع تھا۔ فرمایا کہ مقصود اصلی طالبان حق کے لئے یہ ہے کہ ختم المرسلین صلی اللہ علیہ وآلہ وسلم کو حق تعالیٰ نے بہ خطاب فاعبد وادعہ مخلصانہ الدین عبادت و ذکر الہی پر استقامت کا حکم فرمایا ہے۔ لہذا محمدی مشرب درویشوں کے لئے یہی امر مقصود اصلی ہے۔ باقی صوفیائے کرام کے مسائل اور ان کے ارشادات دقیقہ از قسم واردات اور کیفیات کے ہیں اور ان پر حالات کا وارد ہونا

ان کے ارواح طیبہ کے حسب مناسبت ہوتا ہے۔ اسی لئے توحید و جود و اور شہودی ہردو برحق ہیں۔ ہردو کے قائلین مقبولوں کے فرقہ سے ہیں۔ اگرچہ ہم نے کچھ نہیں دیکھا۔  
محرر سطور کہتا ہے۔ ”کہ اگرچہ ہم نے کچھ نہیں دیکھا۔ یہ کلمہ از قسم کسر نفس ہے۔ ورنہ حضرتنا و مرثدنا کا طی مقامات میں اپنے زمانہ میں کوئی نظیر نہیں ہے اور جو مقبولیت کہ اہل اللہ کو ہوتی ہے کوئی شخص آپ کے زمانہ میں آپ کو نہیں پہنچا۔ الا ماشاء اللہ۔

مترجم کہتا کہ حضرت قدس سرہ کی ذات گرامی مجسم تسلیم و نیاز تھی۔ تعالیٰ اور دعویٰ آپ سے کوسوں دور تھا۔ ہاں بعض اوقات کسی خاص مصلحت کی وجہ سے یا وجدانی کیفیات سے سرشاری کے عالم میں کچھ قلم یازبان سے نکل گیا۔ چنانچہ آپ کے بعض اشعار اس پر شاہد ہیں۔ خصوصاً حصہ اول اکتیسویں ملفوظ میں آپ کی غزل قابل غور ہے جس میں اپنے مقام کی طرف اشارہ فرمایا۔ اور یہ بھی واضح ہو گیا کہ باوجود اس کے کہ آپ توحید و جود کی قائل تھے۔ مگر حضرات شہودیہ کے ساتھ بھی حسن ظن اور عقیدت کو ہاتھ سے نہیں جانے دیا یہ ہے کمال اعتدال اور حق پسندی۔ جن کے فقدان کی وجہ سے آج مسلمانوں کی آپس میں وہ سرکھٹول شروع ہے کہ نعوذ باللہ۔ ظفر شاہ دہلوی کیا اچھا فرمائے۔

ظفر آدمی اس کو نہ جانے گا خواہ کیسا ہو صاحب فہم و ذکا  
جسے عیش میں یاد خدا نہ رہی جسے طیش میں خوف خدا نہ رہا  
فرقہ بندی کا بھوت ایسا سر پر سوار ہے کہ اصول دین اور فروعی مسائل کے مابین امتیاز  
بھی اٹھتا جا رہا ہے۔

گر ہمیں مکتب وہمیں ملتا : : کارِ طفلان تمام خواہد شد  
اگر فروعی اختلاف میں یہی تشدد رہا تو پھر اسلام کا خدا حافظ ہے۔ والی اللہ المشتکیٰ :

ملفوظ (۱۳۶)

محرر سطور نے بعد نماز ظہر کے خدمت اقدس میں عرض کی کہ مجازی عشق بھی

رسول بہ عشق حقیقی کا ذریعہ ہوتا ہے۔ فرمایا کہ بہت کم بہت کم بہت کم بہت کم۔ بشرطیکہ جلدی جلدی یا روزانہ اہل سعادت صالحین کی صحبت نصیب ہو۔

بعد اسی مجلس میں ایک شخص نے خواجہ حافظ کے اس شعر کا معنی استفسار کیا کہ ے بشری اذا سلامت حلت بذی سلم فرمایا کہ سلامت اشارہ محبوب ہے اور ذی سلم اس کے درد اور سکونت کا مقلد عشاق کی رسم ہے کہ اپنے نالہ اور دردوں کو آثار کی یاد میں ملا کر فریاد کرتے ہیں۔ گاہے درد یوار گاہ کو چوں اور دوسرے نشانوں کو یاد کر کے اظہار عشق اور درد کرتے ہیں۔ جیسا کہ ہندی میں گاتے ہیں سے

مینڈے ماہی والیاں ٹاہلیاں مینوں اوہ پیاں دسدیاں نی۔

مترجم کہتا ہے۔ یعنی اس ہندی گیت کے مطابق حضور انورؐ نے بھی اپنی ایک غزل میں فرمایا ہے سے

اجے بھی اُوہ پیاں دسدیاں سانوں ماہی والیاں ٹاہلیاں

(ماہی والیاں ٹاہلیاں سے مراد مقام غما و نفس رحمانی و حضرت اسماء ہے)

بعد فرمایا کہ تخلیہ میں ایسے آیات شوقیہ کے مطالعہ میں مشغول ہونا سماع مزامیر وغیرہ سے بہتر ہے۔ پھر فرمایا کہ عشق مجاز کا کوئی فائدہ نہیں۔ مگر اس قدر کہ بعض سردمزا کو قدرے حرارت پیدا ہو جاتی ہے۔ لیکن ہر جگہ راست نہیں آتا۔ بلکہ مضر ہے اہل علم کو لازم ہے کہ ایسی تحصیلات سے بہت دور رہیں اور اپنی آبرو کو آبِ جونہ بنائیں۔

مترجم کہتا ہے۔ کہ اس ملاحظہ میں ان لوگوں کے لئے کافی سبق ہے جو عشق باری باز و طفلان کو طریقت کا ایک خاص گر سمجھتے ہیں۔ انہیں اس کا خیال بھی نہیں آتا۔ کہ اس سے ارباب طریقت کی توہین ہوتی ہے جن کا یہ ارشاد ہے (اللہ بس باقی ہوس) ❖

## ملفوظ (۱۳۷)

حضرت قبلہ عالم ایک مرض میں مبتلا تھے کہ کسی دوا یا غذا کو معدہ قبول نہیں کرتا



ایک لمحہ بھی قے اور ہیجان طبیعت سے آرام نہ کھتا۔ آٹھ روز یہی حال رہا۔ مزاج مبارک اس حد تک نجف ہوا کہ نماز اشارہ سے ادا فرماتے۔ حاضرین و غائبین کے دل اس واقعہ کے دیکھنے سننے سے نہایت متاثر تھے۔ ایک دن بعد نماز صبح کے محرر سطور نے عرض کی کہ حضور کی یہ حالت شاید خلو معدہ سے ہو۔ گفتگو کی تاب نہیں رہی تھی مگر کمال مہربانی سے باریک آواز میں فرمایا کہ نہ نہ مرض سے ہے۔ ورنہ درویش کو ہفتہ عشرہ کا فاقہ ضرر نہیں دیتا۔ مترجم کہتا ہے۔ کہ یہ آنجناب کے عالم استغراق سے پہلے کا واقعہ ہے۔ ورنہ زمانہ استغراق میں تو اس سے بھی زیادہ ایام خورد و نوش کا سلسلہ مفقود ہو جاتا تھا۔ آپ کے خادم خاص حضرت مولینا محبوب عالم صاحب فرماتے تھے۔ کہ بارہا آپ نے ہمارے غذا پیش کرنے پر ارشاد فرمایا کہ تم لوگ بھی مجبور ہو لیکن میں بھی مجبور ہوں۔ کیونکہ غذا جب سامنے آتی ہے تو مجھے زہر کی طرح معلوم ہوتی ہے۔ اور یہ ایک حقیقت ہے کہ آپ بطعمی ربی و بسقینی پر فائز ہو چکے تھے۔ عشق و محبت الہی غذائے روح بن چکا تھا جس کے بعد غذائے جسمانی کی طرف توجہ ہی نہ رہی۔

## ملفوظ (۱۳۸)

بروز عرس حضرت خواجہ معین الدین چشتی اجمیری رضی اللہ تعالیٰ عنہ بعد ختم ہونے مجلس کے زبان غیب تر جان سے فرمایا کہ مشائخ متقدمین جب مستفیضوں میں سے کسی کو قابل جاننے تھے اسرار و معارف خاصہ کی تلقین اور مسئلہ توحید و جود کی دعا لائق مقام خلوت میں دروازے بند کر کے تعلیم دیتے تھے تاکہ ناقص لوگ اپنی سمجھ کے مطابق غلطیاں نہ کھائیں اور اب عجیب زمانہ ہے کہ لوگ درہم حاصل کرنے کے لئے ایسے مسائل کو اشتہاروں اور اخباروں میں شائع کر کے اہل بازار کی قیل و قال بناتے ہیں۔

مترجم کہتا ہے کہ بعض جہال اور بے سمجھ لوگ جو توحید کی آڑ میں احکام شرعیہ سے بے نیاز ہو جاتے ہیں ان کی ذمہ داری اس قسم کے مدعیان مشیخت پر ہے جو ایسے اسرار

روزناموں کے سامنے رکھتے ہیں۔

## ملفوظ (۱۲۹)

فرمایا کہ انسان حوادث کا محل ہے مرد کو چاہئے کہ بزدلی اور نامردی کو عادت نہ بنائے۔ جلد باز آدمی حصول مرادات کے لئے سرعت اور جلدی کا بزناؤ کرتے ہیں۔ لیکن انواع اقسام پھولوں کا کھلنا اپنی بہار کے مطابق ہوتا ہے۔ محرر سطور کہتا ہے کہ شیخ افاض اللہ علیہ من برکاتہ کا ارشاد آیت لکل اجل کتاب اور لکل نباء مستوف کے ساتھ کیا مناسب پڑا ہے۔

## ملفوظ (۱۳۰)

ایک شخص نے بیان کیا کہ مرزا غلام احمد قادیانی مدعی مثیل مسیح کہتا ہے کہ میرے دشمنوں کو موت یاد کرتی ہے اور انتظار کر رہی ہے۔ جواب میں فرمایا کہ اس نے دشمنوں کی تخصیص میں خطا کی ہے اس کے دوستوں کو بھی موت یاد کرتی ہے اور انتظار کر رہی ہے کل من علیہا فان کا اس نے شاید لحاظ نہیں رکھا۔

مترجم کہتا ہے۔ کیا حسن اخلاق کا مظاہرہ ہے ایک کٹر درجے کے مذہبی مخالفت اور آنجناب کے متعلق بدترین سنگی گالیاں دینے والے کو بھی ایسے عنوان سے یاد فرمایا جس سے قطعاً سب و شتم مترشح نہیں ہوتی۔

## ملفوظ (۱۳۱)

شان بے پایاں سیدنا غوث الاعظم محبوب سبحانی حضرت شیخ سید عبدالقادر جیلانی قدس سرہ کا ذکر شروع تھا۔ فرمایا کہ بعض سجادہ نشینان سلاسل کو آنجناب کا ارشاد کلمہ قدحی هذا علی رقبۃ کل ولی اللہ (میرا یہ قدم اولیاء اللہ کی گردن پر ہے) اپنے سلسلہ کے اکابرین مشائخ مثل خواجہ بزرگ معین الحق والدین رضی اللہ عنہ اور مجدد الف ثانی رضی اللہ عنہ

وغیر ہم کے متعلق گراں گذرتا ہے۔ لہذا حضرت محبوب سبحانی کے قول مبارک کی تخصیص تاویلوں سے کرتے ہیں۔ اور ان کے اس خیال کا منشاء بھی اپنے مشائخ سلسلہ کی تعظیم اور کمال محبت ہے۔ لیکن یہ کام ہم سے نہیں ہو سکتا۔ انصاف کرنا چاہیے یہ امر پایہ ثبوت کو پہنچا ہوا ہے کہ جب یہ کلمہ حالیہ حضور سے صادر ہوا تھا اس وقت سعید میں حضرت خواجہ اجمیری ایک پہاڑ میں بہ یاد الہی مشغول تھے۔ حضرت خواجہ نے جب غیب سے کلمہ گوش ہوش میں سنا بہ ادب تمام آنکھوں پر لا ہنجر کھڑکھڑایا۔ علی راسی و عینی (میرے سر آنکھوں پر)۔ مترجم کہتا ہے کہ بعض حضرات سیدنا غوث اعظم اور حضور غریب نواز اجمیری کی ملاقات بلکہ ہم عصر ہونے سے بھی انکار کرتے ہیں۔ حالانکہ سلسلہ صابریہ چشتیہ کے مشہور بزرگ حضرت شیخ محمد اکرم صابری نے اپنی مشہور کتاب "اقتباس الانوار" میں حضور غریب نواز اجمیری کی ملاقات اور حضور غوث اعظم سے استفادہ کو محققانہ انداز میں بیان فرمایا ہے \*

## ملفوظ (۱۴۲)

فرمایا کہ سبحان اللہ قطب الاقطاب کا شان اس حد تک پہنچا کہ حضرت شیخ عبدالحق محدث دہلوی جو عالم بزرگ ہوئے ہیں جبکہ ان کا ارادہ کتاب فتوح الغیب تالیف محبوب سبحانی کی شرح لکھنے پر مصمم ہوا۔ ان کے دل میں دہشت پیدا ہوئی کہ قلم اٹھانے کی جرأت نہ رہی۔ تاآنکہ اس غرض کے لئے پایادہ لاہور حضرت شاہ ابوالمعالی کی خدمت میں حاضر ہوئے تاکہ ان کے واسطے سے برزخی طور پر جناب سلطان اولیا و جان اصفیا سے شرح لکھنے کی اجازت طلب فرما کر سرفراز فرمادیں۔ اور چونکہ شاہ ابوالمعالی صاحب تعلق برزخی اور محبت سیدنا غوث اعظم میں یگانہ اور وحید الدہر گذرے ہیں۔ اجازت طلب کر کے محدث دہلوی علیہ الرحمۃ کو مشرف فرمایا۔ مترجم کہتا ہے کہ محققین علماء کے نزدیک فتوح الغیب کی نسبت حضور سیدنا غوث اعظم کی طرف درست ہے۔ لیکن غنیۃ الطالبین میں اختلاف ہے۔ اس نیاز مند

نے جب قبلہ بابو جی کے حسب ارشاد بغداد شریف کے مشہور حنفی عالم علامہ زماوی کی خدمت میں اس امر کے متعلق استفتاء تحریر کیا۔ تو انہوں نے تحریر فرمایا کہ موجودہ غنیۃ الطالبین میں کافی الحاق شدہ عبارات ہیں اور اصل قدیمی نسخہ موجود نسخوں کے مقابل تقریباً تہائی کے برابر ہے ہوگا۔ لہذا برادران طریقت کو خیال رکھنا چاہیے کیونکہ بعض عبارتوں سے مخالفین استدلال کرتے ہیں اور ایسا ہی صاحب تیراس نے تحقیق فرمائی ہے :

## ملفوظ (۱۲۳)

حضرتنا و مرشدنا کی عادت مبارک تھی کہ حضور حضرت خواجہ شمس الحق و اللہ سیالوی کے عرس شریف پر دو تین پہلے اپنے شیخ کے مرقد منور کی زیارت سے مشرف ہوتے تھے۔ ایام ہجوم مرض طاعون کے موقع پر عرس خواجہ کا اتفاق ہوا۔ محرم سطور نے بعد مشتاقان دیدار پر انوار کے اسٹیشن سوا وہ پر قدم بوسی حاصل کی۔ فرمایا کہ نواحی سیال شریف میں طاعون نے غلبہ پکڑا ہوا ہے۔ دوسرے رفقہ کی مرضی یہ معلوم ہوتی ہے کہ اس دفعہ کا سفر معطل کیا جائے۔ مقام چکوڑہ سے بھی اسی مضمون کا خط آیا تھا۔ مگر ہم نے جواب میں یہ شعر تحریر کیا ہے :

ہرچہ بادا باد آنجائے رویم : مسکن شاہ است آنجائے رویم

یعنی جو کچھ ہوتا ہے ہونے دوہم تو وہاں جاتے ہیں وہاں ہمارے شاہ کا مقام ہے ضرور جاتے ہیں۔ (مترجم کہتا ہے کہ کس قدر محبت شیخ کا عمدہ مظاہرہ ہے۔ جو لوگ بیعت کے بعد اپنے پیر طریقت کا مقام و مسکن بھی نہیں دیکھتے انہیں سبق لے چاہیے :

## ملفوظ (۱۲۴)

ذکر خیر مشائخ کا تذکرہ ہوا۔ فرمایا شاہ ولی اللہ صاحب دہلوی کے کمالات

بہ حد نہایت پہنچے ہوئے ہیں علم ظاہر و باطن میں اپنی نظیر آپ ہی تھے۔ پھر قدرے تبسم کر کے فرمایا۔ حضرت شیخ اکبرؒ اور شاہ ولی اللہؒ کے مکشوفات اور علامہ فخر الدین رازی کے معلومات کی حد نہیں ہے۔ علوم ظاہری میں فخر الدین رازی بدرجہ نہایت کو پہنچے ہیں۔ مترجم کہتا ہے کہ جہاں حضرت قدس سرہ حضرت شاہ ولی اللہ صاحب اور آپ کے خاندان عالیشان کو تعظیم و توفیر سے دیکھتے ہیں وہاں یہ بھی دیکھا جاتا ہے کہ اگر کسی مسئلہ میں اس خاندان کے بعض افراد سے کچھ تسامح ہوا تو اس کی پر زور تردید بھی فرمائی۔ چنانچہ آنجناب کی کتاب اعلیٰ کلمۃ اللہ اس دعویٰ کی بین دلیل ہے اور یہی ایک محقق کی شان ہوتی ہے۔ وہ مردوں کو حق سے جانتے ہیں حق کو مردوں سے نہیں جانتے۔

## ملفوظ (۱۲۵)

ذکر اوصاف حضرت خواجہ اللہ بخش صاحب سجادہ نشین تونسوی شروع ہوا۔ فرمایا کہ خواجہ اللہ بخش صاحب کی نظر میں اہل دنیا کی ذرہ مقدار بھی قدر و وقعت نہ تھی۔ بہت غریب نواز تھے۔ خواجہ اللہ بخش صاحب کی طرح دنیا داروں کو بہت ہی حقیر اور بے مقدار جاننے والا کوئی فقیر دیکھا سنا نہیں گیا۔ مترجم کہتا ہے کہ جو لوگ کہتے ہیں کہ گولڑوی حضرات اپنے مشائخ سلسلہ کے خاندان کا چنداں خیال نہیں رکھتے۔ انہیں غور کرنا چاہیے۔

## ملفوظ (۱۲۶)

فرمایا۔ ہمارے خواجہ حضور سیالویؒ کی سخاوتیں اور کرم ہیں کہ ہرگز کسی کے استعداد پر خیال نہ فرماتے تھے۔ جو کوئی ان کی صحبت میں حاضر ہوتا تھا۔ اس پر اس کی استعداد سے زیادہ عنایت فرماتے۔ پھر فرمایا۔ کہ جس نے ہمارے خواجہ کی زیارت کی اس کے دل سے یہ حسرت ہرگز نہیں جاتی کہ کیوں

دوبارہ دیدار کا اتفاق نہیں ہوا۔ اور جس نے نہیں دیکھا خود ہی حرمان و امان میں رہا۔ کہ واضح رہے! کہ ایک بار بھی دیدار نہیں ہوا۔ بوقت زیارت بیت اللہ شریف کے حاجی امداد اللہ صاحب نے کہ اہل کشف و کرامت تھے خود ہی نعمت باطنی بخشنے کو اس عاجز کی طرف متوجہ ہوئے ہمارے دل میں یہ خیال آیا کہ جو چہرہ ہم نے دیکھا ہے وہ جہاں میں نظر نہیں آتا۔ ان کے کمال اصرار کے بعد کہا گیا کہ ہم کو تو حاجت نہیں لیکن آپ کی عنایت بھی جو آپ کی رضامندی سے ہے غیر مشکور نہیں اور نیز یہ عنایت ہم اپنے شیخ کی جانب سے جانتے ہیں۔ بعدہ انہوں نے سلسلہ مبارک یہ اکرام فرمایا۔ مترجم کہتا ہے کہ ایسی فنا فی الشیخ ہستی کے متعلق یہ الزام تراشنا کہ وہ اپنے آپ کو آستانہ عالیہ سیال شریف کا ممنون احسان نہ سمجھتے تھے۔ کس قدر بے انصافی ہے

## ملفوظ (۱۳۷)

حضرت غوث الاعظم سیدنا شیخ عبدالقادر جیلانیؒ کے اس قول کی تفسیر میں کہ خضنا فی جہنم لم یقف علی ساحتہ الانبیاء (ہم نے اس دریا میں غوطہ لگایا جس کے کنارہ پر انبیاء علیہم السلام کو کھڑا ہونا نصیب نہ ہوا) بیان فرمایا کہ جو کتب عقائد میں مذکور ہے۔ ولایبایم ولیٰ درجۃ الانبیاء کوئی دینی نبی کے درجہ کو سرگزر نہیں پہنچ سکتا آپ کا قول اس کے منافی نہیں۔ بلکہ اس کا معنی یہ ہے کہ ہم کو بہ سبب حاصل ہونے اتباع ذات محمدی شرف مزید عنایت ہوا ہے جو انبیاء علیہم السلام کو نہیں ہوا۔ اس کی وجہ یہ کہ انبیاء علیہم السلام جب اوامر اپنی شرائع کے اپنی امتوں کے لئے داعی الی اللہ ہوئے ہیں اور حسب نواہی شرائع اپنے کے قلع قمع منکرات شرعیہ میں مصروف رہے ہیں۔ اور اتباع ذات محمدی ہماری شرافت خاصہ ہے۔ یہاں وہم پیدا ہوتا ہے کہ لفظ انبیاء اس لئے والے نبی کو یعنی مسیح علیہ السلام کو بھی شامل ہے جو ہمارے نبی کریم کے اتباع سے مشرف ہونگے لہذا توجیہ مذکورہ درست نہ ہوئی۔ تو اس کا جواب یہ ہے کہ حضرت سیدنا و سندا غوث صمدانی محبوب سبحانی نے آنے والے منبج نبی کو جو آخر زمان میں ہوا افراد امت محمدی نزول فرمائیں گے شامل نہیں کیا۔ کیونکہ لم یقف بصیغہ انکار ماضی فرمایا نہ انکار مستقبل جس کا معنی یہ ہوگا کہ زمانہ گذشتہ میں کوئی نبی اس بجز اتباع محمدی سے مشرف

نہیں ہو سکا۔ لہذا مسیح علیہ السلام کا بعد میں مشرف ہونا اس ارشاد گرامی اور قدیمی ہندہ علی قبتہ کل ولی اللہ کے متعلق تمام مباحث حضرت قدس سرہ نے کتاب انوار قادریہ پر تقریباً کے ضمن میں مفصلاً تحریر فرمائے ہیں جو آپ کے مکتوبات اور فتاویٰ میں بھی شائع ہو چکے ہیں۔

## ملفوظات (۱۳۲۸)

۱۳۲۸ھ اور آخر جمادی اولیٰ میں حضرت صاحبزادہ سید غلام محی الدین صاحب مدظلہم العالی کی شادی کی تقریب میں عوام تو بجائے خود خواص علماء و صوفیاء و زیادہ کثیر تعداد میں جمع ہوئے تھے۔ حضور قبلہ عالم بیاعت انبساط مزاج شمع نورانی کی طرح کلمات طیبات سے نفوس تاریک کی ظلمت مٹانے اور قلوب پر مردہ کی جان بخشی میں مصروف مسجانی تھے۔ گزرو سعادت مندوں نے جو نگاہ فیض پناہ کے قریب ہوئے قرب مجلس کے باعث بہت فوائد حاصل کئے۔ مگر سطور کو حسب اشتیاق بضاعت مزاجہ کے جمال نور دور دور سے حاصل ہونا تھا۔ ولیکن ہر شخص کو چشمہ فیض نغمہ سے پہنچنا سبک تخریر میں لایا جانا۔ بعض مجبوں اور مخلصوں نے بہت دفعہ عرض آرزو کی کہ اظہار خوشی بعض رسومات مروجہ سے منسلک ہوں تقارہ گانے وغیرہ کے ذریعہ کیا جائے۔ جواب میں فرمایا کہ مومنین کی خوشی ایسے عمل میں ہے کہ جس کے کرنے میں حق سبحانہ و تعالیٰ اور رسول کریم کی رضا مندی اور خوشنودی ہونہ یہ کہ ہمارے نفوس خوش ہوں۔ ڈھول وغیرہ کوٹنے سے کیا مراد ہوتی ہے بس یہی کہ اپنی خودی اور عظمت کا اظہار کرنا۔ عجب احمق ہے وہ شخص جو بدعات سیدہ اور امور منکرہ میں اپنی عزت سمجھے۔ بس لوگوں کو کھانے کیلئے روٹی عمدہ اور کشادہ دو۔ آخر وقت میں ہمارے والد بزرگوار عفی اللہ عنہم و عنانے ہم کو دو امر کی وصیت فرمائی تھی۔ ایک یہ کہ ان کی قبر پر گنبد وغیرہ تعمیر نہ کیا جائے۔ اور ان کی قبر مسجد شریف کے قریب بنائی جائے۔ لہذا ان کی قبر شریف حسب وصیت یہاں بنائی گئی۔ اور یہ مکان جو قبر کے اوپر تم دیکھتے ہو اس امر کے لئے سرگز نہیں بنایا گیا۔ اور ملا علی قاری نے شرح مشکوٰۃ شریف میں حدیث کا یہی علی القبر کی شرح میں لکھا ہے کہ ارادۃ وینتہ قبر پر بنا کر فی منع ہے۔ ورنہ صورت انفاق یہ اس نہیں سے خارج ہے۔ اور دوسری

وصیت حضرت والد بزرگوار کی یہ کہ بر خوردار غلام محی الدین کی شادی بہ وسعت اخراجات کرنا۔ لہذا ایفاء وصیت پر عملدرآمد کیا گیا۔ ورنہ ہم کو ایسے جنجالوں سے کوئی غرض نہیں۔ بلکہ دل پیار ہے۔ ہمارا فخر بس یہی ہے۔ کہ ہمارا کام جادہ مستقیم شریعت محمدی پر سر انجام پذیر ہو۔ لہذا لوگوں کی رسومات سر و بہ مثلاً ڈھول وغیرہ و تنبول و نیندرہ لینے سے کچھ تعلق نہ ہو۔ ہرگز کوئی شخص ہم کو نیندرہ دینے کی تکلیف نہ کرے۔ ہم نے پہلے دن سے منع کر دیا ہے ہماری غرض یہ ہے کہ چند مخلص و محب اس کار خیر میں جمع ہوں۔ نہ یہ کہ اس کام میں امیروں کی رشک سے مساکین کو تکلیف مالا یطاق دی جائے۔ بہتر یہ ہے کہ ایسی رسموں کو موقوفہ کیا جائے۔ ہم جملہ حاضرین کو جن کا تعلق ارادت ہمارے ساتھ وابستہ ہے وصیت کرتے ہیں کہ ہرگز رسوم جہالت میں تفسیح مال و اوقات نہ کریں۔ اور نیز منہیات میں سے کسی کام کی ترک دو قسم پر ہوتی ہے۔ ایک ابتغاء لوجه اللہ (خدا کی رضامندی کے لئے) دوسرے خوف عیب گیری مخالفوں سے۔ قسم اول موجب ثواب ہے اور دوسرا قسم نفاق ہے اور منافق ہونے سے فاسق ہونا اچھا ہے۔ مومن کو چاہیے کہ ہر کام میں اخلاص برتنے تاکہ اجر ملے۔ اور رضائے مولا حاصل کرے۔ ہم کو زید و عمر سے کچھ کام نہیں اور نہ کسی کا ڈر ہے نہ پرہیز۔ اس موقع پر ایک شخص نے عرض کی کہ شادی کے موقع پر عورتوں کے گانے میں کیا حرج ہے۔ حالانکہ مدینہ منورہ میں رسول اللہ کے حرم شریف میں عید کے دن عورتوں کا رجز کہنا ثابت ہے۔ حضرت صدیق اکبر نے ان کو منع کیا تھا۔ لیکن آنحضرت صلی اللہ علیہ وآلہ وسلم نے اجازت دے دی۔

اس کے جواب میں فرمایا۔ علماء سے پوچھو اور تفسیروں میں دیکھو۔ کہ آیت پردہ اس معاملہ کے بعد نازل ہوئی اور دوسرا یہ کہ جو کچھ وہ عورتیں کہتی تھیں یہ عورتیں نہیں کہتی وہ رجز میں پڑھتی تھیں لاشک انت محمد جس کا معنی شہادت و تصدیق بہ رسول ہے اور ہمارے زمانہ کی عورتوں سے سے رغبت شہوات اور فواحشات پیدا ہوتی ہے خداوند تعالیٰ ایسی رسومات سے پناہ دے۔

مترجم کہتا ہے کیا پر حکمت و موعظت ارشادات ہیں۔ اللہ تعالیٰ آنجناب کے



میں عمل کی توفیق دے۔ اور قبر پر تعمیر کرنے اور مزارات اولیائے کرام پر پھول وغیرہ رکھنے کے متعلق علامہ شامی کے استاذ علامہ نابلسی کا رسالہ کشف النور قابل دید ہے۔ اور حضرت قدس سرہ کا یہاں ملا علی قاری کی عبارت نقل کرنے سے مقصود یہ تھا کہ اس بناء سے وصیت کی مخالفت لازم نہیں آتی مطلقاً عدم جواز مراد نہیں ہے۔

## ملفوظ (۱۲۹)

محرر سطور نے عرض کی کہ کتاب شجرة الكون حضرت شیخ محمد اللدین ابن العربی کی تصنیف سے ہے۔ فرمایا یہ شک ان کی تصنیف ہے اور ان ملکوں میں مل جاتی ہے۔ شیخ رضی اللہ عنہ سیر عالم کو دوری کہتے ہیں۔ اور فی الواقع ایسا ہی ہے۔ اس رسالہ میں حضرت شیخ نے اس مسئلہ پر بہت سی تمثیلات بیان فرمائی ہیں۔ محرر سطور مناسب فرمودہ حضرت قیداً قدرے عبارت کتاب مذکور کی یہاں لکھتا ہے۔ فوجد کل موجود دائر فی دائرة الكون واحد من نار و واحد من طین ثم رأی هذه الدائرة علی سائر كون فكيف ما داروا استداروا حیثما طاروا استطاروا فالیها یا اول و علیها یحول و لا یزول عنها و لا یحول فواحد شهد كاف الكمالیة و نون المعرفة و واحد شهد كاف الكفدیة و نون النكرة فهو علی حکم ما شهد راجع الی نقطة دائرة کن فاذا نظرت الی اختلاف اغصان شجرة الكون و انواع اثمارها علمت ان اصل ذلك ناشئ من حبة کن بائن عنهما۔ الی ان قال۔ ثم جعل الدنیا مستودعاً زهرتها و اخرتها مستقر ثمرتها و احاط علی هذه الشجرة حائط احاطة القدرة و الله بكل شیء عیظہ و ادار علیها دائرة الالادة یفعل الله ما یشاء و یحکم ما یرید۔ فلما ثبت اصل هذه الشجرة و ثبت فرعها التقی طرفاها و لحق اخرها باولها الی ربك منتھما۔ و مبتدأها لان من كان اوله کن كان اخره یكون فھی و ان تعددت فرعها و تنوعت زروعها فاصلها واحد و هی حبة كلمة کن و سیکون اخرها واحد و هی كلمة کن۔ الی ان قال

الرابع المقام المشهود مقام قاب قوسين لرؤية محبوب ثم رني فتدلى  
 فكان قاب قوسين او ادنى الآية فهو المخصوص بالدنو والعلو والشهود اذ  
 هو المقصود من الوجود لان الوجود لما كان شجرة كان هو ثمرتها وكان  
 جوهرتها فالشجرة المثمرة انما تثمر بالحبة التي ينبت بها اصلها فاذا  
 غرست تلك الحبة وغذيت وريبت حتى نبتت وفرعت واوردت واهتت  
 واثمرت فاذا نظرت تلك الشجرة رأيتها في تلك الحبة التي نبت منها  
 هذه الشجرة فالحبة في البداية لطفة حتى اظهرت صورة تلك  
 الشجرة والشجرة في النهاية اظهرت صورة تلك الحبة فكذلك بطون  
 صلى الله عليه وآله وسلم في المعنى السابق واختفاؤه وظهوره في اللام  
 واشتهاره وهو معنى كنت نبياً وادم بين الماء والطين فكان هو مظهر معنى هذه  
 الشجرة وهو مظهر صورته صلى الله عليه وآله وسلم فما برح بلسان القدر  
 مذكورا وفي طي العدم منشورا وامثال ذلك الامثال تاجر عمدا الى فراشه  
 وبزة فطواه في خزانة ملكه وعباه اثوابا بعضها فوق بعض فاول ثوب  
 وجهه وطواه هو اخر ثوب الظهرة وابداه كذا الذي سيدنا صلى  
 عليه وآله وسلم كان اولاً من الكل وجوداً واخرهم ظهوراً وخروجاً  
 فلما تولى مقصار القدر سياسية هذا الفضل النبوي ففداه بلباب براء  
 وسقاه بكاس محبته حتى اهتزت وتفرعت نفحات شذرة فكانت  
 تلك النفحات غذاء ارواح العارفين ونور بصائر المؤمنين وريحان  
 حضرة المحبين وعروة مجمع العاصين وغياث مستسقى المذنبين  
 ترجمه :- پس ہر ایک موجود دائرہ کون میں دائرہ ہے۔ کوئی دائرہ سے کوئی طین سے۔ پھر  
 دائرہ کن کے سر اڑ پر دیکھا گیا۔ جس طرح وہ پھرائیں پھرتا ہے اور جہاں وہ اڑا اڑتا ہے انکی طرف راجع  
 ہے اور ان پر پھرتا ہے اور ان سے نہ زائل ہوتا ہے نہ ہٹتا ہے۔ پس کسی نے کاف کما  
 اور نون معرفت کا مشاہدہ کیا اور کسی نے کاف کفر اور نون انکار کو دیکھا۔ پس وہ ہر ایک

موجود اپنے اپنے مشہود کے حکم پر دائرہ کن کے نقطہ کی طرف راجع ہے۔ پس جب تو اسے  
 ناظر شجرۃ الکون کی شاخوں کے اختلاف اور انواع اثمار کو دیکھے تو جان لے گا کہ اس درخت  
 کا اصل جبہ (تخم) کن سے پیدا اور نکلا ہوا ہے۔ تاکہ شیخ نے کہا۔ پھر دنیا کی زہرہ (تروتازگی)  
 مستودع کی گئی اور آخرت کا ثمرہ مستقر کیا گیا۔ اور اس درخت (شجرۃ الکون) پر احاطہ  
 قدرت نے واللہ بكل شیء محیط کی دیوار محیط کر دی۔ اور اس پر یفعل اللہ ما یشاء  
 ویحکم ما یرید کا دائرہ ارادہ پھیر دیا۔ پس جب اس درخت کا اصل اور شاخیں ثابت  
 ہوئیں۔ اس کی دونوں طرفیں مل گئیں۔ اور اس کی طرف اخیرہ پہلی طرف سے لاحق ہو گئی۔  
 اس کی ابتدا اور منتہا رب حقیقی کی طرف ہوئی۔ کیونکہ جس کا اول کن ہو اس کا آخر یکن ہوتا  
 ہے۔ پس وہ درخت اگرچہ اس کی شاخیں متعدد ہوئیں۔ اور انواع و اقسام کے اثمار دئے  
 پس اصل ان سب کا ایک ہی ہے اور وہ کلمہ کن کا جبہ (تخم) اور اس کا آخر بھی ایک ہی  
 ہوگا اور وہ یکن کا کلمہ ہے۔ تاکہ حضرت شیخ نے کہا۔ چوتھا مقام مشہود مقام قاب قوسین  
 ہے رویت معبود کے لئے۔ ثمدنی فتدلی فکان قاب قوسین او ادنی الایۃ۔ پس  
 وہی صلی اللہ علیہ وآلہ وسلم قرب اور بلندی اور مشہود کے لئے مخصوص ہیں۔ جبکہ وجود سے  
 مقصود وہی وہی صلی اللہ علیہ وآلہ وسلم ہیں۔ کیونکہ وجود جب درخت ہو تو وہی اس کا ثمرہ اور  
 وہی اس کا اصل اور جو ہر ٹھہرے۔ کیونکہ میوہ دار درخت سے وہی پھل لگتا ہے جس سے  
 اس کا اصل اگتا ہے۔ پس جب وہ جبہ (تخم) لگایا گیا اور غذا دیا گیا اور تربیت کیا گیا تاکہ  
 اگا اور شاخیں نکالیں پتر نکالے تازہ بار و نوق ہوا پھر ثمرہ دیا۔ پس جب تو اس درخت  
 کو نظر کرے دیکھے گا اس کو اس تخم میں جس سے وہ درخت پیدا ہوا ہے۔ پس تخم ابتدا میں  
 لطف ہے۔ تاکہ اس درخت کی صورت ظاہر کی اور درخت نے نہایت میں اس تخم کی  
 صورت ظاہر کی اور جب یہ مثال سمجھی گئی تو پس ایسا ہی بطون  
 آنحضرت صلی اللہ علیہ وآلہ وسلم کا اور اختصار معنی سابق میں اور آپ کا ظہور صورت میں اور اشہار  
 لاحق میں۔ یہی معنی ہے کنت نبیاً و آدم بین الماء والطين کا۔ یعنی میں نبی تھا درحالیہ  
 آدم علیہ السلام ابھی آب و گل میں تھے۔ پس وہ صلی اللہ علیہ وآلہ وسلم منظر معنی اس

درخت کے ہوئے اور وہ درخت مظہر صورت آپ صلی اللہ علیہ وآلہ وسلم کا ہوا۔  
 پس آپ صلی اللہ علیہ وآلہ وسلم زبانِ قدم میں مذکور اور کھلی عدم میں منشور رہے۔ اور  
 اس کی مثال ایسی ہے۔ جیسے ایک تاجر نے اپنے بزازی کپڑوں کو لیٹنا شروع کیا۔  
 کپڑوں پر کپڑے لیٹنا گیا۔ پس کھولنے کے وقت جو کپڑا سب سے پہلے لیٹا تھا۔ وہ  
 کپڑا سب سے اخیر جا کر کھلے گا۔ ایسا ہی ہمارے سید محمد صلی اللہ علیہ وآلہ وسلم ہر وجود  
 سے پہلے ہیں۔ لیکن خروج اور ظہور میں آخر ہیں۔ پس جب مقصد قدر نے اس شاخ  
 نبوی کی طرف توجہ کی۔ پس لبابِ بر سے اس کو غذادی اور کاسِ محبت سے اس کو  
 پلایا۔ تاکہ اس شاخ کی نفحات نے رونق پکڑی اور شاخیں نکالیں۔ پس وہ نفحات  
 ارواحِ عارفین کی غذا بصر مومنین کا نور حضرت المبین کی خوشبو جمع عاصین کا میدان  
 حاضری اور گنہگاروں کی پیاس کا فریاد رس ہوئیں مترجم کہتا ہے کہ حضرت شیخ کی یہ کلام نہایت عمیق ہے اور  
 حال سے متعلق ہے۔

## ملفوظ (۱۵)

ایک دن دو شخص علاقہ گھیبی سے خدمتِ اقدس میں حاضر ہوئے مسئلہ خلاف  
 خلفاءِ اربعہ میں تحقیقِ طویل بطور استفسار شروع کر دی۔ معلوم ہوا کہ یہ دونوں شیعہ  
 مذہب کے تھے۔ حضرت قبلہ عالم قدس سرہ کی تقریر کا خلاصہ یہ ہے۔ کہ اصحابِ ثلاثہ  
 کے حق میں زبانِ طعن کھولنی بری ہے۔ جو کچھ ان بزرگواروں سے دینِ اسلام کی اعانت  
 میں وقوع پذیر ہوا تاریخ اور سیرت جاننے والوں سے مخفی نہیں۔ اہل فن تاریخ کو خیر  
 حمایتِ مذہب کا نہیں ہوتا۔ تاریخ نگاری میں واقعاتِ حقیقت مد نظر رکھتے ہیں اور  
 واقعہ چھپا کر نہیں رکھتے۔ اہل تحقیقِ خلافت کو امر موعود معہود کتاب و سنت سے  
 جانتے ہیں۔ آیت وعد اللہ الذین امنوا منکم و عملوا الصالحات لیستخلفن  
 فی الارض کما استخلف الذین من قبلہم (ترجمہ)۔ اللہ نے ان لوگوں سے جو تم میں  
 سے ایمان لائے اور نیک عمل کئے وعدہ فرمایا ہے کہ انہیں زمین میں خلافت عطا کرے گا۔ جیسے  
 ان سے پہلے لوگوں کو خلیفہ بنایا) سے ظاہر ہوتا ہے کہ خلفاءِ بہت سے تھے۔ نہ صرف ایک

ہم ضمیر جمع کی ہے اور اس کے مطابق وقوع میں بھی آگیا۔ چنانچہ حدیث الخلافۃ من بعدی ثلاثون سنتہ سے ایسا ہی ثابت ہوا ہے۔ اگر ابتداءً خلافت مولینا حضرت علی رضی اللہ عنہ پر مقرر ہوتی اور شیخین ان کے معین و مشیر ہوتے اچھا تھا اور اگر صدیق اکبر خلیفہ اول ہوئے اور مولینا بحکم رحماء بینہم ان کے معین ہوئے اچھا ہوا۔ کیفیت میں خلاف ہوا۔ خلافت کو کیا نقصان پہنچا۔

پھر ان ہر دو نے عرض کی کہ حضرت علیؑ علم میں افضل تھے۔ حضرت قبلہ عالم قدس سرہ نے فرمایا۔ بے شک مولینا علیؑ کا علم مقتبس شمع روحانیت محمدی سے ہے اور نبیؐ کا علم الوہیت سے ہے۔ لیکن اس امر سے انکار خلافت اولیٰ کا ثابت نہیں ہوتا۔ اور نہ ہی عدم قابلیت خلفاء ثلاثہ کی ثابت ہوتی ہے۔ قد جعل اللہ لكل شیء قدرًا و اللہ تعالیٰ نے ہر امر کے لئے ایک اندازہ مقرر فرمایا ہے) امور انتظامی سیاست اور تداویر حرب میں حضرات شیخینؑ ید طولیٰ رکھتے تھے۔ جو کچھ ان سے ظاہر ہوا بلحاظ انتفاع اسلام و مسلمین قابل تعریف و تحسین ہے۔ غور کرنا چاہیے کہ شیخینؑ نے اپنے قرب وفات کے وقت خلافت کو اپنی اولاد کے سپرد نہیں کیا۔ اونٹ کسی کو ان کی بیعت کا امر فرمایا۔ باوجودیکہ ان کی اولاد بھی اکابر صحابہ میں سے تھے۔ بیت المال و غنائم کے صرف میں بھی ہرگز منہم نہیں ہوئے۔ اپنی معاش دوسروں کی مساوات میں رکھتے تھے۔ پارہ دوڑ کیڑے پہنتے۔ رؤسائے عجم کا بس ان کا معمول نہ ہوا۔ پس ایمان صحیح ان کے اتہام پر فتویٰ نہیں دینا۔ خلافت مرتضویؑ کا سب سے اخیر ہونا موجب تقصیر شان نہیں ہے۔ بلکہ فضیلت ہے۔ دیکھو کہ سید عالم صلی اللہ علیہ وآلہ وسلم مرتبہ ظہور میں سب انبیاء سے اخیر ہیں۔ پھر ان ہر دو شخصوں نے قضیہ فدک کا ذکر عرض کیا۔ حضرت قبلہ عالم قدس سرہ نے فرمایا کہ فدک پر آنحضرت صلی اللہ علیہ وآلہ وسلم کا تصرف بظاہر مالکانہ ہیئت سے معلوم ہوتا ہے لیکن حیات طیبہ میں ہرگز دعویٰ ملکیت نہیں فرمایا۔ اور نہ ہی فوائد فدک کو محض حرم خالوں میں بند رکھا۔ تاکہ ملکیت کا قرینہ ظاہر ہو۔ بلکہ مساکین و اہلبیت و قرابت اور مہمانوں پر فدک ہی سے خرچ فرماتے تھے۔ پس صحابہ کرام پر یہ امر ظاہر نہیں ہوا۔ کہ یہ تصرف شریف ملکیت کا

۱۷ خلافت میرے بعد تیس سال ہوگی۔

تصرف ہے یا مثل تصرف واقف کے وقف پر یا تصرف حاکم کابیت المال پر۔ لہذا بمقتضیٰ مصلحت اسی امر کو النسب خیال فرمایا۔ کہ فدک کی صورت اسی طرح رہے جیسا کہ عہد نبویؐ میں تھی۔ یعنی اس کی آمدنی انہیں مصارف پر صرف کی جائے۔ جن پر آنحضرت صلی اللہ علیہ وآلہ وسلم فرماتے تھے۔ اور کسی کے قبضہ میں نہ دیا جائے۔ تاکہ وضع حلال پذیر نہ ہو۔ شیخین فدک کو ہرگز اپنے تصرف و قبضہ ملک میں نہیں لائے۔ تاکہ وہ اپنے زمانہ حیات میں یا بعد وفات منتفع ہوئے ہوں۔ پھر ان ہر دو شخصوں نے عرض کی کہ اگر اہل بیت اسی طرح صرف کرتے کیا حرج تھا۔ فرمایا تمہارا جواب بیان کیا گیا۔ علاوہ ازیں یہ کہ ایسے امور کا انتساب اپنی طرف کرنا خلافت کا مقتضی ہے تاکہ انتظام والہ میں خلل پیدا نہ ہو۔ اس بیان کے بعد حضرت قبلہ عالم قدس سرہ نے فرمایا کہ اگر صحابہ کرام سے کوئی قصور یا خطا اجتہادی ظاہر ہوئی ہو یا باہمی منازعت نے ان کے درمیان صورت کشیدگی پیدا کی ہو۔ پس واجب العصمت تو ملائکہ اور انبیاء ہیں نہ صحابہ کرام۔ ہم پر ان فیصلہ نہیں رکھا گیا۔ اور نہ ہی ہم سے سوال ہوگا کہ تم نے فیصلہ کیوں نہیں کیا۔ اور نہ ہم ا وقتوں اور مکانوں میں حاضر تھے۔ اور نہ ان کے درمیان کلام کرنی ہماری حد ہے۔ حسنات سیئات کو کھا جاتی ہیں۔ (حسنات سے سیئات مٹ جاتی ہیں)۔ نہیں کہ حضرت عمر کو اپنے فرزند نے سوال کیا کہ میرا حصہ تقسیم میں حضرت حسنؑ کے مساوی کیوں نہیں رکھا گیا۔ جواب میں فرمایا۔ کہ حسنؑ کے باپ جیسا باپ اور حسنؑ کی ماں جیسی ماں اور حسنؑ کے نانا جیسا نانا پیدا کرتا کہ حصہ میں اس کے ساتھ مساوی ہو۔ لیکن جب بنو امیہ کی نوبت آئی اور حکومت کی مہار و نفاذ امران کے ہاتھ میں آئے۔ تو ظاہری و معنوی ہر دو درہم برہم ہو گئیں۔ حق یہ ہے اور چھپایا نہیں جاسکتا۔

محرر منظور کہتا ہے کہ حضرت قبلہ عالم قدس سرہ کا عقیدہ مطابق عقائد صحیحہ معتبرہ متواتر محققین متقدمین کے ہے۔ اہل بیت کی محبت جزو ایمان اور رکن عرفان ہے۔ بعض لوگ نام سے مضامین محبت کو تشیع پر حمل کرتے ہیں۔ اور یہ طبع سقیم کی آفت ہوتی ہے۔ چنانچہ سر میر علی حیدر خان نقشبندی مرد صوفی اور متقی مرید ہیں انہوں نے ایک دن ذکر کیا کہ کس

شخص نے ہمارے عقیدہ میں خلل پیدا کر دیا ہے۔ اور کہا کہ حضرت سید پر مہر علی شاہ صاحب  
تشیع کی جانب میل کرتے ہیں۔ جب رسالدار صاحب کو حضور قبلہ عالم قدس سرہ کی بتامہ  
حالت اور اصل حقیقت عقیدہ صحیحہ متقدمین سے آگاہ کیا گیا۔ تو کہتے لگا الحمد للہ اصل معاملہ  
سے آگاہی ہوئی۔ خداوند تعالیٰ ایسے لوگوں سے بچائے۔ کہ جن کی نظریں کوتاہ ہوتی ہیں اور  
واقعات کی اصل حقیقت سے بے خبر ہوتے ہیں۔ **ملفوظ (۱۵۱)**

مترجم نے قبلہ بالوجہ سے سنا ہے کہ حضرت قدس سرہ نے ایک موقع پر اثنائے  
درس میں فرمایا کہ حضرات خلفائے اربعہ کی خلافت کی حقیقت اور ترتیب آیت استخلاف  
وعدا اللہ الذین الہم سے صراحتہً ثابت ہے۔ اور آیت ذیل سے بطریق اشارہ محمد  
رسول اللہ والذین معہ اشداء علی الکفار رحماء بینہم تراہم رکعاً  
ساجداً یتنغون خضلاً من اللہ ورضوا اناسیما ہم فی وجوہہم من اثر السجود  
پھر بطور تشریح فرمایا کہ والذین معہ میں حضرت صدیق اکبرؓ اور اشداء علی الکفار میں  
حضرت فاروق اعظمؓ اور رحماء بینہم میں حضرت عثمانؓ غنی اور تراہم سے آخر تک  
حضرت علی کرم اللہ وجہہ کی طرف اشارہ ہے۔ کیونکہ مذکورہ صفات بترتیب مذکور ان حضرات  
میں نمایاں تھیں۔ یعنی حضور علیہ الصلوٰۃ والسلام کی معیت و صحبت حضرت صدیقؓ میں۔  
کفار پر سختی حضرت فاروقؓ میں۔ رحم و علم حضرت عثمانؓ میں۔ اور ذوق شوق عبادت و ذکر الہی  
اور خشوع و خضوع حضرت علیؓ میں۔ سبحان اللہ کس قدر اسرار قرآن کی معرفت ہے۔ کیوں  
نہ ہو۔ آپ اسی خاندان کے چشم و چراغ تو ہیں۔ جن کے گھر میں قرآن نازل ہوا۔

## ملفوظ (۱۵۱)

کاتب الحروف کہتا ہے کہ مکتوب ذیل حضور اقدس نے مسمی فقیر الہی بخش  
مدرس عربی قریہ دادنونی ضلع ملتان ڈاکخانہ تحصیل شجاع آباد کے جواب میں  
تخریر فرمایا تھا۔ لہذا ملفوظ سابق کی مناسبت کی بنا پر درج کیا جاتا ہے۔

نیمنا بد کره الاعلیٰ

# اسولہ الشیعہ علیٰ اهل السنہ والجماعہ

مورخہ ۲۳ رجب ۱۳۳۲ھ

چہ سے فرمایند علمائے کرام و فضلاء نے عظام حفاظ حدیث خیر الانام اندرین مسائل مفصلہ الذیل :-

(۱) آیا بودن ائمہ اثناعشر بعد سید الجن والبشر با صحاح اخبار اخبار ثابت یا غیر ثابت و بر تقدیر اول مراد خلفاء مع الامرائیا اشخاص دیگر و بر تقدیرین اسامی دوازده مراد مفصلاً الذکتب سیر معتبره مرقوم فرمایند۔

(۲) از امام ثانی یعنی حضرت حسن تا حضرت مہدی علیہ السلام کلہم ملقب بہ لفظ امامت مشہور فیما بین الجمهور اند آیا اطلاق لفظ مذکور برین اہل طہور صحیح یانہ۔ و بر تقدیر اول چرا ائمہ حقہ ایشان را قرار داده نہ شد۔ و بر تقدیر ثانی کدام ائمہ اہل سنت و جماعت اند۔ بسندات قویہ تحریر فرمایند۔

(۳) تقیہ کہ مذہب اہل شیعہ است نزد اہل سنت و الجماعت مسلم است یانہ۔ و بر تقدیر ثانی چرا رسول اطہر صلی اللہ علیہ وآلہ وسلم در غار ثور تقیہ فرمودہ بودند۔ اجوبہ جمیع اسولہ محققہ معقولہ و منقولہ عاجلاً عطا شوند کہ بندہ کاتب الحروف در پیچہ اہل تشیع شیعہ گرفتار آمدہ جماعت کثیرہ منتظر اجوبہ اند ۛ

## الجواب وهو المأمم للصواب

(۱) بودن ائمہ اثناعشر بعد آنحضرت صلی اللہ علیہ وآلہ وسلم با اخبار صحاح ثابت چنانچہ در بخاری بروایت جابر بن سمرہ آمدہ قال سمعت النبی صلی اللہ علیہ وسلم یقول یكون اثناعشر امیراً فقال کلمة لم اسمعها فقال ابی انه قال کلهم من قریبش و در روایت سفیان بن عیینہ لا یزال امر الناس ما ضیا ما ولیهم اثناء



عشر رجلاً۔ ودر روایت ابی داؤد وکایزال هذا الدین قائماً حتی یکون علیکم  
اثنا عشر خلیفةً کلهم تجتمع علیہ الامۃ وطرانی بلفظ لا یضامهم عداوة  
من عاداتهم وحاکم از ابی حمیفہ بلفظ لا یزال امر امتی صالحاً حتی یمضی اثنا  
عشر خلیفةً کلهم من القریش۔

(۲) و مراد خلفاء اربعہ و من بعد ہم ہستند لکن لا مطلقاً۔ بلکہ کسانیکہ اسلام در عہد  
اوشان صورت اعزاز و قیام پذیرفتہ چہ خلافت عبارت است از ریاست عامہ  
برائے اقامت دین از احیاء علوم دینیہ و قیام بالجہاد و قضا و رفع مظالم بطریق نیابت  
از نبی صلی اللہ علیہ وآلہ وسلم و مستحق این نیابت از امت مرحومہ کسانے ہستند کہ جو ہر  
نفس اوشان قریب بہ جوہر نفس انبیاء مخلوق شدہ پس جامع باشند صورت خلافت  
یعنی ریاست عامہ و معنی اورا یعنی قرب بنفوس انبیاء مثل خلفائے اربعہ علیہم الرضوان  
فرق این قدر ہست کہ در عہد خلفائے ثلاثہ نفاذ تصرف و اجتماع مسلمین علی سبیل الکمال  
صورت پذیرفتہ و در عہد مرتضوی معنی کامل یعنی قرب بنفوس انبیاء بود۔ و صورت ناقص  
یعنی ریاست عامہ و اجتماع مسلمین مثل زمانہ خلفائے ثلاثہ نہ بود۔ باز صورت باقی و معنی  
بر وجہ اتم مفقود۔ چنانچہ در زمانہ امیر معاویہ و در حدیث (بہنتہ علی و خن) ہمیں معنی وارد  
باز تدریجاً تدریجاً خلافت جابرہ یا دعوت بر ابواب جہنم کما جاء فی الحدیث پیدا گشت۔  
باز انقلاب زمانہ حسب مشیت ایزدی رنگ تشبیہ بخلافت راشدہ بنظر آمد۔ چنانچہ  
خلافت عمر ابن عبدالعزیز الحاصل خلافت مجموع امرین رائے گویند۔ ریاست عامہ و  
تشبیہ بالانبیاء علیہم السلام و گاہے حجاز ابریکے از دو امر نیز اطلاق کردہ شود و مراد از حدیث  
مذکور یعنی اثنا عشر امیراً او خلیفۃً مطلق خلافت است در صورت مجموع امرین باشد  
یا در رنگ یکے از ان ہر دو۔ چنانچہ در حدیث الخلاقۃ من بعدی ثلاثون سنتہ۔ خلافت  
خاصہ کاملہ مراد است نہ مطلقہ و کسے را از فریقین سنی و شیعہ شکے نیست در حصول معنی  
خلافت خاصہ یعنی تشبیہ بالانبیاء و تقدس مرد و از دہ ائمہ علیہم الرضوان را تا عہد علی علیہ السلام  
پس از روئے حصول معنی ممکن است کہ مراد داشته شوند۔ در حدیث مذکور لیکن فقدان

ریاست عامہ و خصوص تعبیر بعنوان (کلہم من القریش) نہیہ (کلہم من بنی ہاشم) موید احتمال  
 اول است و آیت کریمہ وعد اللہ الذین آمنوا منکم و عملوا الصالحات لیستخلفنہ  
 فی الارض کما استخلف الذین من قبلہم و لیمكن لہم دینہم الذی ارتقوا  
 لہم و لیبدا لہم من بعد خوفہم امنًا یعبدونتی لایشرکون بی شیئ  
 و من کفر بعد ذلک فاؤلئک ہم الفاسقون و افادہ تعین احتمال اولی  
 بخشد۔ گو محدود باشد۔ لیکن تمکین و تبدیل تابعہ عثمان کمالاً یحقی علی الماہر۔ لیکن بریں تقدیر  
 تعین دوازده بقید اسامی بعد خلفائے اربعہ مصرح نیست۔ ضروری ہمیں قدر کہ تا قیام قیامت  
 این عدد دوازده تمام خواهد شد۔

(۳) اطلاق لفظ امام بلحاظ بطون خلافت نزد اہل سنت و خصوص معنی مصطلح علیہ  
 عند الشیعہ برائے اہل بیت علیہم السلام صحیح و جائز است عند صاحبہ غیر اوشان را نیز  
 اگرچہ بلحاظ مقتدائے دین بودن امام گفته شود۔ اما خصوصیات مختصہ بنفوس قدسیہ اوشان  
 محصور و محدود اند در ذوات مقدسہ اوشان علیہم الرضوان۔

(۴) تقیہ عند اہل سنت غیر مسلم۔ و در غار تقیہ نبود چہ تقیہ عبارت است از اخفائے چہ  
 کہ امر کردہ شدہ است بہ تبلیغ آن نہ از محنتی و پوشیدہ شدن شخص بلکہ این اختفاء و  
 پوشیدگی در غار برائے ہجرت و اظہار ما امر بتبلیغہ بود۔ فی الجملہ تقیہ شیعہ بدان ماند کہ شخصی  
 را قاضی و فیصلہ کنندہ گردانیدہ شود۔ و معہذا ما مور باشد بہ خاموشی و عدم تکلم و فساد این  
 معنی برہر ذی بصیرت پیدا و ہویدا است۔ والسلام۔

الراقم داعی مہر علی شاہ از گولرہ بقلم خود

## چند سوالات بابت شیعہ اور ان کے جوابات

سورخہ ۲۷ رجب ۱۳۳۳ھ

کیا فرماتے ہیں علمائے کرام و فضلاء عظام حفاظ حدیث خیر الانام ان مسائل مفصلہ ذیل  
 (۱) کیا بعد سید الجن و البشر کے ائمہ اثنا عشر (بارہ امام) کا ہونا اخبار اخبار صحیحہ سے ثابت یا بخبر

بیر تقدیر اول مراد خلفاء مع الامرا ہیں یا اور اشخاص۔ ہر دو تقدیر پر دوازدہ امام مقصودہ کے اسماء مفصلاً کتب معتبرہ سیرت سے مرقوم فرماویں۔

(۲) امام ثانی یعنی حضرت امام حسنؑ تا حضرت مہدیؑ علیہما السلام کلہم ملقب بہ لفظ امامت مشہور فیما بین الجمهور ہیں۔ کیا اطلاق لفظ مذکور ان اہل طہور پر صحیح ہے یا نہ۔ پہلی تقدیر پر ان کو ائمہ برحق کیوں نہیں قرار دیا جاتا۔ تقدیر ثانی پر کون سے ائمہ اہل سنت و جماعت ہیں۔ بہ سندات قویہ تحریر فرمائیں۔

(۳) تقیہ جو اہل شیعہ کا مذہب ہے اہل سنت و الجماعت کے نزدیک مسلم ہے یا نہیں۔ تقدیر ثانی پر رسول اللہ صلی اللہ علیہ وآلہ وسلم نے غار ثور میں کیوں تقیہ فرمایا تھا۔ سب سوالات کے جواب عقلی نقلی محقق طور پر بہ تعجیل عطا فرماویں کہ بندہ کاتب الحروف اہل تشیع تشنح کے بیچہ میں گرفتار ہے اور جماعت کثیرہ جوابات کی منتظر ہے۔

## الجواب وهو الماہم للصواب

(۱) ائمہ اثنا عشر (بارہ) کا ہونا بعد آنحضرت صلی اللہ علیہ وآلہ وسلم بہ اختیار صحاح ثابت ہے۔ چنانچہ بخاری میں بروایت جابر بن سمرہ آیا ہے۔ قال سمعت النبی صلی اللہ تعالیٰ علیہ وآلہ وسلم یقول یكون اثني عشر امیراً فقال كلمة لم اسمعها فقال ابی انه قال کلهم

من قریش۔ اور سفیان بن عیینہ کی روایت میں ہے۔ لا یزال امر الناس ما ضیا ما ویسہم اثنا عشر رجلاً۔ ابی داؤد کی روایت میں ہے۔ لا یزال هذا الذین عزیزا الی اثنا عشر خلیفة۔ اور ایک روایت میں بلفظ لا یزال هذا الذین قائما حتی یكون علیکم اثني عشر خلیفة کلهم تجتمع علیہ الامة اور طبرانی میں بلفظ لا یضر هم عداوة من عادا هم۔ حاکم نے ابی حنیفہ سے بلفظ لا یزال امر امتی صالحا حتی یمضی اثنا عشر خلیفة کلهم من قریش۔ روایت کیا ہے یعنی میری امت میں بارہ خلفا قریش سے

(۲) مراد خلفا اربعہ ومن بعدہم ہیں۔ لیکن نہ مطلقا بلکہ وہ لوگ جن کے عہد میں اسلام نے صورت اعزاز اور قیام پکڑا۔ کیونکہ خلافت عبارت ہے ریاست عامہ برائے اقامت دین

اجیاء علوم دینیہ سے اور قیام بالجہاد و قضا و رفع مظالم بطریق نیابت کے نبی صلی اللہ علیہ وآلہ وسلم سے۔ اور اس نیابت کے مستحق امت مرحومہ سے وہ لوگ ہیں کہ جن کا جوہر نفس قریب بجوہر نفوس انبیاء مخلوق ہوا ہو۔ پس وہ جامع ہوں صورت خلافت یعنی ریاست عامہ اور اسکے معنی کو یعنی قرب بہ نفوس انبیاء مثل خلفاء اربعہ علیہم الرضوان کے۔ فرق صرف اتنا ہے کہ خلفائے ثلاثہ کے عہد میں نفاذ تصرف (تصرف کا نفاذ ہونا) واجتماع مسلمین علی سبیل الکمال صورت پذیر ہوا۔ اور عہد مرتضوی میں معنی کامل یعنی قرب بہ نفوس انبیاء تو موجود تھا۔ اور صورت ناقص۔ یعنی ریاست عامہ واجتماع مسلمین مثل زمانہ خلفاء ثلاثہ کے نہ تھے۔ بعدہ صورت باقی اور معنی بروجہ اتم مفقود۔ چنانچہ حضرت امیر معاویہ رضی اللہ تعالیٰ عنہ کے زمانہ میں۔ اور حدیث ہدانتہ علی دخن (صلح بفساد) کا یہی معنی ہے۔ بعدہ تدریجاً تدریجاً خلافت جابرہ یا دعوت بر ابواب جہنم کما جاء فی الحدیث پیدا ہوئی۔ پھر حسب مشیت ایزدی انقلاب زمانہ نے رنگ تشبہ بخلافت راشدہ ظہور میں لایا۔ چنانچہ خلافت عمر بن عبدالعزیز الحاصل خلافت مجموع امرین کو کہتے ہیں۔ ریاست عامہ اور تشبہ بانبیاء علیہم السلام اور گاہے مجازاً دو میں سے صرف ایک امر پر اطلاق کی جاتی ہے اور مراد حدیث مذکور یعنی اثنا عشر امیراً او خلیفۃ سے مطلق خلافت ہے۔ مجموع امرین کی صورت میں ہو یا ان ہر دو میں سے ایک کے رنگ میں۔ چنانچہ حدیث الخلافة من بعدی ثلاثون سنة میں خلافت خاصہ کاملہ مراد ہے نہ مطلقہ۔ اور فریقین (سنی و شیعہ) سے کسی کو بھی اس امر میں شک نہیں کہ معنی خلافت خاصہ یعنی تشبہ بانبیاء اور تقدس ذاتی ائمہ دو ازادہ علیہم السلام کو بدرجہ اتم حاصل ہے۔ لہذا حصول معنی کے رو سے ممکن ہے۔ کہ حدیث مذکورہ میں یہی مراد رکھے جائیں۔ لیکن فقدان ریاست عامہ اور خصوص تعبیر بہ عنوان کلہم من قبلہ نہ بہ کلہم من بنی ہاشم احتمال اول کا مؤید ہے۔ (یعنی اگر حدیث میں دو ازادہ ائمہ مصطلحہ مراد ہوتے تو ایک تو ریاست عامہ ہوتی دوسرے حدیث میں لفظ کلہم من قبلہ کی تعبیر نہ ہوتی بلکہ کلہم من بنی ہاشم کی تخصیص ہوتی۔ من ترجم) اور آیت کریمہ وعدا لله الذی امنوا منکم و عملوا الصالحات لیستخلفنکم فی الارض کما استخلف

الذین من قبلہم ولیمکننّ لهم دینہم الذی ارتضیٰ لهم ولیدلہم  
من بعد خوفہما منّا یعدوننی ولا یشرکون بی شیئاً ومن کفر  
بعد ذلک فاولئک ہم الفاسقون ۛ تعیین احتمال اول کا افادہ دیتی ہے  
گو وہ تمکین اور تبدیل عہد عثمانی تک محدود ہو۔ کما لا یخفی علی الماہر۔ لیکن اس تقدیر  
پر تعیین دوازده بقید اسماء بعد خلفاء اربعہ مصرح نہیں۔ اتنا قدر ضروری ہے کہ تا قیام  
قیامت یہ دوازده عدد تمام ہوں۔

(۳) اطلاق لفظ امام بلحاظ بطون خلافت (خلافت معنوی) اہل سنت کے نزدیک  
اور خصوص معنی مصطلح علیہ عند الشیعہ ائمہ اہل بیت علیہم السلام پر صحیح اور جائز  
ہے۔ اور ان کے غیر کو اگرچہ بلحاظ مقتدائے دین ہونے کے امام کہا جاسکتا ہے لیکن  
ان حضرات کے ذوات مقدسہ کے خصوصیات انہیں کے ساتھ مختص ہیں۔

(۴) تقیہ اہل سنت کے نزدیک غیر مسلم۔ اور غار میں تقیہ نہ تھا۔ کیونکہ تقیہ عبارت  
ہے اس چیز کے اخفاء سے کہ جس کی تبلیغ کا امر کیا جائے نہ شخص کے مخفی اور پوشیدہ  
ہونے سے۔ بلکہ یہ اختفاء اور پوشیدگی غار میں برائے ہجرت اور اظہار ما امر بتبلیغ  
کے تھی۔ فی الجملہ شیعہ کا تقیہ یہ مثال رکھتا ہے۔ کہ کسی شخص کو قاضی اور فیصلہ کنندہ مقرر  
کیا جائے اور باوجود اس کے پھر مامور ہو خاموشی اور عدم تکلم کے ساتھ۔ اس معنی  
کا فاسد ہونا ہر ذمی بصیرت پر پیدا اور ظاہر ہے۔ والسلام ۛ

(الراقم داعی مہر علیشاہ از گولڑہ بقلم خود)

## ملفوظ (۱۵۲)

ایک دن حضرت قبلہ عالم قدس سرہ بعد ادائے اوراد صبحی مسند آرائے سجادہ شریف  
تھے۔ مسکین محرم سطور خدمت میں حاضر ہوا۔ مکتوب شریف حضرت شیخ المشائخ خواجہ  
فرید الدین گنج شکر رضی اللہ عنہما کا بجانب حضرت سلطان المشائخ خواجہ نظام الدین قدس سرہ  
الغریزہ کہ مجھے قلمی کتب خانہ سے ملا تھا حکم تبرک پیش کیا۔ جب حضرت نے اس نامہ

عطر شامہ کو دیکھا بہت ہی خوش وقت و خوش حال ہوئے۔ فرمایا۔ بہت مبارک بہت مبارک ! مکتوب شریف یہ ہے :-

عزیز من ہر کہ راتوں سن نفس بد لجامی کند باید کہ لجام کلمہ شب و روز  
در دہان بدارد۔ و قاتر صوم دادہ و دست کلہ دین و پس کش یقین در دست و پا انداختہ  
بمیخ شغل استوار ساختہ در طویلہ مسجد بہ بند کہ تا بوئے مادیان دنیا ئے دون در دماغ  
وے نرسد و از خرخرہ ذکر و تیمار فکر پاک و صاف نمودہ و خوگیر شریعت بر پشت انداختہ  
و پشتک میان بدوال اعتقاد محکم ساختہ بغاشیہ حقیقت و گلو ساز معرفت آراستہ چابک  
ارادت در میدان شب بتازد۔ تا چپ و راست میل نہ کند زیرانچہ فراخی او دران است  
و بوقت افطار دانہ اخلاص بآب طریقت تر کردہ در توبرہ احراق انداختہ بدستیاری قناعت  
مے دادہ باشند و چہار پالہ وضو پوشانیدہ و ویلہ سبحان اللہ بر سر نہادہ بصورت نگ تازار  
و میدان جانبازان در آید ہر جائیکہ بتازد انشاء اللہ فتح و نصرت یابد۔

**مگر حکم ہے :-** عزیز من ! جس کا نفس سرکش بد لگامی کرے رات دن کلمہ شریف  
توحید کی لگام منہ میں رکھے۔ اور روزہ کا قابضہ دے کر دین کی اگاڑی یقین کی پچھاڑی  
ہاتھ پاؤں میں ڈال کر شغل کی میخ سے محکم کر کے مسجد کے طویلہ میں باندھے تاکہ مادیان دنیا  
دون کی بو اس کے دماغ میں نہ پہنچے۔ ذکر کے خرخرہ فکر کے تیمار سے پاک و صاف کر کے شریعت  
کا خوگیر پیٹھ پر ڈال کر اعتقاد کے دوال سے کمر بند پشتک محکم کر کے حقیقت کے زمین پوشر  
معرفت کے گلو ساز (ہار حائل) سے آراستہ کر کے ارادت کے چابک سے رات کے  
میدان میں دوڑائے۔ تاکہ دائیں بائیں میل نہ کرے۔ کیونکہ اس کی فراخی اسی میں ہے  
بوقت افطار کے اخلاص کا دانہ طریقت کے پانی سے تر کر کے احراق کے توبرہ میں  
ڈال کر قناعت کی دستیاری سے دینا چاہئے۔ وضو کا چہار پالہ پہنا کر سبحان اللہ کا  
ویلہ سر پر رکھ کر شہسواروں کی طرح جانبازوں کے میدان میں آئے چہار  
دوڑے گا۔ انشاء اللہ فتح و نصرت پائے گا۔

فرمایا۔ اس سے پہلے لوگ ہوئے ہیں۔ کہ جب کوئی شائق ان سے مسئلہ توحید

پوچھتا کہہ دیتے کہ ہمیں اس مسئلہ کی خبر نہیں۔ اپنے قصور اور سستی اعتقاد سائل کی پرواہ نہیں کرتے تھے۔ جب مجلس ختم ہوتی سائل کو کہتے گھر کی باتیں بازاروں میں نہ پوچھنی چاہئیں۔ اور نہ سنی جاسکتی ہیں۔ ہر شخص ہر سخن سننے کے قابل نہیں ہوتا اور آج کل لوگ ہیں کہ وجود اور شہود کا مدلول بھی نہیں جانتے۔ کہ ایک ہے یا علیحدہ علیحدہ اور کہہ دیتے ہیں کہ نزاع لفظی ہے۔ پھر بحث مباحثہ کے لئے تیار ہو جاتے ہیں۔ لیکن اپنے کھوئے سرمایہ کی وجہ سے بغیر تحقیق نزاع میں پڑ جاتے ہیں۔ چھوٹے منہ سے بڑی بات بہت ہی نازیبا ہے۔ کالمین کے معتقدات پر اعتقاد صحیح اور تسلیم کرنی چاہیے۔ نہ خوف اور بے علم مجادلہ ۛ

## ملفوظ (۱۵۳)

مریدوں میں سے ایک شخص نے عرض کی۔ کہ اوراد و وظائف پڑھتا ہوں۔ لیکن فائدہ کچھ نہیں ہوا۔ حضرت قبلہ عالم قدس سرہ نے فرمایا کہ حق سبحانہ و تعالیٰ نے اول قاصد توفیق تیری طرف ارسال کیا پھر تو نے اس کا ذکر کیا۔ تو نے کلمہ لا حول ولا قوۃ نہیں سنا اور نیز او سبحانہ و تعالیٰ المؤمنین کا اجر ضائع نہیں کرتا۔ جب بندہ اخلاص سے ایک بار درود پڑھے حق سبحانہ و تعالیٰ اس پر رحمت نازل فرماتا ہے اور کیا فائدہ چاہتا ہے۔ شاید تو انتظار کرتا ہے کہ خدا میرے ساتھ کلام کرے۔ جا اپنے کام کے درپے رہو۔ مصلحت آنست کہ یاراں ہمہ کار ۛ بگذارند و سرطرہ یارے گیرند مصلحت اسی میں ہے کہ یار سب کام کو چھوڑ کر محبوب کا سر زلف تھام لیں

## ملفوظ (۱۵۴)

نماز عصر کے بعد ایام عرس غوث الثقلین میں ختم شریف کے بعد فرمایا کہ ذکر اس طور سے جو ختم شریف میں تلقین کیا گیا۔ یعنی اول ذکر کلمہ طیب **كَأَلَّ اللَّهُ**۔ بعدہ **إِلَّا اللَّهُ** محض اثبات۔ بعدہ **اللَّهُ** محض اسم ذات۔ بعدہ **اللَّهُ** ہو۔ بعدہ ذکر

چہا ضرر فی اللہ ہو۔ ہوا اللہ و بعدہ بہ تقدیم ہو و تاخیر ہو یعنی ہوا اللہ۔ اللہ ہر کسی کو جو خلوص نیت سے عمل کرے ہم اجازت دیتے ہیں۔ جبکہ سالک پختہ طور پر اس ذکر کے ساتھ مشغول ہو اور ہوا اللہ کی ضرب دل پر الماس کی طرح مارے۔ دیکھو کہ کیا تاثیریں پیدا ہوتی ہیں۔ بلکہ جس جانب توجہ کرے کار کر ہوگی۔ البتہ نفسانی لذات کے لئے تاثیر و توجہ کرنا فقراء کا طریقہ نہیں ہے۔ بلکہ ایسے طبیات سے کھیل کرنا سوائے شیطان کے نہیں ہے۔ فقیر یہ ہے کہ حق سبحانہ و تعالیٰ نے قرآن مجید میں اس آیت میں بیان فرمایا ہے۔ واما من خاف مقام ربه و نهي النفس عن الهوى فان الجنة هي الماوی (جو شخص اپنے رب کے سامنے قیام سے خائف ہو اور نفس کو بری خواہشات سے روکا تو اس کے لئے جنت ٹھکانا ہے)

## ملفوظ (۱۵۵)

ایام عرس شریف میں حضرت قبلہ عالم قدس سرہ کے مریدوں میں سے ایک درویش نے عرض کی۔ درود شریف کبریت احمر میں لفظ عَشِيرَتِهِ وَعِزَّتِهِ وَآطَهَارِهِ عطف ماقبل پر ہے اور حقیقت میں یہ صفت ہے ماقبل کی۔ پس معنی کس طور ہو فرمایا نسخہ صحیحہ میں عطف نہیں ہے۔ ولیکن اس نسخہ کی صحت بھی اس معنی سے کی جاتی ہے کہ معطوف معطوف علیہ میں یہاں تغائر باعتبار معنی و صافی ہے نہ باعتبار مصداق۔ اور عطف کا یہاں زیادہ ایضاح و اتصاف ہے۔ چنانچہ عشیرت و عترت بھی باعتبار مصداق آتی ہیں۔

## ملفوظ (۱۵۶)

فرمایا۔ کفار کی جنگ مومنین کے ساتھ درحقیقت چنداں مضر نہیں۔ جیسا کہ باہر لوگوں کی تقریر و تخریب۔ کیونکہ کفار کی جنگ سے غایت تکلیف یہی ہوتی ہے۔ کہ مومنین تلوار کفار سے مقتول ہوتے ہیں۔ لیکن ایمان پر مقتول ہونا دو کامیابیوں سے ایک ہے۔



ہمیشہ رہنے کی جگہ نہیں۔ انسان محل حوادث ہے۔ بقلے ایمان کے ساتھ بربادی جسم سے  
 وئی ضرر نہیں۔ لہذا جو شخص اسلام کا دعویٰ کرے اور محراب میں منبر پر کھڑے ہو کر واعظاً  
 صورت میں ناصحانہ آیات و احادیث پڑھ کر بے جانا ویوں اور حیلہ بازیوں سے اہل  
 اسلام کے عقیدوں میں خلل پیدا کرے۔ تو ایسے غلط باز کا ضرر بہت زیادہ ہے۔ کیونکہ  
 اس کی زبان کا ڈنگ روح اور ایمان کے لئے ایک خطرناک اثر دیا ہے جس سے متاع  
 اسلام برباد ہوتی ہے۔ صحبت بد کا اثر برے کاموں سے بھی بُرا ہے۔ ہم سے تو یہ فقیری  
 نہیں ہو سکتی کہ عقائد متواترہ اسلامیہ پر ایسے حملوں کے وقت خاموش بیٹھ کر تماشا دیکھا کریں  
 اور ہم ایسے فقر سے جو عین مداہنت اور بے غیرتی ہو ہزار دل سے بیزار ہیں۔ مرزا قادیانی کے  
 مقابلہ میں بھی بعض مہربانوں نے جو معنی اخلاص سے خالی ہیں اعتراض کیا۔ کہ فقراء کا  
 کام بحث مباحثہ نہیں۔ انہوں نے یہ نہ جانا کہ یہ جہاد اس قوم کے ساتھ ہے کہ جن کے  
 خیالات فاسدہ کی تیغ بے دریغ سے ملت محمدی برباد ہو رہی ہے۔

مترجم کہتا ہے۔ سبحان اللہ کیا اخلاص اور جذبہ اعلا کلمہ حق ہے۔ شریعت طریقت  
 اور حقیقت کی ایسی جامعیت کسی بڑی قسمت والے کو نصیب ہوتی ہے۔ ذالک فضل اللہ  
 یؤتیه من یشاء۔ افسوس بہت سے لوگوں نے آپ کی شان معلوم نہ کر سکی۔ اے چودہویں  
 صدی جیسے نازک دور کے مجدد اعظم! خدا تیری قبر پر ہزاروں رحمتیں نازل فرمائے۔  
 اور امت مسلمہ کو تیرے حکیمانہ ارشادات سے سبق حاصل کرنے کی توفیق نصیب کرے۔  
 آپ جیسی ہستیوں کے متعلق ہی کسی نے کیا خوب کہا ہے

ہزاروں سال نرگس اپنی بے نوری پر روتی ہے  
 بڑی مشکل سے ہوتا ہے چمن میں دیدہ در پیدا

## ملفوظ (۱۵۷)

دسویں ربیع الثانی صبح کے وقت دو سیاح عربی حاضر خدمت ہوئے۔ ایک سات  
 کے بعد ان میں سے ایک نے اپنے سامان سے ایک جامہ منقش قیمتی خدمت اقدس

میں بطور تحفہ حاضر کیا۔ فرمایا ہم نہیں لیتے۔ انہوں نے اصرار کیا۔ فرمایا۔ قبلت منك و اعطيت رفيقك والهدية منك اهل العرب الدعاء (یعنی ہم نے تجھ سے قبول کر کے تیرے رفیق کو عطا کر دیا اور تم عرب والوں کا ہدیہ دغا ہے)

## ملفوظ (۱۵۸)

محرر سطور نے عرض کی کہ جو کچھ عالم رؤیا میں دیکھا جاتا ہے۔ اس کو بھی کشف کہا جاتا ہے یا نہیں۔ فرمایا۔ بعض خوابوں کو کشف نومی کہا جاتا ہے۔ مبشرات صالحہ اجزاء نبوت میں سے ہیں۔ مبداء وحی بھی رؤیا صالحہ سے تھا۔ کتب احادیث میں باب بذا الوحی مذکور ہے۔ کان صلی اللہ علیہ وآلہ وسلم لایری رؤیا الا جاء مثل فلق الصبح رسول اللہ صلی اللہ علیہ وآلہ وسلم کوئی خواب نہ دیکھتے۔ مگر مثل سفیدی صبح کے بالکل صحیح ظاہر ہو جاتا۔ آنحضرت صلی اللہ علیہ وآلہ وسلم کا قلب مبارک جو مہیبط وحی تھا بیدار رہتا تھا۔ پھر فرمایا۔ عالم رؤیا میں بعض خواب حق ہوتے ہیں۔ اور یہ شرط نہیں کہ اسی وقت یاغ ظاہر ہوں۔ بلکہ بعض معاملات کی تعبیر چالیس برس کے بعد ظہور پذیر ہوئی ہے۔ خود ہم جو کچھ ابتدائے جوانی میں دیکھا تھا۔ اس کا ظہور اب اس عمر میں دیکھتے ہیں۔

## ملفوظ (۱۵۹)

فرمایا قلب صنوبری کی حرکت و جنبش حق سبحانہ و تعالیٰ کے ذکر سے ایسی ہے جیسے زبان کی حرکت۔ کیونکہ دونو قطعہ گوشت ہیں۔ بلکہ ذاکر کی زبان سارے بدن کا آگاہ کرتی ہے۔ ہاں وہ خواص جن کا بال بال ذکر میں مشغول ہوتا ہے دل کی حیات معنوی سے ذاکر ہوتے ہیں۔ پس جس کے دل سے دنیاٹے دون کی محبت نکل جائے۔ وہ اس نعمت عظمیٰ سے مشرف ہوتا ہے۔ طعنہ باز مفسدین کی عادت ہے کہ سادہ لوح لوگوں کو غلطی میں ڈالتے ہیں اور ان کے استقلال میں رخنہ پیدا کرتے ہیں اور کہتے ہیں کہ عرصہ گزرا ہے کہ تو فلاں بزرگ کی مجلس میں رہا۔ اور اب تک تیرا ذکر قلب جاری نہیں

پس تو نے کیا فائدہ حاصل کیا۔ جب یقین میں خلل آگیا کار ساختہ ناساختہ ہوا۔ اہل صلاح و علم کی صحبت کی ناشکری نہ کرنی چاہیے۔ کونسی چیز اس سے بڑھ کر آدمی کے حق میں مفید ہو سکتی ہے کہ اس کو اللہ تعالیٰ نے اپنے ایک کامل بندہ کی صحبت و تعلق کے واسطے سے لسانِ ذاکر عطا فرمائے اور اللہ اللہ کہنے میں مشغول ہو۔

مترجم کہتا ہے۔ کہ اس ارشاد میں برادرانِ طریقت کے لئے بے بہا پند و مواعظت ہے حضرت قدس سرہ کے دور سے آج کا دور زیادہ نازک ہے۔ تصوف و طریقت کا لبادہ اوڑھ کر چند ایک شجعات کے ذریعہ عوام کو ٹھکنے والے بہت پیدا ہو گئے ہیں۔ اربابِ حقیقت کی شناخت دن بدن مشکل ہوتی جا رہی ہے۔ حضرت عارفِ رومی اسی لئے فرما گئے ہیں سے

اے بسا ابلیس آدم روئے ہست : پس بہر دستے نہ باید داد دست

## ملفوظ (۱۶۰)

بروز گیارہویں غرس غوث الاعظم قدس سرہ العزیز میں فرمایا۔ کہ لوگوں کا ہجوم بہت ہو گیا ہے۔ اور یہ مکانات جو درویشوں اور مہمانوں کے آرام کے لئے بنائے گئے کثرت کے باوجود گنجائش نہیں رکھتے۔ اور ہم دعا کرتے ہیں۔ کہ الہی تو ہی لوگوں کے دلوں میں محبت پیدا کرتا ہے۔ پس جن لوگوں کو یہاں لاتا ہے۔ ان کی مراعات و پاسداری خاطر کا سامان بھی تیرے حوالہ ہے۔ ہم بیکار بندے ہیں۔ اس اثنا میں ایک شخص نے عرض کی کہ مکان والے کا علوم و علاج اس حد تک پہنچ چکا ہے کہ عقل کو بغیر تخریر کے کچھ حاصل نہیں۔ پس مکان کیا کریں۔ فرمایا کہ یہ تم لوگوں کا حسن ظن ہے۔ ہم وہی ہیں جو ہم ہی جانتے ہیں۔ پس قدرے دیر کے بعد فرمایا۔ کہ کثرتِ انبوہ خلایق سے ایک دفعہ سلطان المشائخ محبوب الہیؑ کے مزاج مبارک میں خلل پیدا ہوا۔ کیونکہ عموماً ایسے امور سے فراغت اوقات مختل ہو جاتی ہے۔ ایک شخص اہل باطن سے آپ کی مجلس میں تھا۔ حضرت کی طرف توجہ کر کے کہنے لگا۔ کہ

”اں روز کہ ماہ شدی ندانستی کا نگشت نمائے ہمہ عالم خواہی شد“

یعنی جبکہ ازل میں آپ کی ذات بابرکات چاند کی مانند تاریکیاں مٹانے والی پیدا ہوئی ہے پس یہ امر لازم ہے کہ چاند کی طرح سب کا منشاء الیہ ہوگی۔ اور ہر شخص اس سے مستفید اور بہرہ مند ہوگا۔ پھر فرمایا کہ یہ ذکر تہرکاً کیا گیا ہے۔ ورنہ کسی کا منصب نہیں کہ اس کا مصداق بنے اس مثل شریف کے مصداق وہی حضرات تھے۔

نہ ہر کہ سر بتر از شد قلندری داند      نہ ہر کہ داشت کلمہ طور سروری داند  
 (ہر سر منڈانے والا قلندری نہیں جانتا      اور ہر کلاہ دار سروری کے اوضاع و اطوار  
 ادا نہیں کر سکتا) مترجم کہتا ہے کہ یہ محض تواضع و انکسار ہے جو اہل اللہ کے لوازمات سے  
 ہے۔ ورنہ آنجناب کی ذات مشائخ متقدمین کے کمالات کا منظر تھی اور یہ اثر دحام خلق  
 اور زائرین کی کثرت کا سلسلہ دن بدن اس قدر ترقی کر رہا ہے کہ دیکھنے والے انگشت بند  
 رہ جاتے ہیں اور انشاء اللہ یونہی رہے گا۔

اگر گیتی سراسر باد گیسرد      چراغ مقبلاں ہرگز نمیرد

## ملفوظ (۱۶۱)

اہل بیت کرام کے فضائل کا تذکرہ ہوا۔ فرمایا ذات بابرکات آنحضرت صلی اللہ علیہ  
 وآلہ وسلم کی کل موجودات سے ممتاز اور مختار ہے۔ حق سبحانہ و تعالیٰ نے آپ کو ہر  
 صفت محمودہ کا منبع اور اصل بنایا ہے۔ لہذا اس اصل پاک کے فروع طیبہ میں وہی  
 مویوبی فیض پہنچا ہوا ہے۔ اس لئے بوجہ تاثیر بضعہ نبویہ انکے درجہ کو ریاضات و مجاہدات  
 کسبہ سے کوئی نہیں پہنچ سکتا۔ اگرچہ ابدال آباد تک سعی کرتا رہے۔ کیونکہ جو کچھ ان  
 پہنچا ہے سابقہ عنایات سے ہے نہ یہ سعی صالحات از جانب خود۔ قال اللہ تعالیٰ ویطہر  
 تطہیراً طالب جب تک اس عقیدہ کو نہ پہنچے **وَرَدَ اللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ**  
**وَبَارِكْ وَسَلِّمْ** کے ذوق کو کس طرح پہنچے گا۔ اس خاندان عالی شان کا قدر نسبت بعض  
 پچو شاہ ولی اللہ دہلوی و شاہ عبدالعزیز کی کتب سے دیکھنا چاہیے۔ اور بعض قلند  
 اویسیہ سے پوچھنا چاہیے۔ اور یاد رکھنا کہ سخن کو زبان پر لانا اور کام ہے اور قول

پیرا بہ عمل میں لانا اور کام ہے۔ معرکہ کربلا میں جبکہ حضرت امام علیہ السلام کا بدن مبارک تیڑوں سے چھلنی ہو چکا تھا۔ اور گلزار نبوت کے نو نہالوں اور دیگر احباب و مخلصین کے مقتول و مجروح اور بھوکا پیاسا ہونے کی وجہ سے دل معنوم و محزون تھا۔ ایسے نازک وقت میں نہ کسی کے ساتھ حکایت نہ کسی سے شکایت۔ بہ استقلال تمام اس حال میں بھی نماز ادا فرمائی۔ یہ کام حضرت حسین ابن علی الہاشمی علیہما السلام کا ہے۔ ان سب مصائب کے باوجود شجاعت ہاشمیہ کی مکمل داد دی اور بہادرانہ رجزیہ اشعار زبان درفشان سے پڑھتے رہے۔ حتیٰ کہ جان جانان کو سونپ دی۔ آپ کے رجزیہ اشعار سے چند یہ ہیں

أَنَا ابْنُ عَلِيٍّ الطَّهْرُ مِنْ آلِ هَاشِمٍ : كَفَانِي فِي هَذَا مَفْخَرًا حِينَ آفَحُزُّ  
میں ہوں حضرت علی کا پاکیزہ فرزند آل ہاشم سے : مجھے فخر کے وقت یہی فخر کافی ہے

وَجِدِّي رَسُولُ اللَّهِ أَكْرَمَ مَنْ مَشَى : وَنَحْنُ سِرَاجُ اللَّهِ فِي الْأَرْضِ يَزْهُرُ

اور میرے نانا پاک رسول اللہ صلی اللہ علیہ وآلہ وسلم ہیں جو سب اکرم ہیں اور ہم خدائی چراغ زمین میں روشن ہیں  
وَفَاطِمَةُ أُمِّي سُلَالَةُ أَحْمَدٍ : وَعَمِّي سَيِّدُ عَالَمِي ذُو الْجَنَاحَيْنِ جَعْفَرُ

اور میری والدہ مکرمہ حضرت فاطمہ الزہراء جو احمد صلی اللہ علیہ وآلہ وسلم کی نعت بگڑیں اور میرا چچا جعفر ذوالجناحین کے لقب سے مشہور ہیں  
وَفِينَا كِتَابُ اللَّهِ أَنْزَلَ صَادِقًا : وَفِينَا نُصْرَتِي وَالْوَحْيُ وَالْخَيْرُ يَنْزِلُ

ہم میں سچی کتاب (قرآن) نازل کی گئی اور ہم میں ہی ہدایت اور وحی اور خیر کا ذکر کیا جاتا ہے

مترجم کہتا ہے کہ ملفوظ ہذا میں حضرت قبلہ عالم کا یہ ارشاد کہ خاندان نبوت کی شان بعض قلندران اویسیہ سے پوچھنی چاہیے۔ اس میں خود حضور کی ذات گرامی کی طرف لطیف اشارہ ہے۔ کیونکہ اصطلاح صوفیا میں اویسی اس بزرگ کو کہتے ہیں جو روحانی طور پر کسی بزرگ سے مستفیض ہو گویا بظاہر ان کی ملاقات نہ ہو اور حضرت قبلہ عالم قدس سرہ کو بھی حضور سیدنا علی کرم اللہ وجہہ اور حضور سیدنا غوث اعظم رضی اللہ عنہ سے روحانی طور پر فیض حاصل ہے۔ چنانچہ آنجناب کے مجموعہ منظوم کلام بیخ گنج عرفان میں آپ کے بعض اشعار اس دعویٰ کی تصدیق کرتے ہیں

## ملفوظ (۱۶۲)

فرمایا اچھا کام اگر چہ فی نفسہ اچھا ہوتا ہے۔ لیکن خاندان نبوت سے اس کو اچھا جاننا چاہیے۔ ایسا ہی برائیوں کو بھی قیاس کرنا چاہیے۔ کیونکہ ان حضرات سے جو امر کہ ان کی عقارت کا موجب ہو اس کا صدور مناسب نہیں ہے۔ جو امور کہ لوگوں کی نظروں میں عیب ہوں ان سے پرہیز لازم جانیں۔ افراد امت کو چاہیے کہ ان کے اعزاز و اکرام میں کوتاہی نہ کریں۔ کسی کو اعمال مکسوٰبہ غیر سے سوال نہ ہوگا۔ بے ادبی اور ناحق شناسی سعادت سے محرومی کا باعث ہیں۔ اہل علم کو چاہیے کہ اہل بیت کرام کے مشاہیر ائمہ دوازہ علیہم السلام کے مرویہ مناقب و فضائل کو نصب العین بنائیں اور خوف خدا کے تے ہوئے ایسی تقریروں سے کنارہ کش رہیں کہ کیا ہوتا اگر حسینؑ یزید کی بیعت قبول کر لیں۔ معاذ اللہ خدا کے فضل سے بنی امیہ کا خاندان تو ختم ہو گیا۔ لیکن ان کے سکھ کی تاثیر و تصرف اب تک بھی دلوں پر اثر انداز ہے۔ تاریخ دانوں پر مخفی نہیں کہ بنی امیہ کے بادشاہوں کا برتاؤ حضرات اہل بیت سے بہت ہی برا رہا ہے اور ہمیشہ حضرات اہل بیت کی اہانت شان میں سعی تبلیغ کرتے رہے۔ لیکن اس کے باوجود انہیں مجالس و معارضات میں لاشعری فصاحت و بلاغت سے ہمیشہ ذلت و رسوائی نصیب ہوتی رہی۔

ایک دفعہ موسم حج میں ہشام ابن عبدالملک نے چند رؤسائے شام کے ساتھ حرم بیت اللہ میں استلام حجر اسود کے لئے توجہ کی۔ لیکن انہوہ خلالتق سے اس کے نصیب نہ ہوا۔ اس پاک مکان میں کعبۃ اللہ کا جلال غالب ہے امر کا قدر متلاشی ہو جاتا ہے۔ صحن حرم میں اس کے لئے کرسی بچھانی گئی۔ اس پر بیٹھ کر زائرین کو دیکھتا رہا۔ جب امام ہمام حضرت علی زین العابدین رضی اللہ عنہ حرم میں داخل ہوئے بمقتضاء اس کے کہ

ہیبت حق است این از خلق نیست : ہیبت این مرد صاحب دلق نیست

یعنی مرد صاحب دلق میں بشریت سے نہیں بلکہ خدائی ہیبت ہوتی ہے۔ خلق کا ہجوم

راہ سے متفرق ہووا۔ استلام حجر اسود کے وقت ان لوگوں نے لاکھ اٹھا کر برائے رعایت و پاس خاطر و ادب حضرت امام کے لئے جگہ خالی کر دی۔ تاکہ آہستگی اور وقار تمام سے ادائے استلام سے فارغ ہوئے۔ اس وقت شامی سردار نے جو بنو امیہ کے ساتھ سفر میں تھا ہشام سے پوچھا کہ یہ خوببر و جوان کون ہے جس کے خورشید جمال سے چاند بھی شرماتا ہے ہے اور بایں ہمہ شوکت کمال جیاداری اور مسکینی سے شعار بندگی رکھتا ہے۔ جس کی خوشبوئے لقا سے بوئے زندگی آتی ہے۔ ہشام نے اس خوف سے کہ مبادا امام کی وقعت اس سردار کے دل میں جاگزیں ہو کہا لا اعرفہ (میں اسے نہیں جانتا) نہایت مبہوت ہوا کہ باوجود اتنی بڑی کوششوں کے اب تک ان کا اعزاز اس درجہ تک موجود ہے۔ شعراء عرب میں سے فرزوق شاعر نے یہ بات سن کر کہا ان کنت لا تعرفہ فانا اعرفہ (اگر تو ان کو نہیں پہچانتا تو میں پہچانتا ہوں)۔ پھر ایک لمبا قصیدہ مناقب میں باواز بلند پڑھا۔ یہ دو تین شعر اس قصیدہ کے ہیں۔

هذا بن رسول الله ان كنت جاهله : البيت يعرفه والحل والحرم

یہ علی زین العابدین رسول اللہ صلی اللہ علیہ وآلہ وسلم کے فرزند ہیں ان کو بیت اللہ حل و حرم پہچانتے ہیں اگر تو ان کو نہیں پہچانتا تو اب پہچان لے کہ

هذا ابن فاطمة اسد الله والدة : بجد انبياء الله قد ختموا

یہ حضرت فاطمہ الزہراءؑ شہیرہ خدا کے فرزند ہیں ان کے نانا پاک پر انبیاء کا سلسلہ ختم ہوا

هذا اذا جاء القریش قال قائلهم : الى مكارم هذا الفتي ينتهي الكرم

یہ وہ شخص ہیں کہ قریش ان ہی کے بارہ میں کہا کرتے ہیں کہ اس جوان کے مکارم و فضائل پر کرم کا انتہا ہے

ان علات اهل التقى فهم ائمتهم : وان قيل من خير خلق الله قيل هم

اگر تو اے مخاطب اہل تقویٰ کی گنتی کرے تو یہ اُنکے امام ہیں اور اگر خلق اللہ میں سے اچھے آدمی کی بابت سوال ہو تو جو اسمیں کہا

پس ہشام نے جب یہ قصیدہ سنا تو شاعر کو کسی جگہ قید کر دیا۔ اور جب حضرت امام زین العابدینؑ نے یہ ماجرا سنا تو بارہ ہزار درم فرزوق شاعر کے پاس ارسال فرمائے تاکہ اپنی جان چھڑالے۔

فرزوق نے وہ درہم واپس کر دئے اور کہلا بھیجا کہ میں نے یہ کلمات خدا اور رسول کی رضا کے لئے کہے ہیں۔ کہ ظالم کے روبرو کلمہ حق کہنا مومن مخلص کا شعار ہے۔ امام نے پھر وہ درم

اس کے پاس ارسال فرمائے اور فرمایا کہ اللہ تعالیٰ تجھ کو تیری نیت خیر پر جزا دے بے شک تو نے طمع اور انعام کے لئے نہیں کہا لیکن ہم بھی ایسے خاندان سے نہیں ہیں کہ اپنے عطیات اور مہبہ کو واپس لے لیں۔ پس فرزوق نے وہ دراہم قبول کر لئے۔

مترجم کہتا ہے۔ کہ حضرت کا یہ ملفوظ اس دور کے ان افراد پر پورا صادق آتا ہے جو یزید کو تو امیر المومنین خلیفہ برحق ثابت کرتے ہیں اور جناب سید الشہداء امام عالی مقام پر بغاوت تک کے الزام سے نہیں شرماتے چنانچہ ایک جدید محقق محمود احمد عباسی کی کتاب خلافت یزید و معاویہ اس امر کی بین دلیل ہے۔ جس کے خلاف دیوبندی اور بریلوی مکتب فکر کے علماء نے متفقہ طور پر آواز اٹھائی اور تردید میں کتابیں لکھیں سبحان اللہ یہ حضرت کی کرامت ہے کہ بہت عرصہ پہلے اس گروہ کی نشان دہی فرمادی ہے۔

## ملفوظ (۱۶۳)

ایک شخص نے عرض کی کہ بعض شیعہ عقیدہ میں نہایت غلو کرتے ہیں اور اصحاب کرام کے حق میں کلمات ناشائستہ کہتے ہیں۔ فرمایا۔ افراط و تفریط سے پرہیز کرنا چاہیے۔ خیبر اکامود او سطرھا (راہ حق بین بین ہے) سرب (بدگوئی) بنی امیہ کی سنت ہے خلفاء اربعہ کی خلافت کے زمانہ میں خلفاء کے درمیان ایسے اطوار نے راہ نہیں پایا۔ کیونکہ ان کے کام مطابق فرمودہ الخلفاء من بعدی ثلاثون سنة (خلافت راشدہ سے بعد تیس سال ہوگی) واقع ہوئے ہیں۔ اور وہ اہل ایمان کی جانب سے بطریقہ اولیٰ مستحق ظن خیر ہیں۔ پس ان کا کام و امر ہم شوریٰ بینہم سے خارج نہ سمجھنا چاہیے۔ گروہ اہل محبت و عشق کہ جگر گوشہ ہائے نبوت کی فرط محبت سے جان پر از غم و دل غیر سے خالی رکھتے ہیں۔ انہوں نے یہ سب و شتم وغیرہ کاراہ نہیں پکڑا۔ تبریٰ اور سرب شتم کو محبت حسین سے کیا واسطہ ہے۔ ایسی غلط سلا روایات کی طرف ہرگز التفات نہیں کرنی چاہیے۔ جن سے کتاب و سنت کی خوشبود ماغ میں نہیں پہنچتی۔ اور ان کی نسبت ائمہ اثنا عشر کی طرف کرنا بھی ایک قسم کی بے ادبی ہے۔ اہل سنت و الجماعت و علمائے زمانہ حال کو چاہیے کہ ذریت رسول کی ناشکری نہ کریں۔



غور کرنا چاہیے کہ حضرت عمر رضی اللہ تعالیٰ عنہ نے حضرت مولانا علی رضی اللہ تعالیٰ عنہ کے شکر یہ میں کیا اچھا کہا ہے۔ لولا علی لھلك عمر (اگر علی نہ ہوتے تو عمر ہلاک ہو جاتا) خیر کے دن آنحضرت صلی اللہ علیہ وآلہ وسلم نے فرمایا۔ کہ میں جھنڈا (نشان) اس شخص کے حوالہ کروں گا کہ یحب اللہ ورسولہ و یحبہ اللہ ورسولہ (جو اللہ ورسول کی محبت کرتا ہے اور جس کو اللہ ورسول پیارا جانتے ہیں) اور خطبہ طویل پڑھا۔ جس کی ابتدا اس طرح ہے۔ الحمد للہ علی آلائہ فی نفسی والحمد للہ علی بلائہ فی اہل بیئتی اور آخر میں فرمایا من کنت مولاہ فعلی مولاہ اللہم وال من واکاہ و عاد من عاداہ۔ (ترجمہ) خدا کی حمد ہے جس نے میرے نفس میں نعمتیں عطا کیں۔ اور خدا کی حمد ہے جس نے میری اہل کو ابتلاء میں ڈالا۔ جس کا میں مولا ہوں علیؑ اس کا مولیٰ ہیں اے اللہ جو علیؑ کو دوست رکھے اس کو دوست رکھنا اور جو علیؑ کے ساتھ عداوت کرے اس کے ساتھ دشمنی کا معاملہ کرنا۔ اور نیز حضرت علیؑ کی شان میں فرمایا۔ واقضا کم علیؑ (تم میں سے اچھا بہتر فیصلہ کرنے والا علیؑ ہیں)۔ اور حضرت ابن عباسؓ کہ علم تفسیر میں بحر ذخار تسلیم کئے گئے ہیں۔ فرمایا کہ مشکلات قرآنی اور اسرار و رموز آیات متعلقہ علوم مخفیہ میں میرے ماخذ و معلم حضرت علیؑ ہیں۔ ائمہ مجتہدین کے فیوضات و برکات بھی اسی خاندان عالی شان سے ہیں۔ چنانچہ امام دارالہجرت حضرت مالکؒ اور امام عظیم الشان ابوحنیفہؒ دونوں امام جعفر صادق علیہ السلام کے شاگردوں سے ہیں۔ امام شافعیؒ امام موسیٰ کاظمؑ سے سند رکھتے ہیں۔ ہر فیض جو امت کو ملا ہے ان امجاد خیر العباد علیہم السلام سے ملا ہے نہ اپنے ابا و اجداد سے۔ حدیث شریف میں ہے مثل اہل بیئتی کسفینۃ نوح من رکبھا نجا۔ میرے اہل بیت کی مثال کشتی نوح کی طرح ہے اس میں جو سوار ہو نجات پائی۔ اسی امر کی طرف مشیر ہے۔ موجب نجات اہل حق اس کشتی میں سوار ہونا ہے۔ اس آثناء میں ایک شخص نے عرض کی کہ شاہ ولی اللہ صاحب دہلوی نے ہجرات اور العقیدۃ الوضیہ وغیرہ میں لکھا ہے کہ ائمہ عشرت نسبتی قطب ہیں۔ ان کی نسبت تقویٰ و طہارت و تزکیہ نفوس و زہد کی نسبت ہے۔ آنحضرت صلی اللہ علیہ وآلہ وسلم کے زمانہ میں بھی یہی نسبت تھی۔ قدرے تبسم کر کے فرمایا۔ کہ شاہ صاحب

نے کیا اچھا فرمایا ہے۔ پھر فرمایا کہ ذریت اہل بیت کے حق میں بھی ادب اور خوش اعتقادی رکھنی چاہیے۔ جب قیامت میں تمام صالحین کی ذریت و اولاد ان کے ساتھ لاحق کی جائیگی تو حضور خاتم الانبیاء والمرسلین کی اولاد کیسے محروم رہے گی۔ خاتمہ کے اسرار پر وہ غیب میں ہیں۔ حق تعالیٰ نے یہ کام اپنی تفویض میں رکھا ہوا ہے۔ ہم کو کسی پرگماشتہ نہیں چھوڑا گیا۔ اپنی حد پہچاننی چاہیے۔

مترجم کہتا ہے کہ علامہ الوسی نے تفسیر روح المعانی میں آیت قل لا اسئلكم علیہ اجدا الا المودة فی القربی کے ماتحت تحریر فرمایا ہے کہ حضور علیہ السلام کے اہل قرابت سے محبت واجب ہے۔ خواہ جیسے بھی ہوں۔ کیونکہ آیت مذکور میں مودت کا موجب حضور کی قرابت ہے اگرچہ ان کے غیر مشروعہ عقائد و اعمال سے برأت لازم ہوگی مگر قرابت رسول کی جہت سے محبت و تکریم ضروری ہے۔ مترجم نے قبلہ بابو جی مدظلہ العالی سے سنا ہے کہ ایک دن مجھے عالم اضطراب میں دیکھ کر تسلی دیتے ہوئے حضرت قدس سرہ نے ارشاد فرمایا۔ ایمان خوف و امید کے درمیان ہے۔ خدا کی رحمت سے ناامیدی کفر ہے اللہ تعالیٰ کا یہ ارشاد نہیں سنا۔ والذین امنوا واتبعتهم ذریعتهم بایمان الحقنا ہم ذریعتهم ما التناہم من عملہم من شیئ۔ (ترجمہ) جو لوگ ایمان لائے اور ان کی اولادہ تابع نے بھی ایمان میں ان کی پیروی کی ہم انہیں (اپنے اباؤں کے ساتھ لاحق کر دیں گے اور ان کے اعمال سے بھی کچھ کم نہ کریں گے)۔

## ملفوظ (۱۶۴)

ایک شخص نے عرض کی کہ شیخ عبدالحق محدث دہلوی جواز لعن بریزید کا فتوے دیتے ہیں۔ فرمایا کہ شیخ موبوسفہ ر محبت بنوفاطمہ ہیں۔ پس ان کو ایذا پہنچانے والے کے حق میں پورے طور پر مجوز لعنت ہیں۔ بعض اہل علم نے اس میں تاثر کیا ہے اور کہا کہ خواتیم کا حال معلوم نہیں۔ شاید کہ یزید نے توبہ کی ہو۔ علامہ تفتازانی نے اس کے رد میں خوب فرمایا ہے۔ کہ قتل ذریت طیبہ اور ان کی امانت بطور یقین اور امر مشہود ہے اور

امر محتمل۔ پس احتمال و ظن یقین سے کیا نسبت رکھتے ہیں۔ اور بہت سے محققین مجوز لعن ہیں۔ ہمارے مخلصوں میں سے ایک شخص کو دمشق کی سیر و سیاحت کا اتفاق ہوا ہے اس نے بیان کیا ہے کہ سارے شہر کی آلودگیاں اور خاکرو بہ بیزید کی قبر کے پاس ڈالتے ہیں۔ وہ جگہ انس اور روح سے دور ہے۔ ماں جواز اور لزوم میں فرق ہے۔ لعن کی عادت پکڑنی ضروریات و لوازمات سے نہیں۔ بہتر ہے کہ حکم عام فرمودہ حق تعالیٰ فللعنة الله على الظالمین پر کفایت کی جائے۔ بجائے لعن کرنے کے اللہ اللہ کرنا اولین و آخرین کے حق میں بہتر کام ہے +

## ملفوظ (۱۶۵)

فرمایا کہ حق سبحانہ و تعالیٰ ذاکرین کا ذکر کرتا ہے یعنی یاد کرنے والوں کو یاد کرتا ہے۔ عقل میں نہیں آتا کہ بندہ سب کام چھوڑ کر سرطرہ محبوب حقیقی پکڑ لے۔ اور اس کے ذکر میں مشغول ہو۔ پھر اس کی حاجت لوگوں کے پاس باقی رہے۔ بعض لوگ سورہ یوسف کو محض ثروت اور طلب جاہ کے لئے پڑھتے ہیں۔ ثواب کو مد نظر نہیں رکھتے۔ بس نہ یہ ہوا نہ وہ۔ ساری عمر بد بخراب ہوتے ہیں۔ خدا کی کلام کو بغرض ثواب پڑھا جائے۔ پس خدا ہی روا کنندہ حاجات دارین ہے۔ اور ہم سے ہم پر زیادہ مہربان ہے۔ ٹوٹے دل اور سوختہ آواز سے پڑھنے والے جن کی مدار محض کار و بار عالم فانی نہ ہو تو دنیا و آخرت کی مرادات سے فائز ہوتے ہیں۔ اوضح ترین امور ہے کہ کیسے سفال میں موتی کی لڑیاں نہیں رکھتے +

## ملفوظ (۱۶۶)

حضرت صاحبزادہ صاحب قبلہ بابو جی مدظلہ العالی کی تقریب سعید شادی کے دن حاضرین کو خطاب کر کے فرمایا۔ کہ تم لوگوں کی خوشی بوجہ تماشہائے ہچو سواری و نیزہ بازی و دیگر ہجوم وغیرہ ہے اور ہماری خوشی پاک پٹن شریف سے حضرت دیوان صاحب اور

حضرت خواجہ محمود صاحب تونسوی کے قدم رنجہ فرمانے سے ہے۔ آج ہماری منزل کیسی خوش احترام گاہ ہے کہ اولاد ذی الاحترام جناب بابا صاحب فرید الحق والدین یہاں تشریف رکھتے ہیں اکثر سجادہ ہائے ہند کی مالک جناب بابا صاحب گنج شکر کی ذات بابرگاہ ہے۔ ان بزرگواروں کی اس جگہ تک تشریف آوریں اتنی نوازشیں اور مہربانیاں ہیں۔ کہ جن کے بیان سے زبان عاجز ہے۔

مترجم کہتا ہے۔ کہ آنجناب کے ان ارشادات سے کس قدر محبت فی اللہ اور مقبولان خدا سے وابستگی ظاہر ہوتی ہے۔ قبلہ بالوجہ مدظلہ العالی فرماتے ہیں۔ کہ ایک دن کسی حاضر مجلس پر تعریض فرماتے ہوئے حضرت قبلہ عالم قدس سرہ نے فرمایا۔ کہ مجھے بعض لوگوں پر سخت تعجب آتا ہے کہ حضرات اہل اللہ کی محبت میں ان کے مشاہد و مزارات اور قیام و جلوس کے مقامات تک بھی ادب کرتے ہیں۔ لیکن ان کی ذریت و اولاد جن کے رگ و ریشہ میں ان حضرات کا خون جاری و ساری ہے ان کا احترام بجا نہیں لاتے حیف ہے کہ ایک مجازی محب مجنوں تو ایک غورت کی محبت میں یہ کہے سے

احب لحبھا السودان حتیٰ ۛ احب لحبھا السودا کلاب

میں بیل کی محبت میں ہر سیاہ چیز سے الفت کرتا ہوں حتیٰ کہ سیاہ کتوں سے بھی

مگر آج کا مسلمان مدعی محبت رسول ہو کر کہتا ہے ہم دین کے ہیں سین کے نہیں۔ یعنی ہم دین کا احترام تو ہے لیکن سادات آل رسول سے ہمیں کیا واسطہ شاید انہوں نے یہ ارشاد باری نہیں پڑھا۔ قل لا اسئلكم علیہ اجرا الا المودة فی القربیٰ ۛ

(ترجمہ) اے حبیب فرمادیں کہ لوگوں میں تم سے تبلیغ پر بجز اہل قرابت کی محبت کے اور کوئی عوض طلب نہیں کرتا ۛ

## ملفوظ (۱۶۷)

ایک شخص نے عرض کی کہ جہاں درود شریف پڑھا جائے روح محمدی تشریف فرما ہے ۛ حضور قدس سرہ نے فرمایا۔ کہ روح مبارک کا تشریف لانا اس طرح سمجھنا چاہیے

کہ سورج اپنی جگہ پر موجود ہے لیکن اس کی شعاع ہر جگہ موجود ہے۔ روحانی سفر میں قرب و بعد عنقریب کی نسبت نہیں ہوتی۔ حقیقت محمدیہ جمیع حقائق امکانی پر مقدم و اعلیٰ و افضل و اکمل ہے۔ پھر ایک شخص نے عرض کی کہ بعض مولویوں نے فتوے دیا ہے کہ یا حضرت شیخ عبدالقادر جیلانی شیئاً للہ نہ پڑھا جاوے۔ فرمایا۔ ہم تو ملائی کام نہیں کرتے جن لوگوں کا برزخ سے تعلق ہے ان کو حال معلوم ہوتا ہے اگر بعض مفتیوں سے پوچھو تو کہتے ہیں کہ الصلوٰۃ والسلام علیک یا رسول اللہ بھی نہ کہا جائے۔ باوجودیکہ سیدان جود موجودات پر اور فیضان وجود ماہیات پر بواسطہ آن ذات بابرکات ہے۔ گویا تکوین کو نین آپ کے جود سے ہے۔ اور شیئاً للہ کا معنی سوال و استغاثہ برائے تکریم و تشریف اسم پاک ہے۔ نہ جیسا کہ معترض کہتے ہیں کہ مسئل منہ کو وسیلہ اور وسیلہ کو مسئل منہ نہ کرنا چاہیے۔ حالانکہ اس کلام کی نظیر قرآن مجید سورہ نساء میں موجود ہے و اتقوا اللہ الذی نساء لون بہ واکارحام۔ تسائل از باب تفاعل بمعنی مشارکت یہاں مستعمل ہے یعنی اس خدا سے ڈرو جس کے اسم پاک کے وسیلہ سے ایک دوسرے سے سوال کرتے ہو۔ یہاں مسئل منہ وسیلہ فعل واقع ہوا ہے اور مسئلہ سماع موتی مدارج النبوة میں مذکور ہے۔ ارواح کاملین کا عالم برزخ میں استغراق عالم شہادت میں تصرف سے مانع نہیں۔ پھر ایک شخص نے سوال کیا کہ بحق فلاں بزرگ یا بجزرت فلاں بزرگ کہنا جائز ہے یا نہ؟ فرمایا دونوں جائز ہیں۔ خلق کی جانب سے خالق پر کوئی حق لازم اور ضروری نہیں ہے۔ لیکن حق بطور وعدہ و احسان رب العالمین کی جانب سے موہوبہ نعمتوں سے ہے۔ چنانچہ حدیث میں وارد ہے کہ جو شخص خدا کے ساتھ ایمان لائے اور نماز پجگانہ ادا کرے ماہ رمضان کے روزوں کی نگہداشت کرے۔ خدائے تعالیٰ پر حق ہے کہ اس کو جنت میں داخل کریگا۔ آیت و کان حقاً علینا نصر المؤمنین وغیرہ اس کے شاہد ہیں فرمایا۔ سائلین اپنی امید باری کے لئے اظہار حاجات میں الحاح کرتے ہیں لیکن اللہ کی مشیت آرزو ہائے خلق کی پیروی نہیں ہوتی لہذا مردمان حقائق آگاہ کی نگاہ اس استعداد پر ہوتی ہے جو فطرۃ انسانی وجود میں موجود ہے اور لوگ ان کی وسطت

سے اس استعداد کے حسب مقدار بہرہ ور ہوتے ہیں۔ روحانی طبیعوں کی رائے مرئیوں کی نسبت صواب اور درست ہوتی ہے۔

فرمایا جو چیز عالم کائنات میں چہ نباتات چہ اشجار چہ احوار سب ذکر اور شاغل ہیں۔ بلکہ حق سبحانہ و تعالیٰ اور ان کے درمیان کچھ حجاب غفلت نہیں ہے۔ لیکن حق تعالیٰ کی بارگاہ میں جو قدر و منزلت انسانی ذکر کی ہے اور کسی کی نہیں۔ بلکہ خاکوں کے پیدا کرنے سے مقصود اصلی یہی وسیلہ ہے کہ موجب ربط و تعلق ہے اور جملہ برکات و آثار انسانی طاعت پر مرتب ہیں۔ لیکن اس کی دریافت ہمارے زور بازو کاثرہ نہیں۔ وہی جو کچھ کراتا ہے کیا جاتا ہے۔ داعیہ توفیق جن لوگوں کا رفیق ہے ان سے دوسرا کام نہیں ہو سکتا اور نہ وہ کر سکتے ہیں۔ اگرچہ بعض عوارض کی وجہ سے کچھ بعد ہو جاتا ہے۔ لیکن پھر چوگان سابقہ عنایت ازلی ان کو راہ پر لے آتا ہے۔ اور جن لوگوں کو جاذبہ عشق دامن گیر اور فطرت سعیدہ دستگیر ہو تبادی و غم ان کے راہ کے حجاب نہیں ہوتے۔ پوشیدہ اور ظاہر میں یکساں اپنے اپنے شغل میں مگن ہوتے ہیں۔ یہ گروہ لواختگان عنایت ازلی ہیں۔ ان کی جانبیں بحز عبودیت حق کے کسی چیز کو اختیار نہیں کرتیں۔ اور یہ ہر کسی کا کام نہیں ہے۔ مولانا رومؒ نے فرمایا ہے

اُذْکُرْ وَاللّٰہَ کَارِہِ اَوْ بَاشِ نِیْتٍ ۝ ارجعی برپائے ہر قلاش نیت  
اوباش بمعنی عیاش ہے اور دوسرے لفظوں میں بندہ شکم۔ سعدیؒ نے فرمایا ہے۔

سے شکم بندہ نادر پرست خدا ئے

یعنی بندہ شکم (پیٹ کا بندہ) خدا کی عبادت نہیں کر سکتا۔ دوسرے کو محبوب کی وصف اور ذکر سب لذائذ سے محبوب تر ہوتے ہیں۔ لیکن غافل مطلق سے اس کا درجہ اچھا ہے کہ ایک بار بھی اللہ کہے اور اس سے وہ اچھا ہے جو دشنس بار کہے اور اس سے وہ اچھا ہے جو بیشس بار کہے۔ سعادت کے بھی درجات ہیں۔ کرم پر نظر چاہیے نہ اپنے اعمال پر۔

## ملفوظ (۱۶۸)

ایک شخص نے حلقہ مجلس سے عرض کی کہ جناب عوث الاعظمؓ نے مردان خدا سے

ایک گم شدہ کو ورطہ ضلال و سوئے خاتمہ سے برأت بخشتی تھی۔ فرمایا تم لوگوں کے نزدیک اس طرح ہے اور ہمارے نزدیک اس طرح ہے کہ جب خداوند کریم سبحانہ و تعالیٰ اپنے علم قدیم میں چاہا تھا۔ کہ جناب غوث الاعظمؒ کے وسیلہ سے اس ولی کو ربانی بخشے۔ پس قلب پاک حضور کا اس کی طرف متوجہ کر دیا تاکہ وہ اس کی نجات کا وسیلہ ہو۔ ہاں یہ امر لاریب ہے کہ دوستان خدا کے متعلقین و سایہ گزین اگرچہ مقصود اصلی (عرفان) کو نہ پہنچ سکیں تاہم حوادث دارين سے امان میں رہتے ہیں۔ بارش و زلزلہ باری کے وقت درخت کے نیچے پناہ پکڑنے والا شخص کھلے جنگل میں بغیر اوٹ والے سے بصد امن ہوتا ہے۔

مترجم کہتا ہے۔ کس قدر فرق مراتب کی رعایت ہے۔ سبب اور مسبب کے درمیان میں فرق اور ہر امر میں توجید کی نگہداشت کا ملین ارباب ارشاد کا شیوہ ہوتا ہے حضرت شیخ اکبر فتوحات میں ارشاد فرماتے ہیں کہ مقبولان خدا کو رحمت و عنایت الہی کے ابواب سمجھنا چاہیے۔ اور انہیں دروازوں سے اس کے فیضان کو طلب کرنا چاہیے۔ لیکن جو شخص ابواب کو منزل مقصود سمجھ لے یا دروازے کے بغیر مطلب کی تلاش کرے وہ خائب و خاسر ہوتا ہے۔

## ملفوظ (۱۶۹)

ایک دن حضور اقدس کی مجلس میں ذکر ہوا۔ کہ بعض بزرگوں کے جنازہ پر پرندوں کا آنا مشہور ہے۔ فرمایا ہاں شادی حطار میں جو ایک گاؤں نواحی ہری پور ہزارہ سے ہے ایک شخص اس وصف کا گذرا ہے۔ اور ایک بزرگ کے جنازہ پر بھی جن کا لقب رئیس العاشقین تھا یہ واقعہ ظہور پذیر ہوا۔ ان کی وفات کے وقت جنت حور و قصور و انواع اقسام نعمائے و فواکہ سے مزین کر کے ان کے پیش کیا گیا۔ شیخ نے کمال تاسف سے ٹھنڈا سانس بھر کر عرض کی یا خدا! میری التجا یہ نہ تھی جو دیکھ رہا ہوں۔ ندا آئی پس کیا چاہتا ہے۔ عرض کی خداوند! تو جانتا ہے اور کچھ مجھ سے پوچھتا ہے۔ میرا مقصود رشتے و جمال حق ہے نہ جنت و بہشت۔

مترجم نے قبلہ بالوجہ سے سنا ہے کہ رسالہ نظم السلوک کے درس کے وقت حضرت قدس سرہ

نے یہی واقعہ رسالہ مذکورہ کے مصنف حضرت شیخ عمر بن فارض مکی کے متعلق ذکر فرمایا تھا اور صفحات الانس میں بھی مولانا جامی نے اسی طرح تحریر فرمایا ہے۔ شیخ مذکور کے تفصیلی حالات دلائل ملاحظہ ہوں۔

## ملفوظ (۱۷۰)

فرمایا ظاہر میں لوگ جن کے دماغ میں معنی کی بو نہیں پہنچی۔ اور آب زلال باطن ان کے منہ میں نہیں ڈالا گیا اپنے علوم کے مقیاس پر شیخ اکبر رضی اللہ عنہ کو مسئلہ توحید میں عقیدہ حلول کی طرف منسوب کرتے ہیں۔ حالانکہ شیخ نے اپنی مؤلفات میں عقیدہ حلول کا انکار اور رد فرمایا ہے۔ فتوحات میں فرماتے ہیں کہ اس گروہ کا عقیدہ جو دلائل نظریہ کے محتاج ہیں یہ ہے کہ نسبت حق کی خلق کے ساتھ مثل نسبت صانع کی مصنوع کے ساتھ اور نسبت واجب کی ممکن کے ساتھ ہے۔ وینبغی لکل مسلمان يعتقد (ہر مسلم کو یہ اعتقاد رکھنا واجب ہے) اور اخص الخواص کا عقیدہ یہ ہے کہ منظر اشیاء ان کا عین ہے یعنی اشیاء، اسماء، کا ظل اور مظاہر ذات ہیں۔ اور ظل کی کوئی حقیقت نہیں مگر یہی نمود ہے بود۔ پس شعشان ممکنات معدومہ عکس فیوضات آفتاب ذات ہے۔ جو واحد ہے۔ غیر حق کیا ہے اور کہاں کان اللہ ولم یکن معہ شیئاً واکان کما کان۔ (مخلوقات کی خلق سے پہلے اللہ ہی تھا اور اس کے ساتھ کوئی شے نہ تھی اب خلق کے بعد بھی ویسا ہی جیسا پہلے تھا (منزجم) اور با این عقیدہ شیخ موصوف سب مسلمانوں کو اس عقیدہ پر مجبور و مکلف نہیں فرماتے۔ بلکہ اس عقیدہ کو بحکم ذوق عرفان از قبیل مشاہدات نفوس قدسیہ اور تجلیات کے اختصاص سے اخص الخواص کے لئے نشان دیتے ہیں۔ نیز فرمایا ہے۔ کہ ہم اس عقیدہ پر کہ یہ نسبت حلول نہیں بلکہ عالم من حیث المجموع صورت ذات مع الصفات ہے۔ بارگاہ نبوی میں حضرت جبریل کے متمثل بدجیہ قلبی ہونے کے وقت اصح الرؤیتین کو شاہد لاتے ہیں دیکھئے یہاں قوم کو دجیہ قلبی نظر آتے تھے اور آنحضرت صلی اللہ علیہ وآلہ وسلم فرماتے کہ یہ جبریل ہیں۔ حالانکہ نہ تو یہاں جبریل دجیہ قلبی میں حلول کئے ہوئے تھا اور نہ یہ کہ جبریل



بھی ہو اور دجیہ کلبی بھی بلکہ جبریل علیہ السلام اپنی حقیقت ملکیت پر باقی رہتے ہوئے عالم شہادت میں بصورت دجیہ کلبی متمثل ہوئے اور ظاہر ہے کہ قوم اور آنحضرت صلی اللہ علیہ وآلہ وسلم کی روایت میں سے صحیح ترین روایت حضور علیہ السلام کی روایت ہے کہ ذاک جبریل (جبریل ہیں) پھر اس مقام پر حضرت قبلہ عالم قدس سرہ نے فرمایا کہ اس فقیر کو ابتداء حال میں اپنا وجدان مسئلہ توحید میں آیت کریمہ قمتل لہا بشراً سویاً کی طرف راہ دکھانا تھا کہ مریم کی روایت میں بشر تھا اور وہ خود کہتا ہے کہ انما انار رسول ربک (یعنی میں فرشتہ ہوں) حاشا وکلا کہ قرآن شریف سے حلول کا مسئلہ ثابت ہو۔ بلکہ حقیقت ملکی بشکل انسان متمثل ہو کر ظاہر ہوئی اور جب حقیقت ملکی کا یہ حال ہے پس کمال تجلیات حق کو اپنے علوم کے مقدار سے کیسے احاطہ کیا جاسکتا بلکہ یہاں خود حق سبحانہ و تعالیٰ کا علم جو اتم و اکمل العلوم ہے راہ نما ہونا ہے اور اس کے ورود کا محل زبان نہیں تاکہ قیل و قال سے درست ہو سکے۔ بلکہ وہ جو ہر نورانی ہے کہ جس سے کمال انسانی محقق ہے۔ اور جبکہ دیکھنے والا اپنی بینش کے اندازہ سے ادراک کرتا ہے پس وہ اعتراض کہاں رہتا ہے جو بعض لوگوں سے سنا جاتا ہے کہ خدا حجر ہے یا شجر یا پہاڑ یا آسمان۔ حالانکہ اس عقیدہ عینیت کی مدار نفوس قدسیہ کی صحیح ترین روایت اور مشاہدہ پر ہے جنہیں اس اختصاص سے مشرف کیا گیا ہے نہ عوام ظاہرین کی روایت جو اس نعمت سے محروم ہیں اور جب اپنے اپنے ادراک کے مطابق عقائد کے مدارج میں تفاوت ثابت ہو گیا تو اب اس ذب اور تاویل کی حاجت نہیں رہتی۔ جو امام شعرانی نے بواقیت و الجواہر میں اور مجدد الف ثانی صاحب نے مکتوبات میں حضرت شیخ کی جانب سے کی ہے کہ یہ عبارتیں شیخ کی کتاب میں ملحق اور غیر کی ملائی ہوئی ہیں۔ پھر حضرت قبلہ عالم صاحب نے فرمایا کہ کان الشیخ اية من آیات اللہ (حضرت شیخ خدا کے نشانوں میں سے ایک نشان تھے) اور یہ جو بعض مشاہیر سے منقول ہے کہ شیخ دنیا میں روایت کے منکر ہیں۔ اور کہتے ہیں کہ مارأی اللہ الا اللہ (خدا کو خدا کے سوا کسی نے نہیں دیکھا) اور اگر روایت نہ ہو پس درویشوں کی کوشش و سوز و طلب و تعب کس واسطے ہے۔ شاید وہ حضرات بھی شیخ کے مقصود کو نہیں پہنچے۔ شیخ روایت کے منکر نہیں ہیں۔ بلکہ فتوحات میں فرمایا ہے

اذما تجلی الحیبای عین ارادہ : بعینہ اری لا بعینی انذا

یعنی جب محبوب حقیقی تجلی کرے تو اس کو کس آنکھ سے دیکھوں۔ اس کو اسی کی آنکھ سے دیکھوں گا نہ اپنی آنکھ سے۔ خواص اس مقام میں شاید مشہود کو الائنش غیریت سے پاک بجز حق کے نہیں جانتے وہی ذکر وہی مذکور وہی شاید وہی مشہود لیس فی الدار غیرہ اس کے سوا گھر میں کوئی نہیں حدیث قدسی نے اس معنی کو بیان کیا ہے۔ بی لیسع و بی بیصر اس مشاہدہ میں شاید کاسب تن بمنزلہ آنکھ ہو جانا ہے اور بہمت تن جمال حق کو دیکھتے ہیں

ع ہمدیدہ گشتہ چونرگس تنش (اس کا تن زرگس کی طرح آنکھ ہوتا ہے) اور یہ مقام حضرت شیخ کے مستفیضین شیخ ابن الفارض وغیرہ کو بھی حاصل ہے اور حضرت جامی کی مراد اس شعر سے یہی ہے

یسے منزل آمد زمن تا بتو : شاید ترا یافت الا بتو

(یعنی تیرے اور میرے درمیان بہت منازل ہیں اور تجھے تیرے بغیر پانا ممکن نہیں ہے) تجھے دیکھنا بھی جانا ہے تیری نظر سے ورنہ : کہاں تیرا حسن مطلق کہاں میری کم نگاہی اور یہ جو شیخ سے منقول ہے کہ خاتم الانبیاء مقام ولایت میں خاتم الاولیاء سے اخذ کرتے ہیں۔ بظاہر یہ کلام منکرین پرگراں معلوم ہوتی ہے لیکن از روئے معنی اہل معنی پرگراں نہیں۔ کیونکہ خاتم الانبیاء اور خاتم الاولیاء میں اس طرح کا سلسلہ اتحاد و اتصال پیدا ہوتا ہے کہ نبی کے لئے ولی بمنزلہ اعضا و آلات ہو جاتا ہے۔ مثل ہاتھ۔ پاؤں۔ کان آنکھ وغیرہ کے۔ انسان ہاتھ کی امداد سے پکڑنے کا فیض حاصل کرتا ہے اور چلنے میں پاؤں سے فائدہ اٹھاتا ہے دیکھنے کی چیز کو آنکھ سے دیکھتا ہے سننے کی چیز کو کان سے سنتا ہے۔ پس اعضا و جوارح خادمہ کو نفس ناطقہ پر فضیلت نہیں ہے۔ ایسا ہی جبریل علیہ السلام کو باوجود واسطہ ہونے علوم وحی کے آنحضرت صلی اللہ علیہ وآلہ وسلم پر فضیلت نہیں۔ پس خاتم الاولیاء کی خاتم الانبیاء پر کس طرح فضیلت آجاتی ہے۔

مترجم کہتا ہے کہ حضرت قدس سرہ کا یہ مفوظ توحید و جود کی کئی بیش بہا سرار و پر مشتمل ہے لیکن اس سے صحیح طور پر وہی مستفید ہوگا جسے ارواح طیبہ کے توجہات سے

اس مسئلہ کے ساتھ مناسبت ہو ورنہ شیخ ابن تیمیہ جیسے علماء اس معاملہ میں کھو کر کھا گئے اور توحید و جود ہی کو حلول سمجھ کر حضرت شیخ اکبر اور اکابر مشائخ و جودیہ کے خلاف اپنی تصانیف میں سخت نازیبا کلمات تحریر کئے اور زیادہ تعجب ان لوگوں سے ہے جو شیخ ابن تیمیہ کی اندھی تقلید کرتے ہوئے اس تحقیق اور وسعت معلومات کے دور میں بھی وہی کچھ مانک رہے ہیں جو ابن تیمیہ نے کہا۔ حالانکہ شیخ ابن تیمیہ کئی ایک مسائل میں جمہور اہل اسلام سے متفرد ہوئے جس کی بنا پر شیخ الاسلام تاج الدین سبکی اور دیگر معاصرین نے اس کے خلاف کتابیں لکھیں اور منطق کا ادنیٰ طالب علم بھی جانتا ہے کہ حلول میں دو چیزوں کا ہونا ضروری ہے حال اور محل جیسے خوشبو حال ہے اور گلاب محل اور حضرات و جودیہ کے نزدیک سوائے ذات حق غیر کا وجود ہی نہیں تو حلول کہاں آیا۔

## ملفوظ (۱۷۱)

فرمایا۔ حضرت شیخ اکبر اکبر و اعظم اولیاء اللہ سے ہیں۔ قرآن و حدیث سے استنباط میں پایہ عالی رکھتے ہیں۔ ان کی مؤلفات میں کوئی ایسا مسئلہ مذکور نہیں کہ جس کا اصل کتاب و سنت سے بیان نہ فرمایا ہو۔ متاشک و طعن بعض لوگوں سے تعصب اور بعض لوگوں سے ان کی اصطلاح پر عدم اطلاع یا معانی غامضہ سے ناواقفیت ہے۔ ان کا مذہب محولی اور نفی وجود تھا۔ ولایت مقیدہ محمدی ان پر ختم ہے۔ اور یہ جو ان کی کتاب میں مذکور ہے کہ خاتم الاولیاء حضرت عیسیٰ علیہ السلام یا حضرت امام مہدی علیہ السلام ہیں۔ اس سے ان کی مراد ولایت عامہ شریعت محمدیہ ہے اور شیخ کی ختم ولایت سے مراد ولایت مکاشفات و اسرار ہے۔ انہوں نے اپنی ختم ولایت کے بارہ میں حرم شریف میں ایک خواب دیکھا تھا کہ جنت کو اس طور پر بنا کرتے ہیں کہ لبنة من ذهب و لبنة من فضة (ایک اینٹ سونے کی ایک چاندی کی) جب بنا قریب الاختتام ہوئی دو اینٹ کی جگہ خالی رہ گئی اور مجھے (حضرت شیخ کو) ان دو اینٹوں کی جگہ رکھ دیا اور بنا مکمل ہو گئی۔ پس ایک ولی اللہ سے حرم شریف میں مقیم تھے اس خواب کی تعبیر پوچھی۔ انہوں نے فرمایا۔ کہ اس رؤیا کا دیکھنے

والا خاتم الاولیاء ہے خاتم الانبیاء کی امت میں۔ اور فتوحات میں لکھتے ہیں کہ عسی ان اکون هو (شاید وہ میں ہوں) اور اظہار اس دعویٰ کا نہ کیا۔ بعدہ باجارت سید الکونین صلی اللہ علیہ وآلہ وسلم نصوص الحکم میں اپنی ختم ولایت کا اظہار فرمایا۔ اور اس عقدہ کا حل کہ شیخ دو اینٹ کی جگہ بھی رکھے گئے اور دیکھنے والے بھی خود ہی تھے یہ ہے کہ یہ معاملہ عالم مثال کے تمثیلات سے ہے اور اس عالم میں ایسے واقعات کہ ایک ہی وجود چند جگہ موجود ہو کثیر الوقوع ہے اور بعض اولیاء اللہ کا ایک ہی آن میں مواضع متعددہ میں دیکھا جانا اسی قسم سے ہے۔ مترجم کہتا ہے کہ جب خواب میں جو عالم مثال سے ہے بعض اوقات ایک ہی آدمی اپنے دو یا زیادہ وجود دیکھتا ہے تو مکاشفہ میں کیا بعد ہے ۛ

## ملفوظ (۱۷۲)

ایک مرتبہ فرمایا کہ حضرت شیخ اکبر فتوحات میں فرماتے ہیں کہ میزان اعمال میں سب سے بھاری چیز اور خفت پلہ میزان کی رفع کرنے والی چیز کلمہ طیبہ لا الہ الا اللہ محمد الرسول اللہ ہے۔ جب اس کلمہ کو کہ جامع ہے نفی غیر و اثبات حق میں میزان کے پلہ میں لائیں گے تو وہ پلہ میزان بھاری ہو جائے گا۔ اور نیز حضرت شیخ نے فرمایا ہے کہ کلمات طیبات مثلاً ذکر و تہلیل و تسبیح وغیرہ جب ذکر کے منہ سے نکلنے میں عالم مثال کی طرف بلند ہو کر اجسام بن جاتے ہیں الیہ یصعد الکلم الطیب۔ شیخ کے فرمودہ میں کچھ شک نہیں حدیث شریف میں آیا ہے کہ اعمال صالحہ کا برزخ اور حشر میں اپنے عالمین کو ملنا صورت ہائے حسنہ کی شکل میں ہو گا۔ مترجم کہتا ہے کہ اس تحقیق کے بعد ان نصوص میں تاویل کی ضرورت نہیں رہتی جن سے اعمال کا تولد اور مجسم شکل میں عامل کو نظر آنا وغیرہ ثابت ہے ۛ

## ملفوظ (۱۷۳)

ایک دن حضور انور قدس سرہ کی خدمت میں ایک بوڑھا ارذل العمر کہ آنکھوں سے کم دیکھتا تھا اور کانوں سے کم سنتا تھا۔ حاضر ہوا اور رونا شروع کر دیا کہ گھر میں مجھ سے اچھا

برتاؤ نہیں کرتے سب پر ایک بوجھ بن گیا ہوں۔ فرمایا بابا جی جس شہباز کی بدولت  
وقت عزیز خوش گزرتا ہے۔ اب وہ پرواز پر تیار ہے۔ جب یہ شہباز پرواز کی  
تیا ریاں ظاہر کرے۔ گھر کے لوگ ناسازگاری سے وداع کہہ دیتے ہیں۔ یہ معاملہ  
ہونے والا ہے جو کہ ہوا ہے۔ رنج اور گریہ سے کیا فائدہ

## ملفوظ (۱۷۱)

فرمایا فتوحات میں بہشت کے بارے میں جو کچھ مذکور ہے اس کا خلاصہ یہ  
ہے کہ بہشت باعتبار منازل و مدارج کے چند انواع پر ہے۔ گروہ مقلدین و زمرۃ اہل نظر  
کے لئے جنت اعمال ہے کہ ان کا حظ فواکہ لذیذہ و مطاعم پاکیزہ و مشارب لطیفہ (لذیذہ  
میوے پاکیزہ طعام لطیف پینے کی چیزیں) اور حور و قصور وغیرہ سے ہوگا۔ اور جملہ خواص  
کے لئے کہ جن کا عرفان و ایقان مشاہدات کی وجہ سے فریق اول سے اتم و اکمل ہے۔ جنت اختصاص  
ہے کہ اس میں کوئی چیز از قسم مرغوبات و شہوات نفس کے نہیں بلکہ وہ نعمتیں چشم و گوش  
اور دل کے ادراکات سے بالاتر ہیں نہ وہم میں آسکیں نہ خیال میں سما سکیں۔ حدیث قدسی  
ملا عین رأت ولا اذن سمعت ولا خطر علی قلب بشر، اسی معنی کی طرف مشیر  
ہے۔ اس گروہ اہل اختصاص کی عبادت بھی محض بعبودیت ہے۔ اغراض شہوات  
نعیم اور خوف درکات حجیم سے خالی ہے۔ جنت اعمال میں بعض میوے بلحاظ ضخامت و جسامت  
کے زمین و آسمان کے مابین پُری کے مقدار سے ہیں حضرت اشیح نے فرمایا ہے کہ ذقناہ  
(ہم نے ان کو چکھا ہے) یعنی واقعہ ہمارا چشم دید ہے۔ اور جنت اختصاص کی ایک سوئس منزلیں  
ہیں۔ جنت اعمال میں اہل تقلید کے منازل علماء اہل نظر سے اعلیٰ ہونگے۔ کیونکہ ان کی اطاعت  
و انقیاد بلحاظ عدم تتبع دلائل طوعاً و تسلیماً اہل دلائل سے اکمل ہے۔ ولیکن مستدین اہل  
دلائل کا احتیاط و التذام منازل عرفان و شہود میں مقلدین سے زیادہ ہوگا۔ کیونکہ  
اہل استدلال کی معرفت اہل تقلید سے زیادہ ہے جیسا کہ اہل مشاہدہ و اختصاص سے  
کم ہے ۵

## ملفوظ (۱۷۵)

علاقہ لائل پور کے ایک عالم نے عرض کی کہ مسئلہ اشارہ بہ سبابہ کس طرح ہے مولینا شاہ عبدالعزیز صاحب دہلوی نے اپنے فتاویٰ میں تصریح فرمائی ہے کہ رفع ضروری ہے۔ حضرت قبلہ عالم نے جواب میں فرمایا۔ کہ جو کچھ شاہ عبدالعزیز صاحب نے فرمایا صحیح ہے۔ ہمارے ملک میں اس سے پہلے کتب حدیث کا رواج تھا۔ اور شغل علوم فقہیہ کا مروج تھا۔ پس جو لوگ کتب معتبرہ کثیرہ پر نظر وسیع رکھتے ہیں وہ تو رفع سبابہ کو خلاف سنت و خلاف مذہب نہیں جانتے اور جن لوگوں کا مبلغ علم خلاصہ کیدانی اور منیہ ہو وہ رفع کو خلاف مذہب جانتے ہیں۔ اتنا قدر ضرور ہے کہ کیفیت رفع میں اختلاف روایات ہے۔ گاہے حضور صلی اللہ علیہ وآلہ وسلم نے انگلیاں بند فرما کر رفع فرمایا۔ اور گاہے حلقہ بنا کر۔ امام محمدؒ مؤطا میں روایت کرتے ہیں۔ قبض اصابعہ کلہا اور رفع و بصنع رسول اللہ صلی اللہ علیہ وآلہ وسلم ناخذ و بہ قال ابو حنیفہ (رسول اللہ صلی اللہ علیہ وآلہ وسلم نے اپنی سب انگلیوں مبارکہ کو بند فرما کر رفع سبابہ فرمایا اور ہم فعل رسول اللہ کی اقتداء کرتے ہیں اور امام صاحب ابو حنیفہؒ نے بھی یہی فرمایا ہے) لھاوی نے اس مسئلہ پر بہت سے آثار ذکر فرمائے ہیں۔ اور جو کتب فقہ میں مذکور ہے کہ لیس الرفع فی ظاہر مذہبنا شاہ ولی اللہ صاحب نے حجۃ اللہ البالغہ میں اس کا معنی اس طور بیان فرمایا ہے کہ رفع سبابہ ظاہر مذہب کی کتب میں مذکور نہیں۔ اس کا یہ مطلب نہیں کہ رفع خلاف ظاہر مذہب ہے۔ قال فی حجۃ اللہ البالغہ و بعضہم لم یفرق بین قولنا لیست الا شاذة فی ظاہر المذہب و ظاہر المذہب انہا لیست (یعنی اگر کتب فقہ کی عبارت اس طرح ہوتی کہ ظاہر المذہب انہا لیست تب نفی اشارہ کی ثابت ہوتی اور جو عبارت کتب فقہ میں مسطور ہے اس میں نفی ذکر کیا ہے نہ نفی اصل اشارہ کی۔ مترجم) ✽

## ملفوظ (۱۷۶)

حضرت قبلہ عالم قدس سرہ نے فرمایا۔ کہ جب ہندوستان سے بہ ہمراہی جناب مولوی عبد القدوس صاحب حضور حضرت قبلہ عالم سیالوی قدس سرہ العزیز کی خدمت اقدس میں حاضر ہوئے۔ مجلس میں مولوی صاحب نے خواجہ حافظ کے اس شعر کا معنی استفسار کیا۔

آن تلخوش کہ صوفی ام الحیائشش خواندہ: اشہی لنا و اعلیٰ من قبلۃ العارضی  
حضور نے فرمایا کہ اس شعر کا معنی غوث الزمان حضرت تونسویؒ سے کسی نے پوچھا تھا۔ چونکہ ہمارے خواجہ کا علم موہوبی تھا۔ فرمایا کہ مصرع اول بمعنی بشرط شئی ہے اور مصرعہ ثانی بمعنی بشرط لاشئی۔

محرر سطور نے عرض کی حضور قبلہ عالم کی زبان مبارک سے اس معنی کی تشریح التماس ہے۔ فرمایا بشرط شئی اشارہ ہے درجہ معیت و سر بیان کی طرف تنزیلات و تعینات میں۔ اور بشرط لاشئی اشارہ ہے درجہ اطلاق و ذات بحت کی طرف۔ گویا لفظ صاحب فرماتے ہیں کہ ہماری توجہ کا قبلہ وحدت ذاتیہ اور ہستی مطلق ہے جو آلائش پاک و ناپاک سے پاک ہے اور تشبیہ کی جانب کہ محل دو بینی ہے التفات نہیں کرتے۔

پاک میں از نظر پاک بمنزل برسیدہ: احوال از چشم دوہیں در طمع خام افتاد  
پاک میں اپنی پاک نظر سے منزل تک پہنچ گیا مگر بھینگا دوئی کی وجہ سے طمع خام میں پڑ گیا

## ملفوظ (۱۷۷)

فرمایا کہ حضرت مجدد الف ثانی ولی بزرگ اور مقبول اہل اللہ ہیں۔ لیکن جو کچھ مکتوبات میں لکھا ہے کہ ہم شیخ اکبرؒ کی توحید سے اوپر گذر گئے ہیں اور شیخ کی توحید ہمارے طے شدہ مقامات سے ہے اس میں نظر ہے معلوم ہوتا ہے کہ

حضرت مجدد صاحب کو شغل اوقات نے بالاستیعاب مطالعہ کتب حضرت شیخ کی فرصت نہیں دی۔ حضرت شاہ ولی اللہ دہلوی نے مکتوب مدنی میں ایسا ہی فرمایا ہے کہ مجدد صاحب نے بہ تفصیل وسیع کتب شیخ کا ملاحظہ نہیں فرمایا۔ ورنہ ایسا نہ فرماتے۔ ہمارے اور شاہ ولی اللہ کے قول کی یہ دلیل ہے کہ توحید وجودی دو قسم ہے۔ اول وہ کہ سالک کو اثنائے سلوک میں بہ سبب ذہول غما سوی اللہ کے پیش آتی ہے اور اس میں استغراق موجب فرق مراتب و اختلاف احکام بحسب درجہ امکان ہوتا ہے۔ اس مقام توحید کو حضرت شیخ فتوحات میں سالک کے نقصان سے نشان دیتے ہیں۔ دوم توحید کاملین ہے کہ انتہائے منازل میں ذہول کے باعث نہیں بلکہ مشاہدات یقینیہ سے حاصل ہوتی ہے۔ توحید کی دوسری قسم والوں سے ہے۔ اور لیس فی الوجود الاھو کے قائل۔ اور ورود احکام شریعہ کا اعتراض اس طرح رفع کرتے ہیں کہ حقیقت واحدہ جس میں اثنینیت اور دوئی فہم ملحوظ نہیں وہ تو کمال ذاتی کے اعتبار سے ہر اس چیز سے منزہ ہے جو دل میں آئے و اجرائے احکام کی گنجائش کہاں بلکہ احکام مرتبہ تنزیلات و تعینات پر وارد ہوتے ہیں اور تلوث بہ عیوب کی نسبت جاعل اور مظہر تک نہیں پہنچتی۔ بلکہ یہ امر مقصور بہ بعض طبائع دون بعض اور اجسام کشیفہ کے خواص سے ہے۔ ما تزی فی خلق الرحمن مرد تفاوت حقیقت بین نظر میں عین واحد اور احکام مختلف ہیں۔ کیونکہ مظاہر کی ہستی دو آدموں کے درمیان مستعار ہے نہ خود بخود ظہور کیا نہ اپنے آپ قائم ہے بلکہ ظہور و قیام مظہر و قیوم کی طرف محتاج ہے گویا مظاہر کا ظہور اسم ظاہر کے ظہور سے ہے۔ ورنہ ممکنہ زائلہ حادثہ کی کیا قدرت کہ بحر فیض ربوبیت ہوا لظاہر کوئی مستقل نام و نشان رکھد پس یہ ابن معنی غیریت منتفی ہے۔ لیکن ان مقبولوں کے نزدیک حفظ مراتب توحید ضروری امر ہے۔

گر حفظ مراتب نہ کنی زندیقی

اہل توحید شہودی بھی ایسا ہی کہتے ہیں کہ موجود حقیقی بجز ذات حق جہان میں نہیں ہے۔ حضرت مجدد صاحب مکتوبات میں اس طرح فرماتے ہیں کہ کائنات کی ہستی وہم و خیال ہے اور وہ اعتراض مذکور کا رفع اس طرح کرتے ہیں کہ اقتضا حکمت الہی نے ہستی موہوم کو بروہ



تب احکام بغرض انتفاع منتفعین حسب حالات و درجات ان کے بود و بود کے رنگ  
نمایاں کیا ہے تاکہ کارخانہ عالمین حسب ارادہ ربی جس نظام سے کہ باید و شاید  
پور پذیر ہو ۛ

## ملفوظ (۱۷۸)

حضور انور قدس سرہ نے صبح کی مجلس میں فرمایا کہ سیدنا الشیخ محی الدین ابن عربی اس  
جہ کے عظیم الشان ولی ہیں کہ رسول اللہ صلی اللہ علیہ وآلہ وسلم کے حضور سے باس امر مامور ہوئے  
نمبر پر چڑھا ہوا ذات حق کی حمد و ثنا اور میری مدح بیان کر۔ معاذ اللہ ایسے شخص کے حق  
کلمات خلاف شان شیخ کے کیونکر جائز ہیں۔ مگر گو وہ علماء زمانہ ماضی و حال جو کہ ان  
اشارات و معانی عمیقہ کے مقصود تک نہیں پہنچتے وہ بھی معذور ہیں۔ جب باصرار  
وان صاحب اجمیری ہمیں پشاور جانے کا اتفاق ہوا تو ان دنوں اتفاقاً قاضی سراج الدین  
صاحب مرحوم تبرکاً فتوحات اور فصوص کا سبق پڑھتے تھے۔ اثنائے وقت تعلیم میں  
ہم پشاور و افغانستان میں بڑے بڑے عالم موجود تھے اور کہتے تھے کہ ہم ایسے  
ان عالم محی الدین ابن عربی کے حق میں کلمات تفصیل بے جا کہتے رہے۔ جیسے خطبہ میں شیخ  
نے فرمایا ہے۔ فلما حیرتني هذه الحدايقه انشدت قال رب حق والعبد حق۔

بالبیت شعری من الملکف۔ یعنی جبکہ اس باغ کی سیر نے مجھے حیران کیا تو میری زبان  
میں بے ساختہ یہ شعر نکل گیا کہ رب بھی حق ہے اور عبد بھی حق ہے تو عجب ہے کہ ملکف کون ہے۔  
اس میں شیخ نے اس مقام کی طرف اشارہ کیا ہے کہ سالک کو اثنائے سلوک میں از قسم واردات  
حالات پیش آتے ہیں۔ ورنہ مقام کمال کے لحاظ سے اس میں پھنسنا تو نقصان سالک  
ہے اور شیخ اس مقام سے گذر گئے تھے۔ اور طے کر گئے تھے۔ چنانچہ آگے فتوحات  
میں کئی جگہ مذکور ہے۔ مگر بعض مشائخ نے تمام فتوحات میں وسیع النظر ہونے کی  
جہ سے اول خطبہ ہی کو دیکھ کر شیخ کو اس مقام میں محصور سمجھ لیا۔ چنانچہ مجدد صاحب  
نے بھی ایسا ہی ہوا ۛ

## ملفوظ (۱۷۹)

فرمایا کہ حضور غوث الزمان حضرت خواجہ تونسویؒ کے حضور میں کسی مولوی نے عرض کی کہ یہ شعر کس طرح ہے

چوں مدد پیر مرا گشت یار : چیت مرا حاجت آمرزگار یا آموزگار  
حضور نے فرمایا آمرزگار ہے۔ نماز کا وقت تھا نماز کے لئے اٹھے۔ بعد فراغت نماز اس مولوی نے عرض کی کہ مدد پیر کے حصول سے آمرزگار کی طرف کہ حق سبحانہ و تعالیٰ ہے کیسے حاجت نہیں رہتی۔ حضور کے مزاج اقدس میں وجد اور جلالیت بہت تھی۔ فرمایا۔ جب کہ رب العالمین شیخ کے منظر اتم میں تیرے لئے متجلی ہوا ہے اور بحکم ید اللہ فوق اید یلھم تو نے اس سے بیعت کی اور عہد اطاعت فرمان کیا پھر اور کس خدا کی تلاش کرتا ہے ؟

## ملفوظ (۱۸۰)

ایک مرد نے مولویانہ لباس میں حضور کی خدمت میں حاضر ہو کر سوال کی صورت پیش کی۔ حضرت قبلہ عالم نے ماہر سے اس کی حاجت روائی اس کے حال کے مناسب کر کے فرمایا کہ مولوی صاحب اگر تم یہاں استفادہ کلمہ درود پڑھنے کا کرتے تو تمہارے حق میں بلحاظ منافع دنیاوی بہتر ہوتا۔ درہم و فلوس سریع الزوال کے حصول پر کیا خوشی ہے۔ سائلین کا زنگ و سوا ہمارے پختہ مکان دیکھ کر راسخ ہوتا ہے۔ لیکن ان مکانوں کی تعمیر ہماری سعی و ہمت سے نہیں بلکہ حق سبحانہ و تعالیٰ جل و علی شانہ کی مشیت اسی طرح تھی پس اپنے بندوں کے دل میں یہ بات ڈال کر ان سے یہ کام کرا دیا۔ درویشوں کو مال جمع کرنے کیلئے نہیں بٹھایا جاتا۔ بلکہ ہمارے مذہب میں جمع و امساک ناجائز ہے حتیٰ کہ ہم پر زکوٰۃ بھی فرض نہیں ہوئی۔ ہماری آمدنی امداد الہی ہے۔ ہماری ملاقات کا ارادہ جن کے دل میں ڈالتا ہے ان کی شب بانشی کا سامان معیشت خود ہی بھیج دیتا ہے۔ اور ہم کو بھی اسی کے لشکر سے روٹی دینے کی اجازت ہے ؟

## ملفوظ (۱۸۱)

جس دن حضور انور قدس سرہ بکڑالہ میں تشریف لے گئے۔ راجہ محمد خان علاقہ دار و رئیس بکڑالہ نے میاں محمد صاحب کھڑی والہ کی جانب سے بعد سلام مسنون عرض کی کہ دربارہ پیغام نکاح مرد امتی سیدہ کے ساتھ۔ ایسے نکاح کے فتویٰ جواز سے دنیا میں طوفان بے ادبی پیدا ہوگا۔ اور ان ایام میں موضع چکڑالی میں یہ واقعہ پیش آیا ہوا تھا۔ حضور انور قدس سرہ نے بعد جواب سلام کے فرمایا کہ ایسے گستاخوں اور بے ادبوں کو ہماری جانب حوصلہ نہیں پڑنا۔ عزت نبوت کے بے ادب قسمت کے بد بخت ہیں۔ ہمارے پاس نہیں آتے۔ اور نہ ہم ان کو دیکھنا چاہتے ہیں۔ جو مفتی صاحبان عالم کی تصغیر غویلم کرنے سے اور علماء کے جوتے کی توہین کرنے پر کفر کا فتوے صادر کرتے ہیں لیکن سفینہ محمدی کی حرمت و تکریم کا انہیں کوئی پاس نہیں کس قدر انصاف سے بعید ہیں حالانکہ علماء کاشرف و صف علم سے ہے ذاتی نہیں اور وہ بھی عمل کے بغیر تو محض چھلکا بے مغز ہے۔ اور اہل بیت نبی علیہ السلام کاشرف ذاتی ہے جو آنحضرت صلی اللہ علیہ وآلہ وسلم کی طرف انتساب کی وجہ سے انہیں موہوب ہوا ہے۔

## ملفوظ (۱۸۲)

فرمایا راولپنڈی کے غیر مقلدین کو ان ایام میں مقابلہ اہل سنت کے لئے فراہمی چندہ نے تکلیف میں ڈالا ہوا ہے۔ ضلع ہزارہ اپنے ہم مشرب بھائیوں کی طرف خط و کتابت کرتے ہیں۔ ان کا ایک خط ہماری نظر سے بھی گذرا کہ ہمارا مقابلہ گروہ مرتدین و ملحدین (اہل سنت و الجماعت) سے ہے امداد اور فریاد رسی کا وقت ہے۔ راولپنڈی کے بعض ہندوستانی لوگ جوان کے مغالطہ میں پڑے ہوئے تھے امتحان اور تجربہ کے لئے یہاں (گولڑہ شریف) آئے۔ یہاں کا حال دیکھنے اور کلام سننے سے ان کے دلوں کی ندامت ملامت نقوس پر باعث ہوئی۔ اور عذر خواہ ہوئے کہ ہم ایسی مجلسوں سے جن میں بدگوئی کی تلوار و گالی گلوچ و تکفیر سے مومنین کی آبرو کا لحاظ نہ کیا جائے بیزار ہیں ہمارا دیکھنا برعکس سننے کے

ظاہر ہوا۔ اس لئے عذر تقصیر کے خواہاں ہیں۔ ہم نے کہا کہ ہم کو تمہارے راہنماؤں کے ساتھ کوئی عداوت ذاتی نہیں ہے ہمارے مذہب میں سب کا اصل ایک ہی ہے کہ وحدت ذاتیہ ہے پھر فرمایا کہ ہم کو گرفتار ان خطا کی حالت پر رحم آتا ہے کہ ان کے دلوں کی سادہ لوحی بباعث نقصان علم و عدم حصول حضور مجاہد علماء اہل سنت والجماعۃ ان کو اس ورطہ میں ڈالتی ہے کیونکہ جب قال اللہ وقال الرسول پے در پے سنتے ہیں حضور علیہ السلام کے نام پر قربان ہوتے ہیں۔ اور جبال ڈالنے والوں کی غرض بیان سے جو غرض براری فاسد و شرک خفی کی کینکا ہوا میں بیٹھے ہیں آگاہ نہیں ہوتے۔ حضور سر اپا نور جو مدت بیضا، کے لئے مہوٹ ہوئے آپ کی دعوت و تذکیر کا یہ طریقہ ہرگز نہیں۔ مترجم کہتا ہے کہ حضرت قبلہ عالم کے اس مختصر ارشاد کے بعد جامع ملفوظات رحمۃ اللہ علیہ نے غیر مقلدین کے متعلق کافی کچھ تحریر فرمایا ہے۔ کیونکہ اس زمانے میں مقلدین اور غیر مقلدین میں ایسے ہی جھگڑے شروع تھے جیسے آج اس دور میں خود مقلدین کی مختلف جماعتوں میں یہ سلسلہ شروع ہے۔ کہیں علم غیب کے جھگڑے ہیں اور کہیں نور و بشر وغیرہ کا مسئلہ ہے ماشاء اللہ اپنی تو خبر نہیں لیکن انبیاء علیہم السلام اور ان کے کامین اتباع کے کمالات تو لسنے کے لئے ہر نیم ملاں خطرہ ایمان بر سر میدان اکھاڑے کا پہلوان بنا ہوا ہے۔ گر ہمیں مکتب و ہمیں ملاں : کارطفلاں تمام خواہد شد

محرر سطور کہتا ہے۔ کہ سامعین کو چاہیے کہ اس ملفوظ شریف کو از قبیل پند سود مند و کلمہ حکمت جانیں۔ اور پند گیر از مصائب دیگران پر عمل کرتے ہوئے ہلاک نہ ہوں۔ اور غیر مقلدین کی کثرت روایات حدیث پر غرہ نہ ہوں سے

اے کبک خوش خرام کہ خوش میروی بہ ناز : غرہ مشوکہ گریہ عاجز نماز کرد  
 اے خوش رفتار کبک جو ناز سے مشک مشک کر چل رہا ہے ذرا خیال رکھنا اور اس پر مغرور نہ  
 ہونا کہ بی بلی بے چاری تو نماز و مناجات میں مشغول ہے کیونکہ اس کی نماز دام فریب ہے۔ (مترجم)  
 ان بندگان کی قال اللہ وقال الرسول قرآن شریف کونیزوں پر لٹکانے والوں کی طرح ہے  
 تاکہ ہر جیلہ سے ان کے مخالف قرآن و حدیث کے مخالف ثابت ہوں۔ اہل حدیث زمانہ حال  
 کی ہمت پر ہزار آفرین ہے کہ اس دنیا کی متاع قلیل کے لئے ویقطعون ما امر اللہ بہ

ان یوصل یعنی اللہ تعالیٰ نے جس کے ساتھ صلہ کا حکم فرمایا ہے اُسے قطع کرتے ہیں) کے مصداق بنتے ہیں۔ اور لوگوں کو تذکیر کے لئے جو لان لسان اسپ تازی کی طرح رکھتے ہیں اور جب اپنے سر پر عمل کی نوبت آتی ہے اذ اقبل له اتق اللہ کے سوال میں اخذ العزۃ جواب میں آتا ہے۔ چہ جائے احادیث صاحب خلق عظیم صلی اللہ تعالیٰ علیہ وآلہ وسلم سے  
 میخوری خون مسلمان چو آیت بخواند : بانگ و فریاد براری کہ مسلمانی نیست  
 (یعنی جب کوئی مسلمان قرآن کی آیت تجھے سنائے تو اس کا خون پینا ہے اور پھر یہی فریاد کئے جاتا ہے کہ مسلمانی نہیں رہی مسلمانی نہیں رہی کسی نے خوب کہا ہے سے

عجبت من الشیخ وزهداہ : و ذکدہ النار و اھوالھا  
 و یکرہ ان یشرب من فضة : و یسرق الفضة ان نالھا

(میں جناب شیخ صاحب اور ان کے زہد و اتقاء اور ان کے دوزخ اور اس کے ہونوں کے ذکر سے حیرت میں ہوں۔ آپ چاندی کا برتن استعمال کرنا مکروہ جانتے ہیں۔ ولیکن ان کے ہاتھ اگر چاندی کی کوئی چیز چڑھ جائے تو جھٹ چا لیتے ہیں۔ مترجم)

سواد اعظم مقلدین مذاہب حقہ میں سے اس گروہ کا بہ لقب اہل حدیث موسوم ہونا ایسا ہے جیسے منکرین قدر اپنے آپ کو قدر یہ سے موسوم کرتے ہیں عجیب اتفاقات قدرت سے ہے۔ ورنہ سب مومن بعد الایمان بما جاء بہ النبی الرحیم من اللہ العزیز الحکیم اہل حدیث ہیں مگر نہ بمعنی مذکور۔ قطب المفسرین فتح العزیز میں تحت آیہ فلا تجعلوا اللہ انداداً لکھتے ہیں (پس جن کی اطاعت بحکم خداوند کریم فرض ہے چھ گروہ ہیں۔ ازا جملہ پیغمبر ہیں الخ۔ وازاں جملہ مجتہدین شریعت و شیوخ طریقت ہیں کہ ان کا حکم بھی بطریق واجب عوام امت پر لازم الاتباع ہے کیونکہ ہم اسرار شریعت و دقائق طریقت انہی کو میسر ہے۔ فاسئلوا اهل الذکر ان ینصروا لک تعلمون انتہی۔) اگر تم نہیں جانتے تو اہل ذکر سے پوچھو استاد المحرثین شاہ ولی اللہ دہلوی نے عقد الجید فی مسئلہ تقلید میں کافی تفصیل فرمائی ہے (خلاصہ یہ کہ چاروں اماموں کے درمیان حق کا دائرہ کا نا باجماع علمائے اسلام ہے تقلید مذاہب حقہ میں امت کے لئے مصلحت عظیمہ و خدمات غیبیہ ہے اور یہ امر بہ نشاء حق مرعی ہے) امامت و اجتہاد مناصب

معینہ حق و سنت الہیہ میں سے ہے جس کے لئے تبدیل نہیں۔ چنانچہ آیتہ و لقد اتینا موسیٰ  
الکتاب وجعلناہ ہدای لبنی اسرائیل وجعلنا منہم ائمة یھدون بامرنا (ہم نے موسیٰ  
علیہ السلام کو کتاب دی اور اُسے بنی اسرائیل کی ہدایت بنایا اور ان سے ائمہ بنائے جو ہمارے امر کے  
مطابق ہدایت کرتے تھے) سے ظاہر ہے۔ اور مطلق تقلید سے استغناء کب سرانجام پاسکتا ہے  
حدیثنا الزہری و حدیثنا سفیان کی صحت قول پر سامع کے نزدیک شیخ کی جانب سے کیا دلیل ہے  
یہی امر بحسن ظن در حق اہل ایمان۔ پھر جبکہ حسن ظن پر امر موقوف ہے۔ پس مستحق مظنہ خیر بدرجہ  
اول وہی لوگ ہیں جن کی مقبولیت کا عکس نداء عالم علوی میں بواسطہ روح الامین عالم سفلی میں متجلی  
ہوا اور اب تک و آخر الزمان تک سب مسلمانوں کے مقتدا و مقبول ہوئے ہیں (یعنی طائفہ اہل اللہ)  
مشاہدہ کو شاید (گواہ) کی حاجت نہیں۔ عیاں را چہ بیاں۔ آفتاب آمد دلیل آفتاب۔  
امام محمد غزالی جیسی ہستی کو حافظ جلال الدین سیوطی جیسے بزرگ کو شافعی المذہب ہونے  
(تقلید) سے چارہ نہیں۔ اور کہا گیا کہ للسیوطی منۃ علی العالمین (سیوطی کا احسان سب جہان  
پر ہے) شیخ الاسلام ابن ہمام و علامہ عینی و امام مجتہد امام محمد کو حنفیت سے مخلص نہیں۔ علماء  
خواص و شیخ عبدالوہاب شعرائی کو مالکیت سے فخر و تبرک ہے۔ اور اکابرین امت نے بھی اس  
تقلید کی رسی کو گردن سے نہیں اتارا۔ مگر غیر مقلدین کو مجتہدین کی حاجت اور پرواہ بھی نہیں۔  
کہتے ہیں کہ ہم اصحاب ظواہر کے مسلک پر ہیں۔ حاشا وکلا۔ ائمہ اصحاب ظواہر صوفیان مجذوب الخا  
کی مانند باعث فرط محبت اقوال و افعال آنحضرت صلی اللہ علیہ وآلہ وسلم کے تاویل کا طریقہ نہیں  
چلے۔ اور بحکم حبک الشئی یعنی ویصمد (محبت اندھا بہرہ کر دیتی ہے) ظاہر احادیث پر عمل کیا۔  
وہ حفاظ حدیث تھے۔ ان اہل حدیث کی طرح مسئلہ آئین و رقع یدین کو عناد و ریا کی نیت سے  
رٹیں الامحال نہ کہا۔ اور نہ ہی اپنے مذہب کی تدوین میں اور نہ عناد و فساد سے مجتہدین و فقہا  
کی سب و شتم پر قدم اٹھایا۔ اور نہ قائلین کلمہ توحید کو مرتد و مشرک و ملحد قرار دیا۔ اور باوجود  
ابن ہبہ کے کسی کو اتنی قدر تاویل سے تو چارہ کار نہیں کہ جس سے راستی کار دین کی درست  
ہو۔ ورنہ اس مستدل کی طرح ہوگا۔ کہ ظاہری نظر سے اندھوں کا کفر آیت من کان فی ہذا  
اعنی فھو فی الاحدۃ اعنی (جو دنیا میں حق سے اندھا رہا وہ آخرت میں بھی ایسا ہی ہوگا) سے ثابت کر اہل فہم

تشیخ بھی داغ لاندہی سے غیرت کرتے ہیں اور اپنا انتساب حضرت امام جعفر صادق کی طرف کرتے ہیں۔ یہ علیحدہ امر ہے کہ حضرت امام صادق کا کوئی مستقل مذہب مدون ہو یا نہ ہو اور وہ علماء و فقہاء مدینہ طیبہ کے مسلک پر ہیں۔ گروہ و بابیوں کی بے ادبی و ناحق شناسی اور سلاسل اربعہ کے مشائخ اور مذاہب اربعہ کے علماء و فقہاء کی تکفیر و تشنیع سب ان کے سرگرم وہ نجدی کی تعلیم کا اثر ہے۔ جس نے بلاد اسلامیہ میں قتل و خونریزی برپا کرنے اور سلاطین اسلام اور اولی الامر کے خلاف بغاوت کے علاوہ اقوال میں بھی ایسی بے ادبی کا مظاہرہ کیا ہے کہ خدا کی پناہ کہتا ہے (کہ مشرکین اولین لات و عزیٰ کی پرستش کرتے تھے۔ اور مشرکین آخری محمد اور علیؑ کی پرستش کرتے ہیں) افراد امت کے ہر شخص پر یہ امر ظاہر ہے کہ اسلام کے اصول و فروع کا اصل عظم توحید ہے۔ آنحضرت صلی اللہ علیہ وآلہ وسلم بلکہ سب انبیاء کی بعثت سے غرض اسی مقصود اعظم کی تبلیغ ہے۔ مومنین اولین و آخرین میں سے کسی شخص نے آنحضرت صلی اللہ علیہ وآلہ وسلم کو معبود قرار نہیں دیا۔ نماز میں اشھدان محمداً عبداً ورسولہ کہتے ہیں۔ لیکن نماز روزہ حج زکوٰۃ قربانی وغیرہ عبادات کو آنحضرت صلی اللہ علیہ وآلہ وسلم کے لئے کسی نے ادا نہیں کیا۔ مگر شیخ نجدی اور اس کے اتباع کو اسی تعظیم و تکریم و تہنیم و توقیر و تجلیل و ابتهال و استغاثہ و مخاطبہ و ندا آنجناب عالی پر حمد ہے۔ فتح العزیز میں مذکور ہے کہ آنحضرت صلی اللہ علیہ وآلہ وسلم کا علم احوال افراد امت کو شامل ہے۔ مواہب لدنیہ میں مذکور ہے۔ اذ لا فرق بین موتہ و حیاتہ صلی اللہ علیہ وآلہ وسلم فی مشاہدتہ لامتہ و معرفتہ باحوالہم و تیاتہم و عزائمہم و خواطرہم و ذلک عندہ جلی لاخفاء بہ۔ رسول اللہ صلی اللہ علیہ وآلہ وسلم کا مشاہدہ امت کو اور ان کے احوال و نیات و عزائم و خواطر کی معرفت میں موت و حیات کا کوئی فرق نہیں یہ سب امور آنحضرت کے سامنے ظاہر ہیں کچھ خفاء نہیں ہے) امام احمد قسطلانی مصنف مواہب لدنیہ کا یہ قول اس حدیث سے ماخوذ ہے جو ترمذی میں ہے۔ فتعلیٰ لی کل شیء فعرفت حضور نے فرمایا میرے لئے ہر شے متجلی ہوئی پس میں نے اس کو پہچان لیا۔ اور شیخ عبدالحق محدث دہلوی اسی حدیث کے جملہ فعلت ما فی السموات والارض کی تشریح میں لکھتے ہیں۔ پس جان لیا میں نے جو کچھ

آسمانوں میں اور زمینوں میں ہے۔ یہ عبارت ہے حصول تمام علوم جزئی و کلی اور اس کے احاطہ سے۔ انتہی۔ ابن حجر کی شرح ام القریٰ میں لکھتے ہیں۔ لان اللہ تعالیٰ اطلعہ علی العالم فعلم علم الاولین والآخرین ماکان وما یکون۔ اللہ تعالیٰ نے آنحضرت صلی اللہ علیہ وآلہ وسلم کو علم اولین و آخرین و ماکان و ما یکون جتلا دیا ہے۔ شاہ ولی اللہ فیوض الحرمین میں لکھتے ہیں۔ کہ عارف جب حق کی طرف منجذب ہوتا ہے پس اس پر ہر چیز روشن ہو جاتی ہے۔ ولی اور فرد تمام عالم عناصر کی جسمانی مخلوق پر حاوی اور مستور ہوتے ہیں۔ یہ استیلاء انبیاء علیہم السلام میں تو ظاہر ہے لیکن ان کے غیر میں جیسے قہر و غیرہ انبیاء علیہم السلام سے بطور نیابت و وراثت ہوتا ہے۔ اور بنیت استغناء یا احاطہ اور وسعت علم سے قطع نظر کر کے بایں لحاظ اندا کرنا کہ یہ بھی آنحضرت صلی علیہ وآلہ وسلم کی مدح و ثناء کے مستمات سے ہے بالاتفاق جائز ہے۔ چنانچہ حکیم امت شاہ ولی اللہ دہلوی قصیدہ ہمزیدہ اور اس کی شرح میں فرماتے ہیں سے

واخر ما لادحه اذا ما : احسن العجز عن كنه الثناء

اور آنحضرت صلی اللہ علیہ وآلہ وسلم کے مدح کر نیوالے کیلئے آخر کار جب اپنے آپ کو کد ثناء سے عاجز پائے

ینادی صارعاً بخشوع قلب : وذی وابتھالی والتجاء

تو اس کے بغیر چارہ نہیں کہ خشوع قلب اور ذلت و ابتهال کے ساتھ یہ عرض کے

رسول اللہ یا خیر البرایا : نوالک ابغنی یوم القضاء

یا رسول اللہ یا خیر البرایا : یوم القضاء آپ کی عنایت کا طلبگار ہوں انتہی

## ملفوظ (۱۸۳)

فرمایا اخلاص وہ چیز ہے۔ کہ جب کہ اس کی پوشیدگی زمین کے نیچے ہوتی بھی اس کا فروغ آسمان پر تجلی کرتا ہے اور غرض و غش وہ چیز ہے کہ اگر اس کا خروج پر بھی ہو مگر سر اس کا پستی میں ہوتا ہے اور اس کی کامیابی ناکامی ہے۔ ذکر جو ب کا ذکر بہ خضوع و خشوع ادا کرے اور اپنا ظاہر و باطن بہ توجہ صحیح منوجہ کرے دوا



سے خالی نہیں رہتا۔ یا تو اس کا مقصد و مطلب پورا ہو جاتا ہے اور یا ذوق و شوق میں  
 یہاں مشغول ہوتا ہے کہ دنیاوی مقاصد کا بود و نالوہد یکساں جانتا ہے اور اس حال و جدت  
 کے ساتھ سے نہیں جانے دیتا۔ قاعدہ مشہور ہے کہ جو کوئی کسی کے پاس بیٹھے اسی  
 رنگ و بو پکڑتا ہے یعنی اس کے فیض و کرم سے خالی نہیں رہتا۔ لیکن کسی کے پاس  
 مانا حاصل ہی نہ ہو۔ تو اس کا رنگ و بو کیسے پکڑ سکتا ہے۔ اکثر لوگوں کا خیال ہوتا ہے کہ  
 عار و اظہار باطن سابقہ حال پر محکم رہے۔ اور وظائف و اوراد سے فائدے بھی حاصل ہوں۔  
 لیکن حق عزوجل دلوں کا مالک ہے ظاہر گوئی اور دغا بازی سے فریب نہیں دیا جاسکتا۔  
 نہ علیم بذات الصدور

## ملفوظ (۱۸۴)

حضرت عالی جناب غوث الاعظم رضی اللہ تعالیٰ عنہ کے عرس مبارک کے روز  
 ایک خادم نے حضور قبلہ عالم قدس سرہ کی خدمت میں عرض کی کہ ہم مسکینوں کی طرف  
 حضور کی توجہ دائمی چاہیے تاکہ ہمارے سب کام درست ہوں۔ جواب میں فرمایا  
 نہ ہر دو فریق کی سلامت حال اسی میں ہے کہ ہماری توجہ و تعلق خداوند کریم کے ساتھ  
 ہو اور تم لوگوں کا تعلق ہمارے ساتھ ہوتا کہ فلاح کی امید و اتق ہو۔ اگر ہم اس طرف  
 و چھوڑ کر تمہاری طرف توجہ اور خیال رکھیں۔ بس کچھ نہ رہے گا نہ تم اور نہ ہم۔

## ملفوظ (۱۸۵)

ایک دن عین وقت مجلس چاشت شریف میں حاضرین کو مخاطب کر کے ایک  
 رباعی پڑھی۔ جس کا مضمون یہ تھا۔ کہ توجید حق نہ تو سخن سے معلوم ہوتی ہے نہ کتابیں  
 پڑھنے سے تحریر و تقریر ہر دو اس مقام کے پہنچنے سے قاصر ہیں۔ بلکہ قیل و قال کو چھوڑ  
 کر ہر طرف سے یک سو ہو کر وجود موہوم کی نفی کرے۔ یہ نسخہ فصوص و لمحات سے  
 نہیں ملتا۔ اس ملفوظ شریف کے مناسب خواجہ حافظ کا یہ شعر ہے

بشو اور اراق گر ہمدرس مائی ۛ کہ علم عشق در دفتر نباشد

(یعنی اگر ہمارا ہم سبق ہے تو اور اراق کتاب کو دھو ڈال کیونکہ عشق کا علم کتابوں میں نہیں ہوتا)

## ملفوظ (۱۸۶)

فرمایا وہ اور ادخوان جو ہر کسی سے وظائف پوچھتے ہیں اور اپنے شیخ کے فرمودہ پر اکتفا نہیں کرتے۔ بالضرور نحوست ان کے دامنگیر ہوتی ہے۔ اور آخر رجعت سے نقصان اٹھاتے ہیں۔ اور ضرر سے بیکار ہو جاتے ہیں۔ بس نہ وہ ہٹوانہ یہ۔ مگر اس عادت سے باز نہیں آتے ۛ

## ملفوظ (۱۸۷)

ایک دن ایک شخص نے علاقہ افغانستان سے حاضر خدمت ہو کر عرض حاجا کی۔ فرمایا فجر کی سنت و فرض کے درمیان فاتحہ شریف اکتالیس بار پڑھنا کلمہ الرحمن الرحیم و ایاک نعبد و ایاک نستعین اور امین کو تین دفعہ تکرار کرنا حق سبح و تعالیٰ قضائے حوائج کے لئے کوئی مؤکل بھیج دے گا۔ اور اسباب حسب منشاء مہیا کر دے گا۔ مگر الفاظ و حروف کو خراب نہ کرنا۔ توجہ اور حضور دل سے پڑھنا۔

بعد فرمایا کہ لوگوں کا دل چاہتا ہے۔ کہ ہمارا ظاہر باطن بھی سابق حال پر بے خشوع و خضوع مستحکم رہے اور ادعیہ و اوراد بھی محل قبول میں پہنچیں۔ حق دانندہ راز ہا و علام ما القلوب ہے۔ انہ علیہ بذات الصدور ظاہر داری سے ہرگز فریب نہیں دیا جاسکتا۔ اس کی نظر دلوں پر ہوتی ہے۔ خشوع و خضوع سے کلام پڑھنے والا دو حال سے خالی نہیں رہتا یا تو اس کی مراد برآتی ہے۔ اور اگر دنیاوی مطلب حاصل نہ ہو تو بھی حضور میں اس کو ذوق شوق حاصل ہو جاتا ہے اور پھر اس کے ساتھ مشغول ہو جاتا ہے۔ مطالب کے بود و نابد سے کچھ واسطہ نہیں رکھتا اور ذوق کو لاکھ سے نہیں دیتا۔ تاثر کا منشاء حضور قلب اور توجہ ہے سوز دل اور ذوق سے جو کلمہ بھی منہ سے

اثر رکھتا ہے۔ عربی ہو یا غیر عربی کسی نے کیا خوب فرمایا ہے

حدیثِ عشق سے باید چہ در ہندی چہ در تازی

عشق کی بات ہونی چاہیے خواہ ہندی میں ہو خواہ عربی میں۔ حضور اور ذوق کے بغیر کلام کیسی ہی کیوں نہ ہو کیا اثر کرے گی؟

## ملفوظ (۱۸۸)

ایک دن مجلس شریف میں اس ہندی لطیفہ کو زبان مبارک سے ادا فرمایا:-

ہتھاں دی ہندی رانگلی نیناں نوں موڑ

اس کی تشریح میں فرمایا کہ یہ سر موجودات انسان جو اکمل مظاہر ہے باقی سب کائنات کے ساتھ مناسبت رکھتا ہے۔ جیسا کہ ہاتھ کی مناسبت جنا (ہندی) سے اور شرافت رکھتا ہے کہ سب اسی کے کاروبار اور خدمت کے لئے مقرر ہیں۔ اور لفظ رانگلی میں نقش و نگار عالم ناپائدار کی طرف اشارہ ہے۔ جو دلوں کو فریفتہ کر بیوالا ہے اور لفظ نیناں نوں موڑ اشارہ ہے کہ تفرقہ کثرت سے روگردانی کر کے جمعیت وحدت کی طرف متوجہ ہو۔ اور اللہ تعالیٰ کی طرف آنکھیں پھیر۔ اور رنگوں کے درپے نہ جا۔ بلکہ بے رنگی کو کہ رنگوں کا اصول ہے ملاحظہ کر۔ لیکن یہاں بحر سعادت ازلی کے جگہ نہیں ملتی۔ سب اسی کے قبول پر موقوف ہے اور اس کے فضل و قبول کے مقابلہ میں سب جہان کا اقبال جو کے برابر ہے۔

## ملفوظ (۱۸۹)

ایک دن حضرت صاحب قدس سرہ کے شغل و وظائف کے وقت ایک بوڑھا آدمی دوڑتا ہوا آیا کہ رزق کا غم مجھ پر غالب آیا ہوا ہے۔ فرمایا روزی کو روزی خواروں سے پہلے مہیا کیا ہوا ہے۔ اور اسباب بھی اسی تخریب کے موافق واقعہ میں ظہور کرتے ہیں۔ تو غم نہ کر۔ تیرے موجود ہونے سے پہلے یہ کام تمامیت کو پہنچا ہوا تھا۔ خود کار ساز

ہمارے کام میں ہے۔ بعدہ دعا فرما کر رخصت کر دیا۔

## ملفوظ (۱۹۰)

حضور قبلہ عالم قدس سرہ کو پاس آداب شرعیہ نہایت درجہ ملحوظ رہتی ہے۔ چنانچہ ایک روز ایک شخص نے نماز عصر کے بعد حضور کے سامنے مولود خوانی کی۔ آپ سُن رہے تھے۔ کہ پھر اس شخص نے راگ کی طرز پر مولود خوانی شروع کی۔ تو آپ نے اس کو روک دیا۔ اور فرمایا کہ یہ بھی مولود ہے مگر راگ کی طرز پر خلاف شان مسجد شریف ہے۔

## ملفوظ (۱۹۱)

ایک دن شہر گولڑہ میں کسی شادی کی تقریب پر مطرب ساز بجانے والے آئے ہوئے تھے۔ حضور کی قدم بوسی کے لئے حاضر ہوئے۔ ان سے دریافت فرمایا کہ تم لوگ کیا کام کرتے ہو۔ عرض کی کہ باجے بجاتے ہیں۔ قدرے تامل کے بعد تبستم کر کے فرمایا۔ محل حزب بمالذیہم فرحون (ہر گروہ اپنے اپنے ہنر نازاں ہے۔ ولیکن صغیر گم آن شد کہ دنبال راغی نرفت صراط مستقیم بجز اتباع داعی کے نہیں پایا جاسکتا۔ اور ان لوگوں کے نصیب ہوتا ہے جو ازل میں فیض دولت سعادت سے مشرف ہوتے ہیں۔ پس صراط مستقیم اہل سعادت کے نصیب میں ہے۔ در ازل ہر کوئی فیض دولت ارزانی بود پناہ تا ابد جام مرادش ہمدم جانی بود (ازل میں جس کو فیض دولت سعادت ارزانی ہوا ہو۔ ابد تک اس کا جام مراد جان کا ہمدم ہو۔

## ملفوظ (۱۹۲)

رجب المرجب ۱۳۳۴ھ عصر کے بعد حضور مسجد شریف میں مجلس آراء ہوئے۔

ہجوم زائرین سے فرصت نہ تھی دعائے خیر و قدم بوسی سے عوام و خواص مستفیض ہو رہے تھے۔ ایک شخص نے عرض کی کہ درود مستغاث شریف میں نبی آخر الزمان باضافت ہے یا نبی آخر الزمان بضم رائے ہے۔ حضورؐ نے مولوی فقیر احمد صاحب پشاور اور حافظ قاری مولوی غلام محمد وغیرہ علماء سے دریافت فرمایا۔ کہ کس طرح ہونا چاہیے کسی کو کیا مجال تھی۔ حافظ قاری مولوی غلام محمد صاحب نے عرض کی کہ حضورؐ نے ہمیں آخر الزمان بضم رائے بتلایا ہے۔ ہم لوگ اسی طرح پڑھتے ہیں۔ آپ نے فرمایا اس کی وجہ بھی معلوم ہونی چاہیے۔ وہ یہ ہے کہ مضاف و مضاف کے مصداق جدا جدا ہوتے ہیں۔ جیسے غلام زید۔ اور صفت موصوف کا مصداق ایک ہوتا ہے اس لئے بلحاظ نکتہ پسندی ترکیب توصیفی سے پڑھنا راجح ہے اس صورت میں آخر الزمان بکسرۃ خامنقوٹہ بمعنی مناخر الزمان ہے اور فتح سے معنی مختل ہو جاتا ہے اس کے بعد حضورؐ نے فرمایا غریب اور نادار بات بیان کرنے والے پر لوگ معترض ہو جاتے ہیں۔ لیکن اہل علم و تحقیق کلمۃ حکمت دستیاب ہونے پر اس کا شکر یہ ادا کرتے ہیں۔ جیسا کہ کبریت احمر میں تمام نسخوں میں فاعشوشب منہ القفر لکھا تھا۔ اور سب اسی طرح پڑھتے تھے۔ سیال شریف میں ہم سے پوچھا گیا۔ تو جو لفظ صحیح بہ ثبوت لغت کے عین مہملہ سے فاعشوشب تھا۔ بتلایا گیا۔ سب پر یہ امر شاق گذرا۔ کہ خلاف دستور العمل مشائخ ہے۔ اور مولوی صاحب مرویاں والے جو ہمارے پیر بھائی تھے ان کو حضرت اعلیٰ شیخ و مرشد کی اتباع میں کمال محبت ہونے کی وجہ سے یہ بات گراں گذری۔ کہ حضور کے وظائف میں غین معجم سے ہے اور عرب کی زبان میں ایک لفظ کئی معنوں میں استعمال کرتے ہیں۔ تو ممکن ہے اغشیشاب کا معنی بھی گیاہ و ہونا زمین کا ہو۔ تو ہم نے کہا یہ امکان و عدم امکان مفاہیم منطق میں استعمال ہوتے ہیں۔ یہاں تو لغت کا ثبوت چاہیے۔ جو سماع پر موقوف ہے نہ امکان پر۔ اور یہاں تو یہ معنی ہے۔ کہ آنحضرت صلی اللہ علیہ وآلہ وسلم کے معجزہ سے خشک اور پتھر ملی

زمین گیاہ ور ہو گئی۔ اور یہ معنی اغشیشاب (یعنی منقوطہ) کا نہیں ہے۔

مترجم کہتا ہے کہ حضرت قبلہ عالم قدس سرہ مجسم ادب و محبت ہونے کے باوجود محفل مقلد نہ تھے بلکہ محقق تھے۔ اس لئے جہاں کوئی ایسی چیز سامنے آئی ادب اور تعظیم سلف کو برقرار رکھتے ہوئے دامن تحقیق کو ہاتھ سے نہیں جانے دیا اور سلف کے تسامح کی عموماً کوئی مودبانہ رنگ میں ناویل فرمادیا کرتے تھے۔ چنانچہ تشہد میں رفع سبابہ سے بعض سلف کے انکار کی یہ توجیہ بیان فرمائی کہ اس زمانہ میں کتب حدیث عام شائع نہ تھیں اس لئے ان حضرات کو اس معاملہ میں تحقیق نہ ہو سکی۔

## ملفوظ ۱۹۳

ایک دن مجلس میں دیوان حافظ شیرازی کی پہلی غزل کے اشعار ذیل کی اس طرح تشریح فرمائی :-

الایا ایہا الساقی ادرک ساونا ولہا : کہ عشق آساں نمود اول ولے افتاد مشکلمہ فرمایا کہ مراد ساقی سے مرشد کامل ہے اور مناولت جام سے مراد التماس عشق ذاتی ہے کہ وہاں صفات کا لحاظ نہیں رہنا اور عشق کے آساں نمودن اول سے مراد جذبہ و انس بہ سبب ورود تجلیات جمالیہ ہے اور افتادن مشکلات سے مراد ورود تجلیات جلالیہ ہے گویا سالک کو ورود تجلیات گوناگون از قسم لطف و قہر اور ایک تجلی سے دوسری تجلی کی طرف انتقال آنا فنا میں اضطراب پیدا کرتا ہے۔ مثلاً اگر کوئی شخص زید پر اس لئے عاشق ہے کہ زید مرد خوبصورت ہے اور اس کے حسن کو لباس ہائے گوناگون و نفیسہ کی پوشش سے کمی بیشی جانتا ہے پس جو لباس کہ زید پہنتا ہے اس کا عشق بھی اس لباس کے تابع ہو کر دوسری صورت اختیار کرتا ہے۔ اگر زید ہر روز میں لباس تبدیل کرے عاشق کے دل میں اضطراب پیدا ہوگا۔ لیکن جو شخص کہ زید کی ذات وجود پر عاشق ہے اس کو محبوب کے انواع ملبوسات پہننے سے عشق میں اضطراب پیدا نہیں ہوتا اور اس کی نظر لباس پر نہیں

ہوتی۔ پس خواجہ حافظ صاحب عشق ذاتی کی التماس کرتے ہیں۔ کہ وہاں صفات گم ہیں اور  
قہر و لطف یکساں لذیذ معلوم ہوتے ہیں اور کچھ اضطراب نہیں ہوتا۔ مرشد کو بہ لفظ ساقی  
اور عشق ذات کو جام مستی بخش سے تعبیر کیا ہے۔

۱۔ بوئے نافہ کا خر صبازاں طرہ بکشاید : ز تاب جعد مشکینش چہ خوں افتاد در دلہا  
قولہ بوئے نافہ الخ کی شرح میں شارحین بوئے کی باکو قسمیہ لکھتے ہیں۔ لیکن ہمارے خیال  
میں یہ مناسب ہے کہ باکا تعلق قول مذکور افتاد مشکہا سے ہو۔ یعنی وہ مشکلات بوئے  
نافہ کی وجہ سے پڑی ہیں۔ اور مصراع ثانی اول پر معطوف بہ حذف حرف عطف ہے  
تقدیر کلام اس طرح ہے کہ مشکلات بوئے نافہ زلف محبوب اور اس کی جعد مشکیں  
سے پڑی ہیں۔ اور مراد زلف و تاب جعد مشکینش سے ورود تجلی جلال و قہر ہے۔ اور ہو  
سکتا ہے کہ آسان نمودن عشق اولاً سے وہ وقت مراد ہو کہ خارج میں انسان کا ذکر بھی  
نہ تھا۔ لیکن اعیان ثابتہ جو علم علیم حقیقی میں موجود تھے اور کوئی کیفیت کیفیات بشریہ سے  
مثل غم و الم و عداوت و محبت وغیرہ سے اعیان ثابتہ پر بہ سبب عدم تکوین وجود خارجی  
کے وارد نہ ہوئی تھی اس وقت میں باعث بے حجابی اسباب کے ربط عشق لذیذ تھا۔  
لیکن اب انہی اعیان ثابتہ کو وجود خارجی قبول کرنے پر توارداحوال گوناگون سے عشق  
میں مشکلات پڑی ہیں۔

۲۔ بکے سجادہ رنگیں کن گرت پیرمغاں گوید : کہ سالک بے خبر نبود ز راہ و رسم منزلہا  
یعنی پیر کامل اگر تجھے کسی امر کی فرمائش کرے جو بظاہر ناخوب معلوم ہو اس کی تسلیم  
میں توقع نہ کر اور انکار کا راستہ نہ چل۔ کیونکہ وہ حقیقت میں اچھا ہوتا ہے صرف  
اس قدر ہے کہ جب تک تجھ پر انکشاف واقعہ نہ ہو تجھے اس کا علم نہیں پہنچا۔ مولانا روم  
فرماتے ہیں :

چوں گرفتنی پیر ہیں تسلیم شو : ہم چو موسیٰ زیر حکم خضر رو  
خبردار جب پیر کا دامن پکڑ لیا پھر حضرت موسیٰ کی طرح فرمان خضر کے ماتحت  
ہو کر ہمہ تن تسلیم ہو جا۔

۴۔ مراد منزلِ جانناں چہ امن و عیش چون کرم : جس فریاد میدارد کہ بر بندید محملہا  
 مراد منزلِ جانناں سے تجلی لطف ہے اور امن و عیش سے مراد اس سے  
 انس پکڑنا۔ فریاد جس سے مراد رحیل انتقالِ تجلی ہے دوسری تجلی کی طرف۔ یعنی  
 طرفۃ العین میں ایک تجلی منتقل ہو کر دوسری تجلی آتی ہے۔ دکھایا اور ہٹایا۔ پس ایسی منزل  
 میں امن و عیش کہاں۔ بلکہ دمبدم درد مندانِ عشق کا اضطراب بڑھتا ہے۔ تجلیات  
 کے رنگ علیحدہ علیحدہ ہوتے ہیں۔ چنانچہ عالم کثیف (جسمانی) میں سب مظاہر  
 اس کے تجلیات ہیں ہر ایک منظر کارنگ دوسرے سے جدا ہے۔ ایسا ہی عوالم لطیفہ  
 (برزخ) میں ہر ایک تجلی دوسرے سے ممتاز ہے۔

۵۔ شبِ تاریک بیم موج گردابے چمن حائل : کجا دانند حال ما سبکساران ساحلہا  
 یعنی ہمارا حال مشابہہ تجلیات لطف و قہر اور ورود حالاتِ خوف ورجا و تماشاٹے  
 محلات و تصور میں اس شخص کی طرح ہے کہ تاریک رات میں گرداب لائے امواج  
 بحر محیط میں پڑا ہو پس اس واقعہ کا قدر کناروں پہ کھٹھرنے والے کیا جانیں۔ پس ایسا  
 ہی سبکساران ساحل یعنی مجذوبانِ محض و زاہدانِ غیر مجذوب ہمارے حال سے واقف  
 نہیں۔ تفصیل اس سخن کی یہ ہے کہ درویش چار قسم کے ہوتے ہیں۔ اول مجذوب  
 محض کہ یک لخت جاذبہ غیب سے کھینچے جاویں اور اس جذب کے مغلوب ہوں اور  
 نواہی سے بے خبر ہو گئے جیسا کہ کوئی شخص بادشاہ پر عاشق ہو اور نظر اس کے جمال  
 پر بند کی ہو اور ایسا مستغرق الحال ہو کہ اس کے دل میں طریقہ آدابِ سلطانی بجالاتے  
 کانہ آئے۔ اور چونکہ یہ طریقہ انبیاء علیہم السلام سے متواتر نہیں اس لئے مجذوب  
 محض ناقص ہوتا ہے۔ دوم زاہد محض خشک بے جذب و بے اثر عشق اس کا زہد و  
 عبادت میں بسر کرنا ایسا ہے کہ کوئی شخص پاسداری آدابِ شاہانہ میں مشغول رہے  
 اور وسیلہ ہی کو مقصود سمجھ کر جمالِ بادشاہ سے بے حظ و بے نصیب رہے وہ بھی  
 ناقص ہے۔ قسم سوم مجذوبِ سالک جس کا جذب سلوک پر مقدم ہو۔ قسم چہارم  
 سالک مجذوب کہ اس کا سلوک جذب پر مقدم ہو۔ یہ دونوں طریقے انبیاء علیہم السلام



سے متواتر ہیں۔ اور نصیب مشائخ عظام و ارثان انبیاء علیہم السلام ہیں۔ ان ہر دو طریقہ کا حصول قطع نظر دوسرے اسباب سے بلحاظ سلسلہ اگر دیکھا جائے پس خاندان نقشبندیہ میں جذب سلوک پر مقدم ہے ان کو بہ توجہ قلب مرشد جذب اول حاصل ہوتا ہے پس مرشد کی کشش سے منازل سلوک کو قطع کرتے ہیں۔ لیکن اس جذب کو زوال کا خطرہ ہے۔ کیونکہ اس جذب کا حصول بہ عکس توجہ قلب مرشد ہے توجہ کے علیحدہ ہونے پر وہ معنی بھی مفقود ہو جاتا ہے۔ اور خاندان چشتیہ قادر یہ میں سلوک کے بعد جذب آتا ہے اور اس کا حصول اپنی مشقت اور کسب سے ہوتا ہے۔ پس وہ جذب گویا بطور ملکہ و مزاج رسوخ پکڑا لیتا ہے اور زوال کا خطرہ نہیں رہتا۔

۶۔ ہمہ کام ز خود کامی بہ بدنامی کشید آخر : یہاں کے ماند آن رازے کز و سازند محفلہا یعنی میرے سب کام خود کامی اور مراد طلبی سے بدنامی اور نامرادی کو پہنچے ہیں۔ میری طاعات اور کوئی چیز اپنی مراد اور مقصود کے لئے نہیں ہے۔ طائفہ عشاق کے مذہب میں طلب مراد کچھ چیز نہیں۔ شیخ کلیم اللہ جہان آبادی نزرع کے وقت یہ شعر ورد زبان فرماتے تھے :  
 غبار خاطر عشاق مدعا طلبی است : بخلوتے کہ منم یاد دوست بے ادبی است  
 (ترجمہ) مدعا طلب کرنے سے عشاق کے دل پر غبار آتا ہے میں جس خلوت میں ہوں وہاں دوست کی یاد بھی بے ادبی ہے۔ یعنی ذکر میں تین نسبتیں ہیں۔ اول ذکر دوم ذکر سوم مذکور میں اس تثلیث سے باہر نکل چکا ہوں۔ ذکر و ذکر و مذکور کو بجز واحد کے اور نہیں جانتا۔ قولہ یہاں کے ماند الخ یعنی میرے سینہ کے اندر خوف ورجا کی دار و گیر اور ورود تجلیات گوناگون سے ایک محفل نمی ہوئی ہے۔ اور انجمن بنی ہوئی ہے اور ظاہر ہے کہ محفلانہ باتوں کا راز مستور نہیں رہتا۔ اسی کے مناسب خواجہ صاحب نے ایک اور جگہ فرمایا ہے :

ندانم اندرون من خستہ این چہ شورے ہست : کہ من خموشم و او در فغاں و در غوغا است  
 ترجمہ۔ مجھے معلوم نہیں کہ میرے اندر میں یہ کیا شور مچا ہوا ہے۔ کہ میں تو خاموش ہوں اور اندر میں شور و غوغا ہے۔

۱۔ حضوری گرہے خواہی ازوغائب مشوحافظ : متی مالتق من تہوی درع الدنیا وامہلبہا  
یعنی اے حافظ اگر حضور دوام چاہتا ہے تو خود اس سے غائب نہ رہ اور اپنی کسب و مشقت  
سے دل کو دوست کے ذکر میں مشغول رکھ۔ ذکر چند نوع پر ہے۔ دل غافل و زبان شاغل  
یہ ذکر لقلقہ ہے اور اہل دل کے نزدیک کچھ نہیں ہے کیونکہ زبان محض معبر ہے اور مدار کار محل اور  
معانی پر ہے اور وہ قلب ہے۔ دوم یہ کہ غفلت و شغل مصادی ہوں۔ یعنی دل کبھی ذکر  
ہو کبھی نہ ہو۔ اس کو ذکر قلبی کہتے ہیں۔ اور اسی وجہ سے قلب کو قلب کہتے ہیں کہ ایک حال پر  
نہیں رہتا۔ بلکہ انقلاب حالات کی وجہ سے اس پتہ کے مشابہ ہے جو ہوا سے الٹ پلٹ رہ  
ہو۔ سوم یہ کہ قلب کی توجہ بسوئے مذکور غفلت سے زیادہ ہو۔ اس کو ذکر روح بھی کہتے ہیں  
یہی ذکر بتدریج ذکر سر و خفی و اخفی کو پہنچاتا ہے۔ کتب سلوک میں ذکر کے اقسام اور وقائع و احوال  
طوالح کی تشریح یہ ہے کہ ذکر لسان۔ ذکر نفس اور وہ خیالی ذکر ہے۔ ذکر قلب اور وہ  
بحق مع حضور بالحق بالسویہ۔ ذکر روح اور وہ حضور بحق مع الغیبہ علی المحضور بالخلق یعنی  
ذکر قلب میں حضور بحق اور حضور باخلق برابر ہوتا ہے۔ اور ذکر روح میں حضور بحق غالب  
اور حضور بہ خلق مغلوب۔ ذکر سر و حضور بحق ہے مع نسیان حضور خلق کے یعنی مخلوق کو  
بھلا دینا۔ ذکر خفی وہ حضور بحق ہے جس کے ساتھ حضور بحق کا علم بھی ہوتا ہے۔ ذکر خفی  
وہ حضور بحق ہے جس میں حضور کا بھی علم نہیں ہوتا۔ وقائع جمع واقعہ کی اور وہ احوال غیب  
ہیں کہ سالک ان کو ذکر کے وقت نیند اور بیداری کے درمیان مشاہدہ کرتا ہے۔ اگر حال  
نیند میں ہوں روایا کہتے ہیں اور حالت بیداری میں مکاشفہ۔ لوائح جمع ہے لائحہ کی  
وہ مقدمہ ہے ظہور انوار کا۔ چنانچہ طلوع آفتاب سے پہلے محل طلوع روشن ہو جاتا  
لوائح جمع لامعہ کی ہے اور وہ شعاع انوار کے ظہور کو کہتے ہیں۔ طوالح ظہور انوار  
کو کہتے ہیں۔ کہ فکر اور ذکر کے وقت سالک پر ظاہر ہوں۔ لوائح آکر جلدی چلے جاتے ہیں  
لوائح کچھ قدر کھڑتے ہیں۔ طوالح کچھ زمانہ ٹھہرتے ہیں۔

اور قلب سے مراد معنوی دل ہے جو حقیقت جامعہ اور نفس ناطقہ ہے نہ دل صحت  
کہ اس مضغہ کی حرکت بجز حضور دل معنوی کے ہیچ ہے۔ اور اکتفا اس پر فضول۔ پہا

مصراع پر بظاہر ایک شبہ وارد ہوتا ہے جو کہ شارحین نے بھی ذکر نہیں کیا۔ وہ یہ ہے۔ کہ حضورؐ اور اس سے غائب ہونا ایک ہی چیز ہے یعنی اگر تو حضورؐ چاہتا ہے تو حضورؐ کو اور قدرے تغائر کہ شرط و جزا کے معنی میں ضروری ہے نہیں رہتا۔ اس شبہ کا دفع اس معنی سے ہوتا ہے کہ حضورؐ سے مراد ملکہ دوام حضورؐ ہے اور ملکہ ایک قوتِ راسخہ ہوتی ہے جو کسب و مشقت سے پیدا ہوتی ہے۔ چنانچہ کوئی شخص اولاً مسائلِ جزئیہ نحو کو نوک زبان یاد کرے اور وہ دکرے رفتہ رفتہ اسی شغل کا اس کو ملکہ ہو جاتا ہے کہ زائل نہیں ہوتا۔ پھر ان قواعد کا اجراء ہر زمانہ میں کر سکتا ہے۔ ایسا ہی جو حضورؐ بعد ریاضات کے پیدا ہوتا ہے صحابہ کرام رضی اللہ تعالیٰ عنہم کو حضورؐ دوام بسبب حصول صحبت نبوتؐ اور ان کے دلوں کا منور ہونا عکس نور پاک آنحضور صلی اللہ علیہ وآلہ وسلم سے حاصل تھا۔ اس زمانہ سعادت نشان کے بعد اس مقصد کے حصول کے لئے مختلف طریقے مشائخ طریقت نے استخراج کئے۔ اور وہی اگرچہ وارث نبیؐ ہونا ہے اور اسی شمع سے متقننس۔ لیکن پھر بھی نبیؐ کا منزل ہے۔ ظلیت اور عینیت میں تفاوت ہے۔ مصراع ثانی متنی مالتق من تنوی الخ کا معنی ترید لقائہ (اگر تو اس کی لقا کا ارادہ کرتا ہے) گویا ترک دنیا و ما فیہا لقلے محبوب کے لئے شرط ہے۔ جس کا پہلے ہونا ضروری ہے۔ جیسے نماز سے قبل وضو شرط ہے

## ملفوظ (۱۹۴)

۵ رجب المرجب حضرت خواجہ غریب النواز کے عرس پر مثنوی شریف کے سبق کا خلاصہ جو کہ حضور اقدس نے فرمایا یہ تھا۔ کہ مولینا صاحب فرماتے ہیں۔ کہ عاشق و طالب ذات حق سبحانہ و تعالیٰ اس وجہ سے کہ جاذبہ عنایات سے کھینچا جاتا ہے مطلوب و معشوق ہے۔ پس مولانا صاحب بطور تسکین عاشقین فرماتے ہیں کہ اے عاشق تو بہت شور و اضطراب میں سرگردان مت ہو کہ تو اس وجہ سے کہ وہ تجھے اپنا بنا چاہتا ہے اس کا معشوق بھی ہے۔ پھر اس کے بعد حضرت قبلہ عالم قدس سرود نے ابیات لاحقہ کا خلاصہ بیان فرمایا۔ کہ مولانا اپنے آپ کو

مخاطب فرما رہے ہیں۔ کہ عشق کا جوش جو کہ سیل بہار کی طرح امواجِ زہن ہو رہا ہے اس کو روک تاکہ ویران نہ کر دے یعنی کوئی کلمہ گستاخی کا ظاہر نہ ہو جائے یا اسرارِ فاش نہ ہونے پائیں۔ مگر چونکہ حضرت مولینا عاشقِ جانناز ہیں۔ اس لئے پھر فرماتے ہیں کہ مجھے اس سے کیا خطرہ کہ میں ویران ہو جاؤں اس لئے کہ اس دریا کا غریقِ آنا فنا زیادہ غریق ہونا چاہتا ہے۔ یعنی اہل مشاہدہ و استغراق اپنی ہستی کے مٹ جانے سے ڈرتے نہیں ہیں۔ بلکہ زیادتی کے خواہشمند ہوتے ہیں۔

خلاص حافظہ ازاں زلفِ تابدار مباد : کہ بستگانِ کندہ تو رستگار اند  
اس واسطے کہ وہ دوست کے تیر کو سپر کے مانند سمجھتے ہیں۔ رنج و راحت ان کے یہاں یکساں ہے۔ جیسا کہ مولانا فرماتے ہیں کہ غریقِ دریا کے لئے نیا ظمِ امواج میں زیر و بالا ہونا ضروری ہے۔

حضرت قبلہ عالمِ قدس صرہ نے فرمایا کہ تیر سے مراد تجلیِ قہر ہے اور سپر سے مراد لطفِ حق ہے کہ موجبِ امان ہے اور یہی مراد ہے زیر و بالا سے۔ اس تمام تشریح کے بعد حضور نے فرمایا کہ جو آدمی ہمیشہ حصولِ منافعِ دنیاوی میں لگا رہے اس کی مثال اس شکاری کی سی ہے جو کہ ہمیشہ شکار ہی لگا رہتا ہے کہ یہ بھی ہو جائے اور وہ بھی ہو جائے۔ اور اسی تلاش میں سرگرداں رہتا ہے۔ خوشا وہ لوگ ہیں جنہوں نے ہر آفل اور فانی سے منہ موڑ کر اسی ایک باقی ذاتِ احد کو قبلہ توجہ بنایا۔ مترجم کہتا ہے کہ آنجناب کے اس ارشاد کی مناسبت سے حضرت مولینا جاگی کے حسبِ ذیل اشعار پر اختتام کرتا ہوں۔

دلانا کے دریں کاخِ مجازی : کنی مانند طفلانِ خاکبازی

خلیلِ آسا در ملکِ یقینِ زن : نوائے لا احب الّا فلینِ زن

لے دل کیا تک اس فانی دنیا کے مجازی محل میں بچوں کی طرح خاک چھانتا رہیگا  
حضرت ابراہیم خلیل اللہ علیہ السلام کی طرح ملکِ یقین کا دروازہ کھٹکھٹاتے ہوئے  
لا احب الّا فلین (میں غروب ہونے والوں سے محبت نہیں رکھتا) کا نعرہ لگا۔ وصلی اللہ

تعالیٰ علیٰ اخیر خلفہ سیدنا محمد و آلہ الطاہرین و اتباعہ الکاملین والحمد للہ رب العالمین

ختم شد ترجمہ ملفوظات شریفہ

نیاز مند درجہ مہریدہ  
فیض احمد غنی عنہ متوطن بستی بختاورد علاقہ بھکر ضلع میانوالی

حال  
مدرس جامعہ غوثیہ آستانہ عالیہ گولڑہ شریف  
۳ محرم الحرام ۱۳۸۵ھ یوم دو شنبہ

## تصنیفات

عالیجناب علامہ دوران قطب زمان حضرت قبلہ عالم سیدنا خواجہ پیر محمد علی شاہ صاحب گولڑوی قدس سرہ

تحقیق الحق فی کلمۃ الحق - سیف چشتیائی - فتاویٰ مہریدہ

قیمت فی جلد تین روپے قیمت صرف چار روپے قیمت تین روپے

شمس الہدایہ - مکتوبات طیبات - ملفوظات مہریدہ

قیمت ایک روپیہ ۵۰ پیسے قیمت تین روپے قیمت تین روپے

مجموعہ وظائف - پنج گنج عرفان - الفتوحات الصمدیہ

قیمت دو روپے قیمت ۷۵ پیسے قیمت ۵۰ پیسے

ملنے کا پتہ

سید عبدالقادر بغدادی آستانہ عالیہ گولڑہ شریف ضلع راولپنڈی

# فائدہ

ذیل میں حضرت قبلہ عالم گولڑوی قدس سرہ کی وہ معرکتہ الآراء تقریر بدست ناظرین کی جاتی ہے۔ جو محرم ۱۳۳۱ھ کو آنجناب نے مولانا تاج الدین صاحب دبیر انجمن نعمانیہ لاہور۔ مفتی غلام مرتضیٰ صاحب میانوی مدرس نعمانیہ مولوی محرم علی صاحب چشتی وکیل لاہوری اور دیگر عقیدتمندوں کے درخواست کرنے پر انجمن نعمانیہ لاہور کے سالانہ اجلاس میں فرمائی تھی جس میں ہندو پنجاب کے مشاہیر علمائے کرام کے علاوہ جدید تعلیم یافتہ صاحبان و کلا کالجوں کے طلباء اور عوام کثیر تعداد میں شریک تھے۔ اور آنجناب کی یہ بین کرامت ہے کہ باوجودیکہ آپ کوئی پیشہ ور مقرر یا خطیب نہیں تھے۔ لیکن ایسے مختلف خیال مجمع میں اس قدر جامع اور بلیغ تقریر فرمائی کہ سب سامعین عیش عیش کرا گئے۔ اتفاقاً ان دنوں انگریزی خوان طبقہ میں اسلام کے سب سے بڑے شعائر نماز میں ایک قسم کا تساہل باہم خیال رونما ہو رہا تھا کہ ہم سے کامل طور پر تو نماز ادا ہو نہیں سکتی ناقص نماز پڑھنے سے کیا فائدہ۔ لیکن جب آپ نے اپنی تقریر میں ایک نعت میں صیغہ جمع کی حکمت بیان فرمائی تو سب کے سب باقاعدہ نماز کے پابند ہو گئے۔ حضرت مولانا دہلوی صاحب محدث سورتی رحمۃ اللہ علیہ جو فاضل بریلوی مولانا احمد رفنا خان صاحب کے رفیق خاص اور سنی علماء میں ممتاز شخصیت تھے۔ آپ کی تقریر سن کر فرمانے لگے کہ سبحان اللہ! حضرت نے اس مختصر وقت میں ابتدائی خطبہ میں تصوف و حقیقت کے وہ باریک اسرار و رموز بیان فرمائے ہیں جو خواص اور علماء کے فہم سے بھی بالاتر ہیں۔ اور آخر میں فقہ و شریعت کے وہ عام فہم مسائل بیان کئے ہیں جو عوام کے بھی ذہن نشین ہو گئے ہیں۔ بلکہ یہ علوم و ہبیبہ کی شان ہے۔ جو کاملین اولیائے کرام کو بارگاہ ایزدی سے عطا ہوتے ہیں۔

(مترجم عفی عنہ)

# کلام الملوک ملوک الکلام

خلاصہ تقریر علامہ زمان آیت من آیات الرحمان شمس ہدایت مہر ولایت سید و مقتدائنا

## حضرت خواجہ سید پیر مہر علی شاہ صاحب مسند آرائے گوڑہ شریف

لازال ینیر قلوبنا بعلمہ ویقر عیوننا بمنطوقہ ومفہومہ ولا زالت اشعۃ علمہ یستیر منہا کل فاضل بنیل  
حضور ممدوح الشان نے محرم ۱۳۳۱ھ میں بوقت معاودت از زیارت حضرت بابا فرید شکر گنج رحمۃ اللہ علیہ  
انجمن نعمانیہ لاہور کے پچیسویں سالانہ جلسہ میں منتظمین کی التجا پر مشاہیر علماء کرام کے سامنے فرمائی اور بندہ  
حلقہ نگوش بارگاہ نے برائے افادہ واستفادۃ اہل علم و عرفان طبع کر کے حضور کے ملفوظات کیساتھ شامل کر دی۔

### بِسْمِ اللّٰهِ الرَّحْمٰنِ الرَّحِیْمِ

سُبْحَانَ مَنْ هُوَ الْاَوَّلُ وَالْاٰخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ وَالصَّلَاةُ وَالسَّلَامُ عَلٰی مَنْ اَنْزَلَ  
فِيهِ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ وَعَلٰی اَهْلِ بَيْتِهِ وَعَتَرَتِهِ الطَّهَرِيْنَ بِتَطَهُّرِهِ وَاَصْحَابِهِ  
وَاَجَابِهِ الَّذِيْنَ مَعَهُ اَشْدَّاءٌ عَلٰی الْكُفَّارِ حَمَّاءٌ بَيْنَهُمُ الْفَاازَةُ مِنْهُ بِفَضْلِ جِسْمٍ وَعِلْمٍ عَمِيْمٍ فَاَوْلِيَّتُهُ فِيْ اٰخِرِيَّتِهِ وَاٰخِرِيَّتُهُ فِيْ اَوْلِيَّتِهِ  
كَمَا اِنْ ظَهْرَهُ فِيْ بَطُونِهِ وَبَطُونُهُ فِيْ ظَهْرِهِ بِشَيْئَتِنَا التَّبَوُّتِيَّةِ فِيْ قَوْلِهِ اِذَا الْاَدَا شَيْئًا اَنْ يَقُوْلَ لَكَ كُنَّ وَالْوَجُوْدِيَّةِ بِقَوْلِهِ  
فَيَكُوْنُ ذُو اَتْنَامٍ مَّكَانٍ اسْتَعْدَادَاتِهَا فِي الْحَضَّةِ الْعَلْمِيَّةِ خَزَائِنُهُ وَفِيضُهُ الْاَقْدَاسُ كَمَا اِنْ وَجُوْدَاتِنَا مَعِ لَوْ اَحْقَقَهَا  
فِي عَرَصَةِ الْعَيْنِ الْمَكْتَسَةِ كَسَاءً وَمَا نَزَلَهُ اِلَّا بِقَدْرِ مَعْلُوْمٍ فِيضُهُ الْمَقْدَسُ مِنْ اَعْلَى اَمْنًا لِاَمْنِهِ كَمَا اِنْ مِنْهُ لَمَّا مَالَنَا  
وَاَوَّلَ ظَهْرَاتِهِ حِيْنَ الرَّحْمٰنِ عَلٰى الْعَرْشِ سِتْوٰى ثَانِي شَيْبَانَةَ الْمَبْتَلٰى بِهِ مَا اَرْسَلْنَاكَ اِلَّا رَحْمَةً لِّلْعٰلَمِيْنَ كَمَا اِنْ اَخْبَر  
رَحْمَتُهُ اِذَا مَا يَشْفَعُ عِنْدَهُ الْاِبَاذِنَةُ اَوَّلَ اَذْنَانِهِ فَحُوْصَلِي اللّٰهُ عَلَيْهِ وَسَلَّمَ اَوَّلَ مَا خَلَقَ اللّٰهُ نُوْرَهُ كَمَا اِنْ اَخْبَرَنَا  
النَّبِيِّينَ ظَهْرَهُ وَمِنْ هَهُنَا اَمْتَنَ مَثَلُهُ وَنَظِيْرُهُ فَانِ الْاَوَّلُ لَيْسَ بِثَانٍ كَمَا اِنْ الثَّانِي لَيْسَ بِاَوَّلٍ فَامْتِنَاعُ شَرِيْكَ  
الْبَارِي عَزَّ وَجَلَّ مِنْ ذَاتِهِ كَمَا اِنْ عَدَمَ اِمْكَانَ نَظِيْرَهُ صَلَّى اللّٰهُ عَلَيْهِ وَسَلَّمَ مِنْ حَيْثُ بَعْضُ صِفَاتِهِ وَظَاهِرَانِ  
الْقُدُوْرَاتِ غَيْرِ مَحِيْطَةٌ بِالْمَعْلُوْمَاتِ فَاتَّضَمَّ الْاَمْرُ بِاَوْضَحِ الدَّلٰلَاتِ بِغَيْرِ مَدْخَلِ مَسْئَلَةِ اِمْكَانِ الْكُذْبِ وَامْتِنَاعِ

اللہم انا الحقائق الاشياء كما هي -

حمد بے حد اُس ربِّ کریم و رحمان و رحیم کے لئے کہ جس نے بعد الوجود ہم کو اشرف مطالب اور افضل مراد (یعنی علم) کی وہبائیت و اطہار فضیلت سے بقولہ تعالیٰ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ  
 و قولہ تعالیٰ وَمَا يَعْقِلُونَ إِلَّا الْأَرْبَابُ الْمُؤْمِنُونَ و قولہ تعالیٰ إِنَّمَا يَخْشَى اللَّهَ مِنْ عِبَادِهِ الْعُلَمَاءُ و قولہ تعالیٰ فِي إِحْيَاءِ  
 الْأَمْمَاتِ عَلِيمٌ عَلِيمٌ انی علیہم احبُّ کل علیہم ممتاز فرمایا۔ اور درود بے حد اُس رؤف رحیم پر کہ جس نے اپنی  
 رحمت و رأفت اور مکملہ عنایت و شفقت سے بقولہ علیہ السلام فضل لعالم علی لعابد کفضل  
 علی ادنا کم نوازا۔ اس میں شک نہیں کہ شرفِ صفت بحسب شرفِ موصوف ہوا کرتا ہے اور علم مقابل  
 جہل چونکہ صفات الہیہ واجبہ سے ہے لہذا فضیلت علمی پر کوئی برہان قائم کرنے کی ضرورت  
 نہیں ہوتی جس وقت و نتیجہ اشیا شرعی ہو بہر کیف بیان مذکور بنا برمسدک ہر دو فریق اہل نقل و عقل علمی فضیلت  
 کے لئے کافی ثبوت ہے۔ چونکہ جمیع علوم کا احاطہ خارج از قدرتِ عبد و ناممکن ہے لہذا اہم العلوم  
 و مہتمم بالشان علم یعنی علم دین کی طرف توجیہ اولاً ضروریات میں سے سمجھی جاتی ہے۔ چونکہ اُس اشرف  
 الانواع مہجور الوطن حضرت انسان کا اپنی اصل تک رسائی کا یہی ذریعہ ہو سکتا ہے نہ علوم عقلا  
 محضہ۔ مثلاً مبداء فیاض حق سبحانہ و تعالیٰ نے اس غریب مسافر سب سے پسماندہ و مہجور تر کو وہ  
 اصلی میں پہنچنے کے لئے ہدایت فرمائی کہ خیر دار کہاں تو اور کہاں میں۔ کہاں ہستی اور کہاں نیستی  
 کو کیا مجال ہے کہ بذاتِ خود کچھ دکھا سکے یا حق مولا ادا کر سکے وہ خود ناپتیر ہے بغیر ادا و توفیق ہمارے  
 کر سکتا ہے۔ اگر کچھ توفیق خدا داد کے بعد تم سے ہو سکے تو صرف اپنی کارروائی کو اکیلا ہر شخص عابد حضرت  
 سلطان یعنی ہماری عالیجناب میں مت پیش کرنا کیونکہ ناقص اور ردی متاع بذاتِ خود در صورت  
 علیحدگی اس قابل نہیں ہوتا کہ حضرت سلطان میں پیش کیا جائے۔ البتہ عیب پوشی کا ہم ہی تجھ  
 آسان راستہ بتاتے ہیں۔ اس معیوب اور ردی رخت اپنے کو در ضمن حید و عمدہ متاعوں اور رختوں  
 ہمارے پیش کر و یعنی اپنی ردی اور ناقصہ عبادت و بندگی کو انبیاء و اولیاء و ملائکہ کی عبادت میں  
 کر کے بصیغہ جمع اِيَّاكَ تَعْبُدُ وَاِيَّاكَ نَسْتَعِينُ عرض کرو۔

ہماری شریعت منترکہ کا مسئلہ ہے کہ جب اجناس مختلفہ کو ایک عقد میں بیع کیا جائے  
 بعض اشیا کا عیب ظاہر ہو تو اس صورت میں مشتری یا ساری چیزوں کو واپس کرے یا سب



لے نہ یہ کہ ردی کو واپس کسے اور اچھی کو رکھ لے۔ جب بندے کے حق میں ہماری شریعت صرف ردی  
محبوب کے واپس کر نیکا فیصلہ نہیں دیتی تو سلطان الکل و مولی الکل کی شان خداوندی سے  
بیا نہیں کہ ردی عبادت کو واپس کیا جائے بلکہ یہی زیبا ہو گا کہ سب کو منظور کیا جائے۔

حضرات سامعین! یہ ایک تمثیل بطور مشقت نمونہ خردوار و یکے از ہزار صرف اس غرض کیلئے پیش خدمت کر  
ئی گئی ہے۔ کہ یہ ثابت ہو جائے کہ بغیر علم دین و تعلیم شارع ایسے راستہ کا معلوم کر لینا کہ جس سے اپنے خالق کی رضا حاصل  
جائے یا وطن اصلی تک پہنچا جائے ناممکن ہے بغیر علم کے انسان کو یا مردہ ہونے و نعم باقی سے

وفي الجحيم قبل الموت موت لاهلہ : فاجسامہم قبل القبور قبورہ

وان امرہ لم یحیی بالعلم میت : فلیس لہ حتی النشور نشورہ

یعنی جاہل مرنے سے پہلے مردہ ہے جہاں کے اجسام کو یا قبریں میں ظاہری قبور سے پہلے۔ اگر شخص علمی حیات سے بے بہرہ ہے  
و وہ مردہ ہے نہ زندہ۔ قیامت تک وہ مردہ ہی ہے)

دینی علم کی طلب ہر مسلمان پر فرض ہے قال النبی صلی اللہ علیہ و علیہ وسلم قال اللہ تعالیٰ

لولا انزلنا فی القرآن آية من علمہ لانتفقوا فی الدین ولینذروا قومہم اذا رجعوا الیہم لعلہم یحذرون

عبد اللہ ابن عمر سے روایت کہ آنحضرت صلی اللہ علیہ وسلم نے مسجد میں دو مجلسیں مجلس اہل ذکر و مجلس تعلیم و علم کو ملا حفظ فرمائیے

ہر دو مجلس کے اہل پرچو شنودی ظاہر فرمائی اور سلسلہ تعلیم کے گروہ کو ذکرین پر ترجیح دی اور فرمایا کہ انما یتعلمون

من حیثیت و منصب علمی معیوت ہوا ہوں۔ اور گروہ اہل علم کو شرف شمولیت بختا اور ان کے پاس جلوں فرمایا۔ یونس

بن مسیرہ سے مروی ہے کہ آنحضرت صلی اللہ علیہ وسلم نے فرمایا کہ الخیر مادة و الشر لجاجہ و من یرد اللہ بہ حیثاً

یفقہہ فی الدین و ایضاً خیر امتی علماءہا و خیر علماءہا فقہاءہا بہترین امت علماء ہیں اور علماء سے برگزیدہ

اہل فقہت و فہم ہیں۔ آیت مذکورہ و حدیث ہذا سے ثابت ہوا کہ اہل قرآن و اہل حدیث میں سے برگزیدہ گروہ

اہل فقہت و فقہا کرام کا ہے یعنی جن کو قرآن و حدیث میں سمجھ و فقہت ہو بخلاف خیال اہل زمانہ مردہ کہ

فقہا کو مقابل اہل قرآن و حدیث ٹھہرتے ہیں۔ بروایت حضرت انس مروی ہے کہ حضور علیہ الصلوٰۃ والسلام

نے فرمایا۔ التفقہ فی الدین حق علی کل مسلم الا تعلموا و علموا و تفقہوا و لا تموتوا جہالاً۔ ابو ہریرہ

سے روایت ہے کہ حضور نبوی علیہ الصلوٰۃ والسلام نے فرمایا کہ ما عند اللہ بشیء افضل من فقہ فی الدین فقیہ

واحد اشد علی الشیطان من الف عابد و کل شیء عماد و عماد الدین الفقہ و ایضاً العمار و رشتہ الاخیاء

وایضاً للانبیاء علی العلماء فضل ورجتین وللعلماء علی لشهداء فضل درجة۔ سیدنا علی کرم اللہ وجہہ فرماتے ہیں۔  
 العلم خیر من المال العلم یحرسک وانت تمحرس من لمان العلم حاکم علیک والمال محکوم علیہ۔ مات خزان الاموال وبقي  
 خزان العلم ایمانهم مفقودة واشخاصهم في القلوب موجودة۔ طالب علم دینی کا شان قولہ علیہ السلام ان  
 الملائكة انتضع اجنتها لطالب العلم رضا بما يطلب۔ طلباء کو فن کتابت سے کافی حصہ حاصل کرنا ضروری ہے، قولہ علیہ السلام  
 قید و العلم بالکتاب وایضاً استعمل یدک۔ کاتب کو اشکال حروف کی درستی اور ضبط بالنقطہ محل اشتباہ میں ضروری ہے بروایہ  
 مختلفہ ثابت ہے کہ عربی زبان میں پہلا کاتب آدم علیہ السلام اور بعد طوفان اسمعیل علیہ السلام عمرو بن زبیر فرماتے ہیں کہ  
 کاتب متقدمین سے وہ لوگ تھے جن کے اسماء حسب ذیل ہیں:۔ ابجد۔ ہوز۔ حطی۔ کلین۔ سعفص۔ قرشت۔ یہ لوگ  
 کے بادشاہ تھے! اشکال حروف کو معمولی نظر سے دیکھنا چاہیے یہی اشکال لفاظ پر اور لفاظ معانی پر اور معانی  
 محل بسیط باطن پر دال ہے اور وہی امر بسیط باطنی معانی بعد ازاں لفاظ بعد ازاں اشکال و نقوش سے ظاہر  
 ہو رہا ہے۔ گویا عالم نقوش و لفاظ و معانی متکثرہ میں اسی کا ظہور ہے جس کا جلوہ گاہ باقی عوالم میں نظر آتا  
 و تدریجاً عالم کو دیکھا جائے **هُوَ الْأَوَّلُ هُوَ الْآخِرُ هُوَ الظَّاهِرُ هُوَ الْبَاطِنُ** کا درس ہو رہا ہے۔ عارف فرمودہ  
 سختیں بادہ کا ندر جام کر دند ۛ مزاجش عکس آں گلغام کر دند  
 اسپر از خافقیر بپہر آنکہ غیرش نیست موجود ۛ بخود آغاز و ہم انجام کر دند  
 حضرات طلبا! آپ صاحبان میں سے کسی حقا کو اگر جذبہ ازلی نے یہاں تک رسائی نصیب فرمائی  
 طبعاً خود بخود ہی نیاز مند کے پہلے سوال منجملہ سوالات رسالہ فتوحات الصمدیہ متعلق لمیت ترتیب حروف تہجی  
**ب۔ ت۔ ث۔ الخ** کا جواب منکشف ہو جائے گا۔ جملہ اہل اسلام پر بدلیل قولہ تعالیٰ **لِلْفُقْدَاءِ الَّذِينَ**  
**أُحْصِرُوا فِي سَبِيلِ اللَّهِ** طلباء علم دینی بابت متعلق بہ کی خدمت حسب توفیق واجب ہے۔

### آخری معروض بحضرت طلباء

آپ صاحبان نے حدیث شریف انما الاعمال بالنیات کو بخوبی سمجھا ہوا ہے اس کی تعمیل نہ  
 ضروری سمجھیں مبادا کہ خدا نخواستہ فساد نیت (جدل مرا) منہی فی الاحادیث کی وجہ سے اس  
 قصویٰ **وہو علیہ** سے گرجائیں اور بجائے حصول مرضاة خدا و رسول مورد سخط و غضب ہو جائیں۔  
 رقم بیستم ترین خلق اللہ **علیہ السلام** و فقراء عبیدہ المذنب امیدوار دعا اصحاب و لاوصفا المدعو بپہر علیشاہ  
 مجال اور دلاہور۔ بر مکان محبی و مخلصی فی اللہ بنور دار غلام محمد کوٹھیدار۔ ۱۹ محرم ۱۳۳۱ھ





فَبَشِّرْ عِبَادِ الَّذِينَ يَسْتَبِعُونَ الْقَوْلَ فَيَتَّبِعُونَ أَحْسَنَهُ  
میرے ان بندوں کو خوشخبری سنا دو جو بات سُن کر بہتر کی پیروی کرتے ہیں

# مقالاتِ مرثیہ

————— (المعروف بہ) —————

# ملفوظاتِ شامہ

یعنی حضرت عالم ربانی عارفِ لائٹانی سیدنا و مولانا

قبلہ علم خواجہ سید پیر مہر علی شاہ صاحبِ سزہ حسنی گیلانی کے ملفوظاتِ مبارکہ

————— بایہا —————

حضرت سیدنا پیر غلام محی الدین شاہ صاحبِ نظارہ

————— باہتمام —————

جناب صاحبزادہ غلام معین الدین شاہ صاحبِ جملہ